




قلندر مومند

میزان

دور

قلندر مومند

ریسرچ سیل



قلندر مومند

میزان

مقالی او مضمونونه



قلندر مومند

ریسرچ سیل



دور

ii

ٲول حقونہ ٲلندر مومند ريسرچ سپل
ٲه حق کنبی محفوظ دي

ميزان

ٲ کتاب نوم

ٲلندر مومند

ليکونکے

2008

ٲ چاپ کال ورومبي ٲل

1000

شمير

امن ٲريس باٲا خان مرکز

ٲيٲنور

ٲ چاپ ٲائي

150/-

قيمت

يونيورستي بک اٲجنسي

ٲيٲنور بازار ٲيٲنور

091-2212534

ٲ موندلو ٲرک

فهرست

1. فهرست ۱
2. دا کتاب ځلان مومند ج
3. بسم الله الرحمن الرحيم مشتاق مجروح ه
4. رحمان بابا 7
5. صدر الدين عيني يوتاچک اديب 14
6. سليم - د هغه شاعري 21
7. فن او مقصد 33
8. فن او اخلاق 41
9. د «لار» د 1957 نظمونه 49
10. د ژبو مور 55
11. ملا ارزاني 62
12. علي خان 66
13. پښتو ته د خوشحال بڅښني 73
14. رحمان بابا - د هغه رجائيت 87
15. اختلاق نامه 93
16. ورک خو څنگه پېدا شه؟ 107
17. د پښتو ورومېنې افسانه نگار 110
18. د عبدالقادر خان خټک شاعري 115

- 123 19. ادب کنبې شخصیت
- 126 20. د معزالله خان باره کنبې د ځنې غلطیو ازاله
- 131 21. اکبر زمیند اوري
- 142 22. د رحمان بابا د پیدائش او وفات کلونه
- 161 23. کامل مرحوم او پټه خزانه
- 171 24. د پښتو ادب عصري تقاضې
- 182 25. د یوې غلطۍ ازاله
- 188 26. دوست محمد خان کامل مومند - یوه مطالعه
- 192 27. ادب نن سبا - نظم
- 198 28. هجري که امیر؟
- 204 29. هـ

دا کتاب

اگر که زمونږ د رهبر او رهنما محترم قلندر مومند مرحوم او مغفور د مرگ پينځه کاله کېدونکي دي خو دا غم اوس هم د ورومبي ورځې په شان تازه دے او دې کښې هيڅ شک نشته چې غمونه ځنې وخت د کارونو په لاره کښې خنداڼ ودروي.

د والد محترم د ورومبي کال په موقعه نه صرف دا چې مونږ د قلندر مومند ريسرچ سېل جوړولو اعلان کړے وه او د هغوي يو کتاب "د پياښي" او د محترم مشتاق مجروح يوسفزي د تاريخ ژباړه مو چاپ کړې وه بلکې د قلندر صېب د کلام آډيو کېست او سي ډي مو هم جوړه کړې وه او زړه کښې مو دا اراده هم وه چې يو وېب سائټ، د سېل د دفتر سره سره به مونږ هر کال څه نا څه خامخا چاپ کوو خو ډېرې خبرې داسې وې چې زمونږ د وس نه بهر وې.

ستاسو په لاس کښې چې دا وخت کوم کتاب دے دا په اصل کښې هم د قلندر صېب د ارادې مظهر دے نو دغه کتاب طرف ته د هغوي نه پس زمونږ توجه زما کشرې خور

عائشه امة الرحمن پلوشه چې د درناياب صاحبزاده په نامه
ليکل کوي، راوگرځوله. د ريسرچ سپل د يوې غړې په
حبثيت د هغې دا قيمتي مشوره هغې داسې عملي کړه چې
د مقالو د راغندولو کار کښې ئې تنده منډه ووهله او تر ډېره
حده ئې دا کار اسان کړو.

د کتاب تعارف مشتاق صېب په ډېره ښه طريقه
تاسو ته وړاندې کړې دى. زما وظيفه دا ده چې زه د ښاغلي
مشتاق صېب، د ملگري محمد زبير حسرت، فضل شاه
فضل مومند، جمشېد مومند او د گران عبدالله جان مسرور
صېب سره د ساهو ليکونکيو د مرکې د نورو ملگرو د زړه
له تله ستائنه وکړم. د غسې د نور گل شکريه هم په ما واجب
ده چې هغه هم د چاپ په کار کښې تر خپله وسه کوشش
کړې دى. په سختو حالاتو کښې د دغه ملگرو زيار ټول په
ټول د رښتونې اخلاص نمونه ده. خدائې دې مونږ ټولو ته
توان راکړي چې مخکښې دغه سلسله جاري وساتو.

ځلان مومند

باچا خان مرکز پېښور

د محرم پينځلسم تاريخ 1429 هجري

بسم الله الرحمن الرحيم

د خوشحال بابا نه پس په پښتو ژبه باندې بې حساب څه لرونکيو شاعرانو ادیبانو کښې يو شخصيت د قلندر مومند مرحوم هم دے چې يو خوا ئې د خپلې غوره او مقصدی شاعرۍ نه د پښتو ادب جولى ډکه کړې ده نو بل پله ئې د خپل ساهو نثر په ذريعه پښتو ادب ته د تحقيق او تنقيد په مېدان کښې دومره څه ورکړى دى چې د شلمې صدۍ بل هيڅ يو تن ئې سيالى نه شى کولى او زه دا خبره ډېره په کلکه کوم چې که په شلمه صدۍ کښې په پښتنو کښې د تحقيق او تنقيد په مېدان کښې دوه درې تنه ډگر وو نو يو ئې قلندر وه.

قلندر مومند په حقيقى معنو کښې نېشنلسټ وه، په پښتو او پښتنو مټين وه د پښتنو د يووالى ارمانى وه لکه چې ئې وئيلی دی:

قلندره دا ارمان به گور ته پټ وړم

اتفاق په پښتانه کښې پيدا نه شه

او د پښتنو د دغې لا علاجه مرض له وجې د هغوى دغه ارمان د هغوى په ژوند پوره نه شه او لکه د ستر خوشحال بابا د دې خبرې ارمانى له دنيا نه لاړل. نن هغوى زمونږ په منځ کښې موجود نه دی ولې د هغوى افکار، خيالات او د هغوى يادونه زمونږ سره دی.

د هغوی د ورومۍ کليزې په موقع مونږ د هغوی شاعري د
 "رښائی" په نوم او د راقم الحروف کتاب "د تاريخ ژبا" گرانو لستونکيو
 ته پېش کړی وو او دا مو په زړه کښې فېصله کړې وه چې ان شاء الله
 د هغوی د دوېمې کليزې په موقع به د هغوی کلهمې چاپ او ناچاپ
 مقالې په کتابي صورت کښې چاپ کوو ولې مونږ په خپله دغه اراده
 کښې کامياب نه شو چې د هغې د خپلو گرانو لستونکيو نه بخښنه
 غواړو.

اوس هم مونږ افسوس کوو چې د هغوی کلهمې مقالې مونږ
 پېدا نه کړې شوې البته چې د هغوی کومې مقالې مونږ له په لاس
 راغلي دي هغه په کتابي صورت کښې دا دي ستاسو په وړاندې دي
 که ژوند وفا وکړه نو باقی پاتې مقالې به هم په کتابي صورت کښې
 تاسو ته وړاندې کړو.

زه د ښاغلي ځلان مومند ډېر ممنون یم ځکه چې دا د هغوی
 شوق او مرستې نتیجه ده. دغسې د سيد محمود ظفر هم شکر گزار یم
 چې د کتاب د پروف کار ئې تر سره کړه د دې او د ملگري زېږ حسرت
 خو ډېره زیاته مننه کوم چې د مقالو په راپېدا کولو کښې ئې هم ما
 سره کومک کړه د دې او د دوباره پروف ريډنگ کار ئې هم کړه د دې.
 الله پاک دې ټولو له اجر ورکړي. آمين.

مشتاق مجروح يوسفزے

رحمان بابا

رحمان بابا تر اوسه پورې خلقو د يو صوفی تارک الدنيا شاعر
 په حيثيت پېژنده. صوفی خو به زه هم ورته ووايم خو تارک الدنيا
 ورته نه شم وئيلے ځکه چې رحمان بابا دومره قنوطی نه وه چې د
 ژوند ځنې نې فرار کړې وې. هغه زما او ستا د ژوند ترجمان وه هغه
 دا بدديانتی چرته کولې شوه. هغه د ژوند علمبردار وه د ژونده ولې
 تنبېدلې وې؟ هغه کښې زندگۍ وه د هغه گفتار کښې زندگۍ وه د
 هغه کردار کښې زندگۍ وه نو ځان نې د خپل زړه د اواز نه څنگه کون
 کړې وې او د زمانې د انقلابونو نه نې سترگې څنگه او ولې پټې کړې
 وې هغه ته تارک الدنيا وئيل زما په نزد د هغه عظمت ختمول دی
 ځکه چې هغه پخپله وائی:

ولایت دے خدائی هغوی لره ورکړې

چې نې وکړو سکونت په دا دنیا

نه نو رښتیا اصلی مطلب رابه پاتې شم ما دا وئيل چې خلقو تر اوسه
 پورې رحمان بابا صوفی شاعر شمارلو او د رحمان بابا د شاعرۍ هغه
 اړخ تر ننه بالکل پټ وه کوم چې زما په خیال د هغه شاهکار دے. د
 رحمان بابا د شاعرۍ دا حصه د عوامو سره نږدیکت لری هغه دا

شعرونه په سرو وینو کښې ډوب لیکلی دی. دې کښې مقصدیت دے
 آفاقیت دے ترقی پسندی ده. د عوامو سره ملگرتیا او هم آهنگی ده
 او د دې خبرې واضح ثبوت دے چې رحمان بابا یواځې صوفی نه
 حساس او مکمل انسان هم دے چې د غریب په کړاؤ کړیږی د هغه
 غم تکلیف او مصیبت پېژنی په عاجزو ظلمونه محسوس کوی او ترې
 نه متاثره کیږی. د هغه زړه یوه داسې آئینه ده چې قامی تکلیفات او
 مساعد پکښې ازاد ښکاری. د هغه د وړاندې یو واضح او غېر مبهم
 مقصد د هغه انقلاب غواړی خو امن پسند انقلاب. د هغه فطرت
 تعمیری دے تخریبی نه، هغه هم د سرمایه دارو نه داسې په "کو" دے
 لکه چې نن ترې هر غریب سر ټکوی. هغه هم د دې طبقې نه داسې
 نفرت کوی لکه چې مونږ ترې کوو خو هغه زمونږ نه هم یو قدم وړاندې
 د هغه سرمایه دار د انسانیت غلیم گڼی خبر دے که دا سرمایه دار
 د ده سکه ورور وی هغه خو به وائی:

نه شی د ملنگو د خانانو سره کلی

چرته عزیز خان چرته ملنگ عبدالرحمان

او بیا خپل قام ته، دردمند اولس ته او خپل پرهرزلی زړه ته داسې
 تسلی ورکوی:

دا پاخه پاخه سرایونه محلونه

خود به وران شی عاقبت په دا دنیا

رحمان بابا د خپل قام او اولس د عوامو نه متاثر شی چې غریب خو د
 نمری په پوراک دے او یو خو بدمخی د دوی په برکت او د خپل
 زبالت په وجه چرگ، پلاؤ، شراب، کباب او ډمې تماشې کوی. دې

مصرعه کښې څومره ژوره فلسفه ده:

ښه خواړه چې یو ئې خوری بل ورته گوری

خواړه نه دی هغه زهر دی گویا

د سرمایې متعلق د رحمان بابا نظریه بالکل صفا او واضحه ده که یو طرف ته د "دلبرو صدقې لره ئې غواړی" نو بل خوا "ما رحمان ته پېښه مه کړې ربه هسې رنگ بلا" وائی. سرمایه که یو طرف ته تعمیرې کار کولې شی نو بل اړخ ته د گناهونو جرړه هم ده او دا چاپېرې ئې دومره دروند ده چې تعمیر خو پرېږده تخریب کښې پرې اختراعات کیږي. رحمان بابا نه هم پښتنه وکړی چې څه وائی:

دنیا بده د هغوی ده

چې ئې کسب وی ریا

یا ئې کسب د ریا وی

یا ئې وگټې په غلا

یا ئې ټوله کړې په ظلم

یا د خمر په سودا

یا ئې ورکړې په شرابو

یا ئې ورکړې په زنا

یا ناحق خونونه کاندې

یا مالونه خوری د چا

عبادت کړه په خان فرض

د بادشاه د امرا

حق باطل کړه باطل حق کړه

په سبب د رو ریا

د یوې ګېډې دپاره

هزار خونې کړه بېدیا

دا ټول خبیث کارونه څوک کوی؟ هغه څوک چې چا سره بې خرته او بې اندازې پیسې وی چې د چا مټې پرې سترې شوې نه وی چې ټټر ئې پرې ټنګې شوې نه وی چې پښې ئې پرې پولې شوې نه وی او چې دا ستا او زما نه ئې په زور ظلم، جبر او فریب شوکولی وی. دا په ظاهره شریف ډاکې مار څوک دے؟ دا د رحمان بابا د سترگو ازغې څوک دے؟ دا خونړی ځناوران، ظالم سرمایه داران دی. دا فریبیان د هوکۀ باز هغه خلق دی، دا هغه فریق دے چې رحمان بابا ترې نه سر ټکوی تر دې حده چې د هغوی په خبرو هم اعتبار نه کوی ځکه چې دا خلق د بوسو لاندې اُبه بیانی. د هغه د دوی په مشرۍ هیڅ اعتبار نشته. څنگه صفا ورته وائی:

که څوک تله د انصاف درته په لاس کا

خپل ټټو د بل له اسه برابر کړې

د معاش داسې شوکمارو نه د ځان ساتلو تدبیرونه هم کوی او خلقو ته ئې هم بنیې، هغه لا په هغه زمانه کښې دنیا دوه برخې کړې وه. یوه د ظالمانو، جابرانو، سرمایه دارو دنیا او بله د مظلومانو، مجبورانو، محنت کشو او غریبانو دنیا. هغه غریب ته اتحاد بنیې، مساوات او ورورولی ورته بنیې او وائی:

آدم زاد په معنی واړه یو صورت دے
هر چې بل ازاروی هغه ازار شی
دې شعرونو نه د رحمان بابا آفاقیت پسندی ښکاری بیا وائی:
زه عاشق یم سړیکار مې دے له عشقه
نه خلیل نه داؤدزې یم نه مومند
چې مطلب او مدعا مو سره یوه ده نو بیا خو وروڼه وروڼه یو او:
چې دې ورور یا دې عزیز پرې ازاریري
حاصل مې شه هغه خپله مدعا
دا د رحمان بابا عقیده ده خو نه هغه خو لیدر او پخته کار وه هغه خو
ټول قوم په یو منشور باندې غونډولو. ورومبه ورته د اخوت او
ورورولۍ سبق نیی:

ته چې بل په غشیو ولې هسې پوه شه
چې هم دا غشې به ستا په لور گوزار شی
او بیا ورته د همت پټۍ په لاس کړی:
گېډه وټړه په پری باندې کلکه
د ډوډۍ طمع ونه کړه له فلکه
په مزه مزه او ورو ورو چې قوم دې سبق ته غاړه کیږدی او رحمان بابا
پوه شی چې که خبر وی اوس کار کیږي نو د عزم او امېد نه ډک
پیغام ورکوی. دې شعر کښې څومره خوداعتمادی ده او پخپل ځان د
باور څومره غټ سبق:

درېځنبلې خدائي د هرې چارې توان دے
په ډېر توان کښې خپل ځان بولي ناتوان ولي

دا وخت هم تېر شو اوس رحمان بابا قوم ته د "به دریا غلط و به
موجش بیاويز" سبق ورکوی غور ورته کيږدی:

د ذرې په خبر افتاب په طلب خپل کا

لکه تيزه هسې پروت په زمين مه شه

کار په تش لستونې نه کيږي بي لاسه

لاس په توره کړه بي لاسه آستين مه شه

څنگه ورله غېرت ورولی:

په ورځ ناست ئې بي مطلبه

په شپه خوب کړې بي ادبه

لاس دې وختو له دواړو

هم له روز او هم له شبه

د انقلابي جدوجهد سره سره رحمان بابا قوم ته اقتصادي سبق

هم ورکوي:

بي هنرو لره قند زهر قاتل وی

قند ئې وگڼه که زهر په هنر خورې

او بيا داسې مرحله هم راغله چې رحمان بابا نور ټينگ نه شه علی

الاعلان ئې وويل:

زغره واغونده ملا وتره په جنگ

دغه پسه معرکه کوه د ننگ

ننگياله چې يو خل مخ په هغه لور کا

نور هيڅ نه ويني کوهی وی که گړنگ

دغه دے د رحمان بابا اصلی روح، دغه دے د هغه د ژوند علت

غائی، دغه دے هغه مقصد چې رحمان بابا ئې په تکل وه دغه دے هغه درس عمل چې نن نه سوونه کلونه مخکېنې زمونږ نيکه مونږ ته راکړه وه، شته مونږ کښې څوک داسې چې د رحمان بابا د لوتې عمل څښتن رحمان بابا، د سپرن د باغ طوطی رحمان بابا، د مومندو د سترگو تور رحمان بابا په دې وصيت عمل وکړی. د هغه دا درس عمل د خپلې لارې لیت کړی. هغه خو قام ته وائی:

زه دا ستا د غمه ژاړم واړه وينې

واړه وينې واړه وينې واړه وينې

شته داسې سترگې چې هغه وينې ووينی چې رحمان بابا پرې ژړلی دی.

(مياشتنيز "اسلم" پېښور رحمان نمبر شماره ۶ ۷ اپريل ۱۹۵۰ء)

صدرالدين عېنى يو تاجک اديب

صدرالدين عېنى د اصل نه تاجک دے او د تعليم او تعلم په لحاظ اُزبک. ځکه چې د سن شعور نه دے بخارا کښې پاتې شوے دے او د دغه ځانې اوسېدونکے دے. دلته ده زده کړه کړې ده او هم له دغه ځانې نه د ده د علم او ادب ابتدا شوې ده چې د ازبکستان او تاجکستان بيل جمهوريتونه جوړ شول نو عېنى خپله ټکاونه تاجکستان کښې خوښه کړه. د دې باوجود هغه نيم اُزبک او نيم تاجک دے. دواړه ملکونه او قامونه عېنى د خپل قام ځنې گڼي.

وسط ايشيا چې د انقلاب نه اگاهو به ورته خلقو روسی ترکستان وئيلو د انقلاب نه پس ته کازک، ترکمانيه، تاجک، کرغېز او د اُزبک په سوويت جمهوريتونو تقسيم شه او په دغه نومونو ياد شه. چې په اُزبکستان کښې د سوويت جمهوريت طاقت قائم شه نو په دغه وخت کښې عېنى د لوئې او مسلم شهرت خاوند وه. صدرالدين په وړوکتوب (هلکونه) کښې د کلی په يوه مدرسه کښې په سبق کښېناست. (د کلی په مدرسو کښې چې ماشومان پکښې پنج سوري او هفت هېکلونه وائي) دلته د زده کړې نه پس عېنى بخارا ته لاړو او هلته ئې په سبق گُټې پورې کړې. دې دوران کښې د يو جماعت (مسجد) په خدمت مامور شو چې د هغې امام د وخت مقتدر عالم وه. عېنى د ده ځنې د اعلى نصاب درس شروع کړه. غرض دا چې

عېنې د "امير" په وخت كېنې د رائج نصاب تعليم د پوره كولو فضيلت حاصل كړه. او چې تحصيل تمام شو نو د پخوانيو شاعرانو ادبي مطالعه ئې شروع كړه. دوى كېنې هغه سعدى، حافظ او جامى په ښه ژور نظر وكتل. عېنې تخلص ئ اختيار كړه او د شعر په دنيا كېنې ئې خان ته يو ممتاز مقام پېدا كړه.

عېنې لږه موده كېنې د نهايت قابل انشا پرداز او د "محرر" په حيثيت مشهور شه. او خلقو دا اعتراف وكړو چې په قصيده گوښى او عرضى نويسى كېنې عېنې "فردكامل" ده. تر دې حده چې چا به امير يا قاضى القضاة ته درخواستونه كول نو بې د عېنې به ئې په بل چا خوا نه سړېده. په دې شان عېنې سماجى (اولسى) رنگ كېنې هم مقتدر شخصيت وه.

د عېنې تربيت چې په كومه فضا كېنې شوه وه هغه د منځنۍ زمانې (ازمنه وسطى) د گمراهيو او د تورو تيرو ماحول وه او د صدرالدين د فطرت سره په هيڅ حالت كېنې هم مطابق نه وو. نو هم دغه وجه وه چې لږه موده پس ترې د عېنې زړه راډك شه او د تصنيفاتو نه ئې د بغاوت اظهار كېدل شروع شو. په خپلو ليكلو ده حقيقتونه څرگند كړل او د خلقو سرونه يو ځل د سوچ دپاره خوړند شول. هغه ته ښكاره شوله چې د انسان په حيثيت كېنې د هغوى هم څه انسانى حقوق شته. د عوامو له طرفه د امير په حكومت هم څه فرضونه عائد كيږي د غريبانو ناچارى د قدرت خوښه نه ده او نه د امير ټول واكى اراده خداوندى ده. اوچته اولسى طبقه كېنې خو اول د عېنې په دې نعرو چې د حق او صداقت دپاره و، ويره او خوف پېدا

شه، بيا خفگان او وېزاري او بيا خو د دې خفگان عملی ثبوتونه هم څرگند شول. خو د دې نې هيڅ پروا ونه کړه او هم هغسې نې خپل فرض منصبی ادا کول. خو هرکله چې د مخالفينو د طرف نه تعزير او تشدد په زياتېدو شه نو په جواب کښې نې عېنی هم خپله لهجه په سختېدو کړه.

غټ خلق ترې په دې ټکيله مند وو چې گوندې ده د آدابو او د مروت زاړه روايات د پښو د لاندې غوبل کړي دي. د بخارا په ټول تاريخ کښې له دې قسمه غدارۍ او بغاوت مثال نشته. ده د امير او د هغه د وزيرانو او نورو درباري اميرانو بې عزتی او سپکاوه کړه ده. ده د مشرانو زړه لار پرېښې ده. زاړه رسمونه نې پرېښي دي د پېرو د رائجو عقيدو مخالفت نې کړه ده. د دې ټولو الزاماتو او خبرو جرمانه عېنی داسې ادا کړه لکه چې د ده نه وړاندې د حق او د صداقت ملگريو مخکښې ادا کړې وه. عېنی د همت او د استقلال تکړه ثابت شه او د وسط اېشيا د "نوي بخارا" د تحريک سردار وټاکله شه. صدرالدين د بخارا نه تاشقند ته لاړو. امير د ده په غېر حاضري کښې د ده ورور قتل کړه. د عېنی خپل ورور سره ډېره مينه وه دې واقعي هغه لېونه کړو. د هغه د غم څه حد او د غصې څه انتها نه وه. ده د ورور په غم کښې يو نظم ليکله ده چې پکښې نې د خپل زخمی زړه وينه صرف کړې ده. دا نظم په خپل اصلی صورت کښې هيچا سره نشته. د دې فارسی نظم اُردو ترجمه اخبار "قومی جنگ" شائع کړې ده چې د لُستونکيو د وړاندې ده:

بیا غزل به زه د مینې
 چرې د خلی نه نه وباسم
 چې موقوفه مې نغمه کړه
 او نغمه چې د گلشن وه
 ترانه د بشکلی خوب هم
 پس له نن نه به وانه وری
 نن نه پس زما اواز کښې
 به نعرې د انقلاب وی
 انقلاب کښې به شباب وی
 هم سروتهکې د نفرت به
 د الفت په ځانې لیده شی
 چې موقوفه مې نغمه کړه
 یو نغمه چې د گلشن وه
 په دې موقعه د عېنی درې شعرونه چې اخبار "قومی جنگ" ته په
 خپل اصلی صورت لاس ته ورغلی دی هم نقل کوم:
 در آتش ستم جگرم شد کباب سرخ
 از خون مستبد قدح ده شراب سرخ
 بر انقلاب رونے مرا سرخ کئے کند
 از انقلاب سرخ دم آفتاب سرخ
 عېنی بیک غزل نتوان شرح حال کرد
 باید به انقلاب نوشتی کتاب سرخ

عېنې بغېر د حاکمانو د اجازت "قزلباب" ته لار او هلته د مالوچو په یوه کارخانه کېنې نې مزدوری شروع کړه. دا هم یوه نوې خبره وه چې د دومره اوچتې طبقې او شاندار سره په کارخانه کېنې مزدوری کوی. د خلقو خیال ته دا خبره نه شوه راتلې. چې یو داسې عالم فاضل سره د مزدوری کار خو لا څه چې د مزدوری کولو نیت هم څنگه کولې شی. د بخارا په تاریخ کېنې داسې مثال نه وه. چې یو زلمی شاعر ادیب عالم فاضل دې ادنیٰ غنډې مزدوری کوی، د بخارا مشران په دې هم د ده نه خفه شو.

دا خبرې چې امیر بخارا واورېدې نو صدر الدین نې بخارا ته راوغښت او ده ته نې د یو معزز او دولتمند جماعت (تاسو به هېران شی چې په هغه زمانه کېنې د خدایې کور هم په معزز او غیر معزز دولتمند او غریب طبقه کېنې تقسیم وه). د نگرانی پېش کش وکړه. عېنې دا پېشکش قبول کړه. د امیر بخارا صرف دا مطلب وه چې دا رنگ به زه د ده د مرګ ښه بندوبست وکړم شم. ولې هېرانتیا دا ده چې امیر علیم خان والی بخارا د ده په مرګ ولې صرفه وکړه او د نې تش نظر بندۍ ته ولې واچولو. د قېد د تکلیفونو په زغمل عېنې دا ثابته کړه چې هغه نه صرف د مرګ نه انکار کوی بلکې دا هم چې هغه په ژوند هم اصرار کوی. اوس دې ته که د عېنې خوش قسمتی وایي او که نور څه. چې هم په دغه دوران کېنې انقلاب وشو او اُزبک عوامو د "سرو" فوجونو په ملګرتیا کېنې د جېل دروازې ماتې کړې. او د جبر او استبداد د لاسه مظلومانو قېدیانو په ازاده هوا کېنې ساه واخسته.

عېښې سره د نوي تحريك د حاميانو پوره غټ ټولنه وه خو دوی كښې بعضې خلق د حكومت د جبر او استبداد د وړاندې اعتدال پسند شوی وو ولې عېښې يو رښتينې "هيرو" ثابت شه او ده خپل علم او فضل او شعر و ادب د عوامو د خدمت دپاره وقف كړه او دغسې د قومي ثقافت رهنمائې اعظم وټاكله شه.

وسط اېشيا كښې په دغه زمانه كښې شعري ادب ډېر مقبول وه او د نن زمانې په ژبه كښې چې ورته نثري ادب ونيله كيږي دا خيز هغه وخت مفقود وه او دا خو ښكاره خبره ده چې د نويو غښتنو مطابق شعري ادب د نثري ادب ضرورت نه شي پوره كولې. د وچتې پايې شعري ادب بېشكه د ثقافتي قدرونو دپاره لار صفا كوي او عام طور سره مونږ وينو هغورو چې نثري ادب او بيا خصوصاً واقعيت نگارانه طرز كښې ناول نويسي هغه وخت پېدا كيږي كوم وخت چې يو قوم د اولسې او ثقافتي ترقي يو څو مزلونه وهلي وي. د مثال په طور د اېشيا په نورو ملكونو كښې لكه تركيه، ايران او د براعظم هندو پاكيستان ادب كښې هم نوي توکي (جديد عناصر) د شلمې صدۍ د سره شروع شول. ځكه چې دغه وخت قومونو كښې سياسي تحريكات شروع شول او د ازادۍ او ترقي خيالاتو پكښې جرړې ښخې كړې. چې د ازادۍ تبليغ سره جمهوري خيالات خواره شول نو د نثري ادب ضرورت هم محسوس شه او داسې دا ادب زيات شه.

عېښې د وسط اېشيا يو داسې دور كښې پېدا شه چې د خپل ذهانت په وجه د نثري ادب او د نوي ناول نويسۍ بابا آدم ثابت شه. عېښې په دغه زمانه كښې ورومۍ سره ددې چې هغه مسجع او

مقفی عبارت لیکل پرېښودل او بالکل ساده لیکل ئې اختیار کړه. ده د ګل او بلبل تذکره او لفظی جمالیات هم پرېښوده او د عوامو په ژبه کښې ئې تصنیف او تالیف شروع کړو.

(اول چاپ ۱۹۵۰ء دویم چاپ روزنامه وحدت پېښور)

سليم د هغه شاعري

د دې اپريل په ديارلسم تاريخ به د سليم د باقاعده شاعري
 څلور كاله پوره شي. دا زه ځكه وایم چې د سليم د غزلونو كتاب كښې
 ورومۍ غزل د ۱۹۵۱ء په څوارلسم اپريل ليكلې ښكاره كړۍ شوه
 د. دا ظاهره ده چې دومره لږه موده كښې شاعر، شاعري خو څه
 كوي چې د شاعري په حقله خپله نظريه هم نه شي پخولې خو لكه
 څنگه چې ما عرض وكړو دا د سليم د باقاعده شاعري عمر د. ځكه
 چې دغه ذكر شوه ورومۍ غزل پخپله دا ثابتوي چې دا د بالكل نو
 اموز شاعر كلام نه د. د دې غزل يو څو شعرونه د خپلې خبرې په
 ثبوت كښې پېش كوم:

ته تابع د موسمونو چې خبر د رازو نه ئې

زما ژوند سپرله سپرله د څو چې ډكه پېمانه ده

ته ئې خورې وائې سرکه ده زه ئې څښمه چې شراب دی

دا عرق چې ترې نه ووځي د يوې غنچې دانه ده

ستا د سترگو د كاسو نه مقدسې نشې څاڅي

شرمنده ورته شراب دی او سر ښكته مېخانه ده

د دې وجې نه د سليم په شاعري د وخت او عمر لږوالی څه

خاص اثر نه د اچولې. البته دا ضرور ده چې شاعر د وخت په نسبت

ډېر کم ليک كړي د. خو دا مقدار د هغې معيار په مقابل كښې

هيڅ وقعت نه لري كوم چې د سليم د شاعري انفراديت د.

په دې څلور کاله کښې د سلیم د شاعرۍ یون څنگه پاتې شو؟ د دې سوال د ځواب دپاره به زه دا موده په دریو حصو کښې تقسیم کړم. او دغه درېو حصو ته به زه د هغه د شاعرۍ درې مختلف دورونه ووايم. هر څو که دا دورونه یو بل سره پېوست بلکې یو بل کښې ننوتی دی خو که مونږ د سلیم د شاعرۍ ژوره او باریکه مطالعه وکړو نو د ده شاعرۍ هم دغه درې برخو کښې ویشلې ښکاري.

د سلیم د شاعرۍ اول دور لکه چې د هر شاعر سره کېږي د عشق او محبت په چاپېرچل کښې چورلی. د دور ته به زه د رومانیت دور ووايم. ځکه چې د رومانیت ټول خواص د دې دور په شاعرۍ کښې جوت او کار کونکی دی. رومانی شاعران ژوند بلکې د عاشق ژوند یو جامد غنډې شے گڼي چې د هغه د باقی ژوند سره هیڅ علاقه نه وي. هغوی که څه محسوسوی نو صرف د محبوب جفا د رقیب ظلم او دې خوا ته ئې فکر نه ځي چې محبوب او رقیب د عملی ژوند علامتونه کړي او اجتماعي ژوند باندې د خپل احساس احتوا وکړي.

سلیم لکه څنگه چې ما عرض وکړو باقاعده شاعرۍ ۱۹۵۱ء کښې شروع کړې ده. نو ځکه ده لره پکار وو چې هغه شے چې ده وروسته محسوس کړه او په دې شعر ونیلو مجبور کړه د:

دا ځولنې چې د پښو نه پرېکوم

جوړې دې بار سره عادت شومه زه

هم هغه وخت محسوس کړه و ځه کوم چې د دې اصلی وخت وه او د

دې ټولې غلطۍ اصلي وجه د ده د حقيقي دنيا نه فرار او د رومان په
غېره کښې پناه اخستل دي.

سليم زما د يقين او ذاتي معلوماتو مطابق، د خپلې شاعرۍ
په دې ابتدائي دور کښې د خپلې او پردو ژبو د کلاسيکي شاعرۍ د
مطالعې تکليف نه دے کړے. دا مطالعه د يو ښېرازه شاعر دپاره ډېره
ضروري ده ځکه چې په داسې مطالعه به هغه په دې پوه شي چې زړو
د شاعرۍ قافله تر کومې رسولې ده او چې هغه ته د خپل سفر او
منزل پته ولگي د دې مطالعې د کمې لازمي نتيجه دا وه چې د سليم
د شاعرۍ د سفر آغاز د غلط ځانې نه وشو او هغه هم هغه څه ونييل
شروع کړه چې د ده نه مخکښې په کراتو مراتو او نسبتاً ښه انداز
کښې وئيلي شوي وو.

د نظر په غشي ووله زما زړه دې ښانه ده

د خلوص او مينې ډکه دا حقيره نذرانه ده

تير پر تير چلاؤ ژر کس کا هې

سینه کس کا هې میری جان جگر کس کا هې

يا د حميد بابا شعر چې:

که باهه دې د اشنا راښکلي غشي

يو زما د زړه د نخښې خطا مه شه

د سليم شعر دے:

توبه د ميو نه وېستلې نه شم

هسې مې ځلې له په خطا راغله

او حافظ شیرازی وائی:

اگر به شب بزبانم حدیث توبه رود

ز بے طهارتی آن به مے غراره کنم

د دې توارد يوه وجه د عشقيه مضمونونو كمے هم كېدے شى
خو دا حقيقت دے چې سليم د مطالعې په لږ غندي تكليف د دې نه
په ډېره اسانه بچ كېدے شو له دې كبله د سليم شاعري كښې داسې
مضمونونه هم راغلي دي چې هغه بالكل سطحى او كله نا كله مهمل
هم وي.

دا چې قبر شاني ښكاري يو مرگونې پكښې پروت دے
دا زاهد دے غلط مه شي د زاهد خلوت خانه ده

چې كتله ئې نه شو حسن نو ساتلو ئې پردو كښې
اوس دې گرځي بې نقابه اوس زمونږه زمانه ده

لږ ځكمه ئې چې څه دى
چې تراخه دى كه خواږه دى
واعظه ستا هغه رټله سليم

راشه ځانگو كښې اوس د نور ځانگي
ډېر وائي څښلو نه ئې طمعه ښه ده
كه اراده ئې وي محكمه ښه ده

دې دور كښې سليم چې ځان ته كومه خيالى دنيا جوړه كړې
ده د هغې تقاضا خو دا وه چې ده د هغې خپلې تنگې دنيا نه د بهر
كتلو تكليف نه وے كړے ځكه چې د جنسى او عشقيه خيال او فكر
سره د كائنات غم او اجتماعى شعور په اله اسانه نه شي كېدے خو دا

د سلیم د ناقلاره طبیعت وجه ده او که دا د ترقی پسندې شاعری په
لار د قدم اخستلو وړومبی علامې و. چې هغه دې دور کښې ځنې
ډېر ښه شعرونه وئیلې دي اگر چې د شمار په لحاظ ډېر کم دي:

زه به ومنم واعظه خو که مونږ لږ مطمئن کړې

زما مخکښې حقیقت د ستا خبره افسانه ده

اوس دې نه به یا خدایې خبر وی یا سلیم چې دلته هغه حقیقت او
افسانه کومو معنیو کښې پکارولی دی ځکه چې د دې نه پس ته یو
شعر کښې چې هلته هم خطاب واعظ ته ښکاری وائی:

ته ی خورې وائې سرکه ده زه ئې څښمه چې شراب دی

دا عرق چې ترې نه ووځی د یوې غنچې دانه ده

او دا شعرونه ئې څومره واضح دي:

څه بوټی شنه کړی چا نه غلې تېر شی

داسې بهار سره عادت شومه زه

دا ځولنې چې د پښو نه پرېکوم

جوړې دې بار سره عادت شومه زه

ولې دا شعرونه چې د کومو غزلونو نه اخستې شوی دی د هغو د

شعرونو اکثریت د دې شعرونو مخالف مواد او خواص لری.

سلیم دې دور کښې لکه څنگه چې پکار دی د جذباتو د شدت

په لحاظ ډېر ښه شعرونه لیکلي دي او لهجه ئې د خلوص نه ډکه ده.

ته سموې د اشنا وړانې زلفې

ږمنځې ستا جوړې قضا راغله

دے جوهر د ارمانونو

اوبنکه نه ده، نه اوبه دی

شاید به شی مېکده کښې

خم هډوکي مې درانه دی

شی زلزله دواړه جهانہ خوځي

ستا په غوږونو کښې چې دُر ځانگي

او دا شعر خو ئې يقيناً فرد دے:

خدائي دې د زلفو ځانگې تاندې لره

دا چې په ما غنډې رنځور ځانگي

د قافيو د غلطيو نه علاوه چې هغه بالکل فطري دی دې دور کښې

سليم د ژبې غلطۍ هم کړي دي. دلته ئې زه صرف يو مثال کافي گڼم:

ستا د سترگو د کاسو نه مقدسې نشې څاشي

شرمنده ورته شراب دی او سر ښکته مېخانه ده

د سربښکته ترکيب زما د خيال مطابق غلط دے.

د سليم د شاعرۍ دويم دور د دې غزل نه شروع کېږي:

ولورې اخستې يم غزل نه ليکم

ښکلې قصې به د وربل نه ليکم

دا دور د هغه د واقفيت پسندۍ دور دے. ځکه چې دلته سليم د

رزماني دور هغه خاصيت پرېښي دے چې ذهن نه يو نوے شے جوړ او

متعارف کړي هغه دې دور کښې څيزونه لکه چې دی نه هغسې لکه

چې پکار وو يا لکه چې ذهن کښې ترې څه تاثر قائمېږي بيانوي. دلته

سليم د وړومبي دور د شاعرۍ برخلاف ردعمل شروع کوي. هغه په

دې خو پوه شوه دے چې د رومان "یوتوپیا" کښې وسېدل د عوامو سره د تعلقاتو مزه شلول دی او دغه مزه شلول ده ته ادب سره غدارۍ ښکاری ولې هغه جذباتو دومره په مخه کړه دے چې هغه ته خپله د وړومبۍ دور شاعری محض تضييع اوقات ښکاری او ځکه ئې په دغه انتها پسندی د شاعری هیئت قربان کړه دے. د موضوع دپاره فن قربانول هم دومره بد کار دے لکه د فن دپاره موضوع قربانول. او دا د شاعر عظمت کښې حسابېږي چې هغه فن او موضوع دواړو سره انصاف وکړي. ولې سلیم په دې

دې پابندو کښې اخر څه ولیکم

خو چې حالات نه دی بدل نه لیکم

او هم دغه ردعمل دے چې د ده ذهن ئې پرېشانه کړه دے. د سلیم دې زمانې غزلو کښې متضاد جذبات، د اظهار بیان غلط او بدرنگه طریقه او هېئت سره بې انصافی جوتې ده. دا هم د دغې زمانې غزل دے:

دنګې ماڼۍ درله د جم رږوم

دوی زیاتولو زمونږ غم رږوم

ته دې کوداله او کهي چلوه

زه به ئې په څوکه د قلم رږوم

ځم چرته بوټه سایه دار اخلم

د اشنا زلفونه لږ کار اخلم

د وړومبۍ دور برعکس دویم دور کښې سلیم نظمونه هم لیکلي دي ځکه چې هغه اوس اجتماعی شعور حاصل کړه او براه راست خطاب

ته جوړ شوع وه. هر څو كه سليم دلته هم د فن د قېد نه فرار كړه
 د دې ولې بيا هم د نظم حصه كېنې د هغه تخليقات د غزل مقابله
 كېنې د اظهار بيان، روانۍ او سلاست په لحاظ ډېر اوچت او د ستائني
 وړه دى:

اوس به كه خبر وي خپل جهان جوړ كړو
 مونږه تقدير به د انسان جوړ كړو
 ستورى به زمكې ته پسخېږي زمونږ
 مونږ به دې زمكې نه اسمان جوړ كړو
 داسې جهان چې خوشحالى وي پكېنې
 هر يو موسم د سوکالۍ وي پكېنې
 د هر چا شونډو ته خدا ورسى
 او د هر چا سره سيالۍ وي پكېنې
 (زېږه)

ماته معلوم نه ده شباب څه وي؟
 څه ته نغمې وائى رباب څه وي؟
 مېكده څه وي؟ مېخواران څوك دى؟
 ما نه دى هېر زما ياران څوك دى؟
 مانه زما د غم تشرېح غواړه
 كه مناسب وي بيا تفريح غواړه
 مانه بربنډ اولس لباس غواړي
 پرېوتې خلق رانه لاس غواړي

ما نه چاپېره یتیمان ناست دی

ولویو وهلی ماشومان ناست دی

کله تیونس کله وېت نام له خم

زه د عوامو هر یو لام له خم

راڅه اشنا چې اول قام جوړ کړو

بیا که فرصت وی بیا به جام جوړ کړو

(د دوست په نوم)

شاړو بنجرو نه چمن سازوو

څنې اوربل مونږ د وطن سازوو

چرته غلې چرته گلونه کرو

د مېوؤ بوټی شنه باغونه کرو

سینې د زمکې نه مونږ زور وباسو

او په خپل وس ترې ټول جوهر وباسو

بیا هم نهر یو او نهر وسپرو

ځانې په ځانې گرځو در په در وسپرو

(فېصله)

خو ښه ده چې د سلیم دا بحرانی حالت ډېر ژر لرې شو. اوس د

هغه د شاعری دریم دور شروع کېږي. (اخری ورته ما عمداً نه دی

وئیلی ځکه چې لا د سلیم شاعری د نورو ډېرو دورونو نه تېرېدونکې

ده) دا د رومانی حقیقت پسندی دور دے دا دور د موضوع او فن ته د

امتزاج دور دے. دلته د سلیم غزلونو کښې رمزیت او د هغه نظمونو

کښې بېباکي خلوص او عظمت پیدا کېږي. دلته د هغه ذهن د خپلې

شاعری پہ اول او دویم دور تنقیدی نظر اچوی، پہ خپل فن پخپله تنقید کوی د اول دور نه رومان او د دویم دور نه واقعیت پسندی راخلي او له دې خايه د خپل اصلي او سم سفر آغاز کوی دلته د هغه مزاج پوخ شوه قلم ئې تللے او شعور ئې بالغ دے.

دلته هيله هغه د ادب په اصلي او ترقي پسند تعريف پوه شوه دے دلته هغه ادب صرف ادب يا د ژوند عکاس نه گڼي بلکې ورسره ورسره ئې د ژوند د ښو قدرونو نمانځونکي، ژغورونکي او ساتونکي هم گڼي او په دې هم پوه دے چې د اديب او رښتوني شاعر فرض دلته ختمپړي نه بلکې هغه د ادب په ذريعه د ژوند د ښو قدرونو رواج د بدو قدرونو استيصال او خاتمه کوي د هغه کار صرف د ژوند کښل نه دی بلکې د ژوندی او ساهو قدرونو مخکښي بوتلل هم دی. ځکه چې د شاعر مقام د فوټو گرافر نه ډېر اوچت دے. هغه به ژوند داسې لکه چې پکار دے، نه يواځې داسې لکه چې ښکاري، بيانوي او غواړي. د هغه په خيال کښې ادب د سماجی نظام د بدلولو او ښه کولو دپاره يوه آله ده. هغه ادب ته د ژوند نقاد، د ژوند مفسر، پاکونکي او جوړوونکي وائي.

دا د گلاب تندے په څه خوله شو

دا خو يو گل دے څه مزدور خو نه دے

دا په اوبښکو چې خړوب ده دا په وينو چې سپراب دے

دا زما د ژوند قصه ده دا زما د ژوند کتاب دے

د منزل په تعين کښې رهبرانو

قافلي ته هم څه حق د فېصلې شته

چې گيله مې درته وکړه نو خفه شوې
 ته له ما سره پښتو کړې پښتنه شوې
 خيال مې چې ستا د پېغلتوب راغې
 داسې اوده غنډې شوم خوب راغې
 شونډې مې يو بل ته ورغاړه وتې
 لفظ چې پرې ستا د مښتوب راغې
 دا ځولنې چې د پښو نه پرېکوم
 جوړې دې بار سره عادت شومه زه
 ماله ئې باغ کښې تش ازغی تازه کړه
 داسې بهار باندې زه اور لگوم
 او دا ئې اخري شعرونه دے:

چې مې وېنا ته خلق غوږ نه ږدی
 ځکه ستا زلفو کښې کمڅو کښې اوسم
 زړه مې دا غواړی چې وے زلفو کښې پټه
 وخت مې راکاږی په غرمو مې تړی
 د مضمونونو تکرار که عشقيه شاعری کښې وکړې شی چې
 مضامين او ماحول محدود وی نو هر څو که جواز لری بیا هم د
 گرمۍ شے نه دے. خو د سلیم د دومره وسیع پلن سکوپ په
 موجودگۍ کښې د نوو نوو خیالونو په افراط کښې او د سلیم غنډې
 باریک بین د خلې نه داسې تکرارونه څه خو بدی لیدے شی.
 خو سره د دې هم د سلیم د موجوده دور شاعری داسې شاعری
 ده چې ژبه پرې فخر کولے شی او که د سلیم د شاعری رفتار هم داسې

و ه او لکه څه چې د سليم د شاعري د اکر نه ښکاری چې هم داسې او
له دې به زیات وی، پښتو او پښتانه ترې د ډېر ډېر څه توقع کوی.

(مياشتنۍ الفلاح پښتو ايډيشن مارچ ۱۹۵۵ء)

فن او مقصد

د ابدی تنقید پلار ارسطو چې دا وئیل چې فن نقل دے نو د هغه مطلب دا هیچرې نه وه چې د فنکار حیثیت صرف د کېمرې دے. چې څه ورته مخامخ شی یا څه ته چې مخامخ شی نو هو بهود هغې نقل یا عکس واخلی. فنکار چې مشاهده وکړی او د هغې مشاهدې اظهار کوی نو کېدے شی چې دا اظهار په ځنو حیثیتونو د هغه څیز نه د کوم نه چې فنکار متاثر شوه دے کم وی خو دا یقینی ده چې دغه اظهار په ډېرو حیثیتونو د دغه څیز نه زیات هم وی. دغه زیات د فنکار د تنقیدی حس پیداوار دے. دا تنقیدی حس خپل اظهار په دوه طریقو کوی. په رنگ او معنی. او حقیقت هم دا دے چې ټول فنی او ادبی تنقید د دغه دوه طریقو رنگ او معنی نه چارچاپېره چورلی. دغه رنگ او معنی ده چې ارنلږ ورته "خواره او رڼا" وائی. او هم دغه رنگ او معنی ده چې افلاطون نې په بنکلا او ښه والی یادوی. د رنگ او معنی په دې طریقو کېنې دغه پاس یاد کړے شوه هغه زیات د هغه څیز دے کوم ته چې مونږ مقصد وایو. اوس نو کتل دا دی چې د فن دپاره مقصد ضروری دے او که نه. د دې څیزونو دپاره به مونږ یو ځل بیا د ارسطو د فن تعریف ته څو او بحث به پرې کوؤ. ارسطو وائی چې فن نقل دے، د څه نقل دے؟ د څیزونو، د فطرت او د قوت متخیله یا صرف تخیل. فنکار د تخلیق نه اگاهو په شعور او

تحت الشعور کښې داسې څیزونه لری چې هغه ته د تخلیق نغوته ورکوی. دغه عکسونه چې هغه بیانوی یا ښکاره کوی نو دې بیان یا اظهار سره د څیزونو یا عکسونو هغه علم هم شامل وی کوم چې د فنکار ذاتی وی. د فنکار دې ذاتی علم کښې د هغه تنقیدی حس هم شامل وی کوم چې دغه عکسونه خوښ کړی یا غندلی وی او د غندلی شوو څیزونو متبادل یا د هغوی نه ښه عکسونه ئې هر څو که د هغه مشاهده کښې نه وی راغلی ورته ټاکلی وی. اوس چې فنکار اظهار کوی نو هغه به دغه علم او حس په کار راولی او څیزونه به داسې ښکاره کوی لکه چې هغه ته ښکاری یا لکه څنگه چې د ده د خیال مطابق پکار وو، چې و. مثال به ئې داسې وی چې فنکار په یو ځانې کښې گلونه ولیدل د گلونو رنگ او معنې یعنې رنگ او بوئی نه متاثره شو او د هغه نفسیاتی کیفیت اظهار ته مجبور شو کوم چې په ده طاری شوه و نو د دې اظهار دوه طریقې وی، یا خو به ئې دې داسې ښکاره کوی لکه چې څنگه پکار وو چې ده ته ښکاره شوه و. گلونو سره خوا کښې بې ځایه واښه هم وو چې ډېرو ځایونو کښې ئې د گل مخ پټ کړه و او فنکار د مشاهده دپاره د دغه گلونو نه واښه لرې کول په ځان فرض کړی وو. اوس هغه ورومیه کار د کېمرې د او ظاهره ده چې کېمره تخیل نه لری نو هغه به ئې هم هغسې ظاهروی لکه څنگه چې وی. فنکار تخیل لری هغه به ئې د خپل تخیل په سبب دغه گل د اصلی نه هم زیات ښکله ښکاره کول غواړی او چې هغه داسې کوی نو هغه به هغه اصلی نظاره څه کموی یعنې واښه او هغه نور څیزونه چې د گل او د سترگو تر مېنځه راتلې شی به ترې لرې کوی

او دا کمه به څه زیاته ورکوی هغه زیاته ښکلا ده او دغه ښکلا مقصد ده.

دلته یو سوال کېده شی چې فنکار د تخلیق دپاره فطرت کښې تغیر راولی؟ او دا ځکه چې فطرت د تعمیر نه زیات تخریب ته مائل ده، یا که زه خپل الفاظ نرم کړم نو د نظم نه زیات بدنظمی ته راجع ده. د فطرت د دې خاصیت ننداره د ماشومانو د طبیعت د تجزیې نه ښه کېده شی او چې څه ته مونږ شرارت، شوخی او وران کاری وایو هغه د فطرت د دغه خاصیت مظاهره ده د تنقید یا د مور هم دغه فرض دی چې هغه فن یا بچه د فطرت د دې کرلیچونو نه وساتي او دغه مقصد ده.

فن که د ژوند نقل یا ارسطاطاليسي معنیو کښې د ژوند دوباره پېش کول Reproduction or representation وی او دا مونږ ومنو (او بغیر د منلو بله لار نشته) نو بیا خو فن کښې د مقصد اهمیت نور هم زیات شی او هم دغه نسبت سره ئې ثابتول هم اسان شی ځکه چې ژوند پخپله مقصد ده او چې فنکار ژوند جوتوی نو مقصد به ئې خواه مخواه څرگندوی. دا خبره به لږه نوره هم اسانه شی که مونږ د ارنلډ دا نظریه ومنو چې فن پخپله ژوند ده. نو هرکله چې ژوند مقصد لری او مقصد ورسره ضروری ده نو دغسې فن هم چې د ژوند حصه ده د خپل شان دپاره مقصد ضروری ګڼی.

فنکار چې کوم وخت تخلیق کوی نو هغه وخت هغه د خپل ذهن نه تخیل یا د ښه او بد او د زښت او ښکلی فرق نه شی بیلولې او چې دا نه شی کولې نو هغه به د تخلیق په وخت د خپلې مشاهدې چې

هغې کښې تخيل هم شامل دے مطابق اظهار کوی نو دغلته به فن کښې مقصد راشی او هرکله چې د ښه او بد او د زښت او ښکلی دا تمیز په هر معقول انسان کښې وی نو هر فنکار به د تخليق په وخت د خپل ځان مخکښې یو مقصد گڼی چې د هغې په رڼا او مطابقت کښې به هغه خپل تخلیقات خپروی.

که داسې نه وی او فن د یو مقصد د لاندې وی نو بیا دوه صورته کېدے شی اول دا چې فن باطل دے او افلاطون چې کوم تنقید په فنکار کړے دے هغه بالکل صحیح دے. دا رښتیا ده چې فنکار مونږ د خپلې وېنا، حرکت او ساز په ذریعه د حقیقت نه لرې بوتلل غواړی. دا هم رښتیا ده چې فنکار مونږ صرف د نظر او سماعت په فریب غولول غواړی او دا هم واقعہ ده چې هغه زمونږ جذباتو سره لوبې کوی او د ارسطو دا خبره بالکل غلطه ده چې فنکار د حقیقت نقل نه بلکې اصل حقیقت ښکاره کوی. هغه زمونږ د صحت دپاره زمونږ نظر، سماعت او متخیله خوشحالی او زمونږ د جذباتو د تطهیر دپاره زمونږ جذباتو کښې هیجان ضروری گڼی. په داسې صورت کښې افلاطون په حقه وه چې فنکار ئې د خپل خیالی ریاست نه جلاوطن کولو او که داسې نه وی نو دویم صورت دا دے چې فن پخپله مقصد دے که چېرې فن پخپله مقصد وی نو د فن د یواندنې طالب علم په حیثیت په دې نظریه زما درې اعتراضه دی اول دا چې د دې مقصد د حصول نه پس ته به د فن د طالب علم څه مقصد وی، ځکه چې زمونږ نه وړاندې یواځې پښتو کښې نه بلکې په نورو ژبو کښې ډېر داسې مثالونه شته دے چې فنکار خپل فن کمال ته رسولے

دے. غن تر دې چې مونږ ئې نن په شلمه صدۍ کښې د مثال او د تقلید د نخښې په طور پېش کوو. دویم اعتراض دا دے چې که فن مقصد شی نو زمونږ ذهني روحاني يا مادي کوم ضرورت به ترې پوره شی يا لږو نورو ښو الفاظو کښې به کوم اخلاقي مقصد پوره کړي او اخري او حقيقت کښې د ټولو نه لوئے اعتراض دا دے چې په داسې وخت کښې چې د فن نه د يوې اخلاقي معاشرتي نظريې د اشاعت د وسيلې کار اخستل ممکن وي دا کومه ښه خبره ده چې مونږ فن پخپله مقصد وگڼو ځکه چې دغه مقصد اخلاقي لحاظ سره د فن نه لوئے دے او د لوئې مقصد په موجودگۍ کښې ورکوټے مقصد خپلول او د لوئې مقصد نه ورته زيات اهميت ورکول غېر اخلاقي فعل دے.

فن لکه چې ما عرض کړے دے د انسان د تخيل او جذباتو ژبه ده چې انسان ئې د يو خاص کيفيت يا تاثر د اظهار دپاره او په مخاطب د دغه کيفيت يا د تاثر عمل کښې د شدت راوستلو دپاره پکاروي. نو لکه څنگه چې ژبه د اظهار آله، ذريعه او وسيله ده نو هم دغسې فن هم د يو مقصد د ښکاره کولو او د دغه اظهار په ډېره ښه طريقه د کولو يوه وسله ده. اوس چې تر څو دغه وسله زنگينه ده پښه ده او ځکه بېکاره ده نو تر هغه وخته دا زمونږ د مقصد په مفادو کښې ده چې مونږ دغه وسله عين مقصد وگڼو. زنگ ترې لرې کړو، صېقل ئې کړو او په کار ئې راولو. خو د دې مطلب به هيڅ وخت کښې دا نه وي چې مونږ هغه اصلي مقصد د نظر نه يا د ذهن نه لرې کړے دے. د وسلې حقيقت هم هغه دے لکه چې وه، البته د مقصد مفادو کښې مونږ دا ضروري گڼو چې دغه وسله وسيله او آله دې

داسې وی چې د مقصد لار کښې په ښه طریقه استعمال شی.

چې فن مقصد نه د بلکې صرف ذریعه یا وسیله ده نو اوس کتل دا دی چې دا وسیله د کوم مقصد دپاره استعمالول پکار دی یعنې د فن مقصد څه دے یا څه پکار دے؟

ارستوفینز د یونان مشهور او ورومبې طریبه لیکونکې په خپلې طریبه "چیندخان" کښې د یو کردار په ځله "یوروپې ډیز" نه دا پښتنه کوی.

"راشه ماته دا وښه چې یو شاعر په کومو بنیادونو د ستائنی وړ دے". د یونانی تنقید په تاریخ کښې دا سوال او د دې ځواب ډېر لوڼې اهمیت لری ځکه چې شعوری طور سره ورومبې ځل د شاعر اهمیت ښکاره کوی. "یوروپې ډیز" وائی:

"که د هغه فن رښتونه وی د هغه صلاح درسته وی او هغه قوم ته څه مدد رسوله شی. په دې طریقه چې (دے) خلق تر څه حده یا څنو خبرو کښې ښه کولے شی."

د یوروپې ډیز "د نظریې مطابق د فن مقصد د خلقو ښه کول دی چې قوم ته پرې مدد ورسی هم د دې نظریې په رڼا کښې افلاطون شاعران رټلی دی هغه وائی چې هر کله شاعران دا مقصد نه شی پوره کولے نو ځکه هغوی د هغه ریاست کښې د وسېدو اهل نه دی.

د افلاطون نه پس "لان جائے نس" د فن په مقصد بحث کړے دے هغه وائی چې فنکار خطیب نه دے چې خلقو ته دې وعظ کوی. د فن مقصد صرف حسن او د دې د ښکاره کولو نه پس ته حاصلېدونکې خوشحالی ده. لان جائے نس د افلاطونی مقصد رښتیا، ښکلا او صحت

نه صرف ټټکلا راخستې ده او هغه ئې د فن مقصد ګرځولې دے. ارسطو د افلاطون شاګرد خپل استاذ سره اختلاف کړے دے هغه دغې درې اصولو سره د خوشحالی یا مزې څلورم اصول زیات کړے دے او دغه ته د فن مقصد وائی. هغه د لان جائے نس او د افلاطون نظریه تر څه حده یو ځانې کړې ده او وائی چې د افلاطوني مقصد تر سره رسولو دپاره د لان جائے نس اصول ډېر زیات ضروری دی، د دوی نه پس ته په هره زمانه کښې نقادانو دغه دوه مدرسو کښې یو سره د تعلق ساتلو په وجه خپلو کښې بحثونه کړي دي. ډرائیډن، جان رسکن او اسکروائیل او په اوسنۍ زمانه کښې ټي ایس ایلیت د دې نظریو څلور لوی نقادان دي. دغه ورومبی دوه ښاغلي افلاطوني ارسطاطالیسی مدرسې سره او وروستی دوه ښاغلي د لان جائے نس د خیال سره تعلق لري.

مارکسی لیننی تنقید د "یورپه ډیز" د تنقید ارتقائی صورت دے. مارکس او لینن فن د عوامو دپاره ګڼی او انقلاب او د غېر طبقاتی سماج قیام او استحکام ئې مقصد شماری دا هم هغه "ځنې خبرو کښې ښه کول" دی چې "یورپه ډیز" ئې د فن مقصد ګڼی.

البته مارکس او لینن پرې دا اضافه کړې ده چې هغوی فنکار ځنو خبرو یا ځنو کارونو کښې د ښه والی مبلغ نه منی بلکې د ټول ښه والی د اشاعت ضروری وسله ئې ګڼی. او بله دا چې "یورپه ډیز" طبقاتی شعور نه لرلو یا داسې به ووايو چې هغه وخت کښې د طبقاتو تر مېنځه جنګ دومره ګرم نه وه لکه چې د مارکس او لینن په ورځو کښې د یورپ او د روس په سرمایه دار او جاګیری سماجونو کښې د مختلفو طبقو تر مېنځه ګرم وه او اوس هم دے. د مارکسی لیننی

تنقيد بنياد په طبقاتي شعور دے، د دغه تنقيد په رڼا کښې د فنکار مقصد دا متعين کړے شوه دے چې هغه دې د خپل فن په ذريعه په پرزولې شوې طبقه کښې طبقاتي بيداري او د يو ځانې کېدو په ګډه د طبقاتي جدوجهد کولو شعور او روح پيدا کړي. د پرزولې طبقې کسان او مزدور ملا دې مضبوطه کړي او د يو داسې سماج د جوړولو دپاره دې خپل فني قوتونه پکار راوړي چرته چې طبقات نه وي او انساني ذهن ته سکون او اطمینان وي. مقصد که هر څه وي که افلاطوني ما بعدالطبيعاتي مقصد وي او که د ارسطو مادي مقصد او که د لان جائے نس او اسکروائلو لذتياتي Hedonic مقصد وي او که د مارکس، انيګلز او لينن جدلي مقصد، خو فن دپاره داسې خوځونکي او حرکت ورکونکي مقصد په ضروري دے چې هغه لکه د ذريعي استعمال کړي دا د لُستونکيو خپله خوښه ده چې هغه کوم مقصد غوره ګڼي او ځان ورسره تړي خو که داسې مقصد د ژوند د ژوندۍ کولو او د سوکالۍ دپاره د تلوسې عناصر ځان کښې لري نو هغه به يقيناً د لُستونکيو د پېرې لويې طبقې خوښ وي او هغوی به په خپلو مفادو کښې دا ضروري ګڼي چې ځان ورسره وابسته کړي.

(لار پېښور درېم کال ۱۹۵۷ء)

فن او اخلاق

مونږ چې دا ومنو چې فنکار لره د فن د پېدا کولو نه مخکې ځان ته یو مقصد اېښودل پکار دی نو هم هغه وخت د فن او اخلاقو سوال زمونږ ذهن ته راشي. ځکه چې د مقصد په تعین کښې مونږ خواه مخواه د اوچت ټیټ ښه او بد فرق کوو او چې دا فرق مونږه کوو نو هغه وخت زمونږ ذهن د اخلاقو د تقاضو لاندې سوچ کوی.

دې سره سم د فن پحقله یو ډېر بنیادی سوال هم ذهن کښې پېدا کیږي او هغه دا چې د فنکار عمل څه پکار دے آیا دے به د موجوداتو او د ژوند صرف عکاسی کوی یعنې دے به صرف د کېمرې کار کوی او که نه دے به موجوداتو او ژوند له هغه رنگ ورکوی کوم چې د ده ذهن کښې دے. یعنې د مصور کار به کوی دا سوال ځکه مخې له راځي چې که مونږ دا ومنو چې فنکار صرف د څیزونو عکس برخیره او ښکاره کوی نو بیا خو د ده حیثیت د یوې کېمرې شو او ظاهره ده چې د کېمرې مشینې سترګه د څیزونو د عکس اخستو په وخت د ښه او بد تقاضې مخې ته نه شی ساتلې. که د کېمرې مخې ته ښه عمل یا څیز راغی او که بد عمل یا څیز هغه به ئې تصویر اخلي.

دا خبره خو به د مشین په حقله مونږ ومنو ځکه چې مشین

ذهن نه لری خو د ذهن خاوند فنکار چې څه وخت څیزونه بیانوی او
 ښکاره کوی هغه وخت به هغه د خپل ځان نه د ښه او بد هغه فرق چې
 ډېرې مودې راسې د ده ذهن کښې اخیستل شوی راغلی د څنگه لری
 کولې شو.

د فنکار تخلیق به خواه مخواه د هغه د ذهن د هغه د
 ردعمل نه متاثره کېږی کوم چې د یو څیز په لیدو سم د هغه ذهن
 کښې شروع شی او چې پکښې یواځې د دغه څیز د کتلو تاثر نه بلکې
 د کلونو جمع شوی دغه څیز سره متعلق نور خیالونه او تاثرونه هم کار
 کوی. نو نتیجه دا شوه چې فنکار به د تخلیق په وخت یواځې د
 بصارت نه کار ناخلي بلکې بصیرت به هم پکاروری او چې د بصیرت
 پکاروری نو دا به فېصله کوی چې دا لیدلې شوی څیز ښه دے او که بد
 او که بد دے نو څنگه او په کومه طریقه ښه کېدے شی. کوم خلق
 چې صرف د دې قائل دی چې د فنکار وظیفه دا ده چې هغه مونږ د
 موجوداتو او د ژوند نه خبر کړی. هغوی سره د دې څه ځواب دے چې
 که فنکار یو بد څیز وگوری او هغه بیان کړی نو ظاهر کښې خو به
 هغه خپله وظیفه پوره کړی وی خو حقیقت کښې به دغه بیان او تخلیق
 نامکمل وی. ځکه چې دا پاس ذکر شوی مقصد پخپله هم نامکمل
 دے. اخر فنکار مونږ د موجوداتو یا د ژوند د مختلفو حالاتو واقعاتو
 او مسئلو نه ولې خبروی. ظاهره ده چې هغه مونږ صرف د دې دپاره نه
 خبروی چې مونږ خبر شو بلکې د دې دپاره مو خبروی چې مونږ دغه
 څیز قبول رد یا مترقی کړو او چې کوم فنکار مونږ ته خپله فنیاره دې
 شکل کښې یا د دې غرض دپاره پېش کوی هغه د اخلاق د تقاضو

لاندې فن پېدا کوی.

او که څوک دا وائی چې داسې خو فن او پروپېگنده کښې څه فرق پاتې نه شو ځکه چې پروپېگنده هم کټ مټ هم دغه مقاصد لری او چې فنکار د مقصد لاندې فن پېدا کوی نو وعظ کوی نو زه به په ډېر ادب د داسې خلقو په خدمت کښې عرض وکړم چې د فن او پروپېگندې تر مېنځه فرق کول د مقصدی فن پېدا کونکیو په اصول او مقصد اعتراض نه دے بلکې د غلط او غېر ادبی او غېر فنی سټائل لرونکیو په تخلیق اعتراض دے. ځکه چې دا کېدے شی بلکې یقیني ده چې یو مقصدی فنکار د مقصد لاندې کوم فن پېدا کړی هغه فنی نقطه نظر سره ډېر اوچت او دلچسپ وی. د دې په مقابله کښې یو غېر مقصدی فنکار که غېر فنی او کم پایه فنپاره پېدا کړی نو مونږ به په دې وئیلو او فېصله کولو مجبور یو چې د مقصدی فنکار دغه فنپاره په فنی اصولو هم د دغه غېر مقصدی فنکار نه عظیمه ده. مطلب دا چې فن او پروپېگنده مخالف نه بلکې موافق کېدونکی څیزونه هم دی. او کوم څیز چې فن او پروپېگنده خپلو کښې بیلوی هغه پخپله د فن فقدان هم دے. کوم څیز ته چې دغه ښاغلی نقادان پروپېگنده وائی هغه د ډېرو لیکونکیو دپاره د هغوی د عظمت نڅښه ده. ګورکی خپل فن د ژپلې او پامال شوې لاندینۍ طبقې مفاد د مقصد په حیثیت ښکاره کړی دی. وکټر هیوګو، ډکنز، سوفټ او عن تر دې چې ورجل او هومر هم د فن د تخلیق نه مخکښې ځان ته څه مقصدونه اېښودی وو. د هیوګو او ډکنز مخکښې دا مقصد د خپلې زمانې د معاشرې اصلاح وه. دغسې سوفټ ته خپله معاشره بله

ښکارېده نو د هغې معاشرې مقابله کښې هغه د للى پټ او دهوئى
 نهم ښکلې معاشره خپل لستونکى ته وړاندې کوى. او ورځل او هومر
 د خپلو وطنونو د زمانه شجاعت قصې خپلو لستونکيو ته په داسې
 انداز کښې کوى چې د هغوى وينه گرموى او د خپلو تخليقاتو په تار
 د هغوى حال او مستقبل د هغوى ماضى سره تړى او په دې طريقه د
 هغوى د اصلاح کوشش کوى. اوس که دا د اصلاح کوشش په داسې
 طريقه وى چې د فن اصول پکښې هېر کړى شوى وى نو بيا پروپېگنډه
 ده او دا خو د هر ليکونکى د ليک شان انفراديت دے چې هغه د ښه
 او بد تفریق څنگه راولى آيا هغه مونږ ته بد ډېر بد ښکاره کوى او
 داسې مو ترې ساتى يا ښه راته ډېر ښه ښکاره کوى او ورته مو
 پسخوى يا ښه او بد راته د لرې نه په داسې طريقه ظاهروى چې مونږ
 ترې د خپل اخلاقى نقطه نظر د لاندې خپلې نتيجې مرتبې کړو. نو فن
 او پروپېگنډه د اسلوب او ليک شان په اصولو يو د بل نه جدا دى د
 موادو په حيثيت نه. د دې بحث نتيجه دا شوه چې فنپاره کښې د
 پروپېگنډې اثر او نفوذ تر هغه حده پکار دے تر څو چې فن اجازت
 ورکوى خو د دې مقصد هيچرې دا نه دے چې فن لره په مقصد باندې
 فوقيت ورکول پکار دى. فن او مقصد خپلو کښې گڼل پکار دى. نه
 مقصد هېرول پکار دى نه فن. ځکه چې که فنپاره کښې فنى تقاضو
 ته ونه کتې شى نو دغه فنپاره که نور هيڅ نه وى نو پروپېگنډه خو به
 وى ولې که مقصد په کښې هېر شو نو بيا خو هېو فن نه دے. دا
 ځکه چې د فن تصور د مقصد نه بغير ناممکن دے.

او چې څنگه د فن تصور د مقصد نه بغير ناممکن دے هم

دغسی د مقصد تصور د اخلاق نه بغیر ناممکن دے کارلائل وائی:

”کھ د انسان لاسونه نه وے نو کهدے شوه چې پښې ئې وے او دې پرې څرځېدے خو بغیر د اخلاق نه د هغه دپاره علم حاصلول او د څیزونو په ماهیت پوهېدل ناممکن دی یو بالکل غیر اخلاقی سرے په هیڅ څیز هم نه شی پوهېدے. په یو څیز داسې پوهېدل لکه چې څه ته پوهېدل وائی بغیر د دې نه نه شی کهدے چې انسان دې اول دغه څیز سره مینه پیدا کړی او ځان دې ورسره په رښتینو معنو کښې متعلق کړی او دا واره بغیر د اخلاق نه شی کهدے.“

لکه څنگه چې ما کنایتاً مخکښې عرض کړے دے د افلاطون او د هغه د مکتب فکرونو د پوهانو په فنکار یو الزام دا هم دے چې فنکار اخلاقی تقاضو لاندې فن نه پیدا کوی بلکې د هغه د فن له کبله اخلاق خرابېږي نو ځکه فنکار وطن کښې د پرېښودو نه دے.

کهدے شی چې د افلاطون د نظر وړاندې هغه فنکاران وو چا چې داسې فن پیدا کولو او افلاطون دغه وچو سره لوانده هم سوځولے وی خو ډېره یقیني دا ده چې لکه څنگه ارسطو وئیلی دی چې افلاطون خپله تجزیه کښې غلطی کړې وه کوم عمل ته چې افلاطون غیر اخلاقی وائی هم هغه عمل ارسطو عین اخلاقی ثابت کړے دے. دلته فن کښې د اخلاقو د ابدی تعین سوال راشی. چې غیر مقصدی نقادان ئې خپل

حمایت کښې پېش کوی. دوی وائی چې هرکله اخلاقی قدرونه بدلېږي رابدلېږي نو فن د یو داسې څیز تابع کول چې هغه هر وخت بدلېدو شي ښه خبره نه ده. د دې مقابله کښې د مقصدی نقادانو وېنا دا ده چې کائنات هر وخت بدلېږي او چې کائنات بدلېږي او ترقی مومی نو هغه تاسو چې ورته خبرول وایئ نو هغه کېږي کنه. نو لکه څنگه چې یو اخلاقی قدر دائمی او ابدی قدر نه شي کېدو دغسې هغه Object چې تاسو ترې خلق خبرول غواړئ د هغې ماهیت هم دائمی او ابدی نه ده.

ډرائېډن او ټول نیو کله سے سستېس سره د اخلاقو گډون نه صرف ضروری شماری بلکې د اخلاقو تقاضا په فن حکم گڼی. د دې یوه وجه دا هم ده چې د نیو کله سے سستېس په ذهن کښې چې د مقصد کوم تصور وه هغه کټ مټ اخلاقی وه او دوی به چې د خپل فن مقصد ظاهرولو نو وټېل به ئې چې د فن مقصد دا ده چې د اخلاقو د اوچتوالی دپاره کوشش وکړي شي. دوی د ژوند نور مسائل اخلاقو کښې نه شمارل. او هم دغه وجه ده چې جان رسکن (۱۸۱۹-۱۹۰۰ء) ئې په دې لیکلو مجبور کړي وه:

”د فن نتایج (یعنې فنپارې) پخپله د ستائني او خوښېدو څیزونه وی او خپل ځان پخپله د خوښېدو جوگه کوي. دا (د فن نتایج) هیڅ کله هم تابع کول نه دي پکار. د ژوند تابع کولو نه زما مطلب د ژوند د هغه حصې تابع کول دي چې کور زمکه خوراک او جامو سره تعلق لري.“

اوس کتل دا دی چې کور، زمکه، خوراک او جامې د خپل خان دپاره غوښتل خو یقیناً اخلاقو سره تعلق نه لری بلکې یو فطری مطالبه ده او که د سړی خوښه وی او کنه دغه څیزونو ته د هغه ضرورت وی او ځکه ئې اخلاقو سره څه تړون نشته. ولې که هم د دغو څیزونو د نورو انسانانو دپاره خواهش وکړه شی نو دا به عین اخلاق وی ځکه چې فرد د دغو څیزونو په خواهش کولو او خواهش نه کولو کښې ازاد ده او چې هغه دا خواهش کوی نو اخلاقی عمل کوی ځکه که دا څیزونه په دغه رنگ کښې فن کښې ځانې کړه شی نو دا به یقیناً اخلاقی تقاضو سره سمون خوری.

د جان رسکن نقاد سکات جېمز که یو خوا جان رسکن سره په دغه بره ذکر شوې خبره کښې اتفاق کوی نو بل خوا دا رائي هم ظاهروی چې.... "فن کار کوم وخت فن تخلیق کوی هغه وخت دې هغه دغه فنپاره یا اخلاقی قدر په اصولو نه کچ کوی دا بیله خبره ده چې د تخلیق نه پس ته دغه فنپاره د یو مقصد یا اخلاقی قدر تبلیغ کوی." یعنې د ښاغلی سکات جېمز مطلب دا ده چې فنکار خو دې خپله فنپاره د کوم مقصد په رڼا کښې نه تخلیق کوی البته که لستونکی یا لیدونکی یا په نورو الفاظو کښې نقادان پکښې څه اخلاقی مقصد مومی نو باک ئې نشته. یعنې صفا ټکو کښې ښاغلی سکات جېمز دا حق صرف نقاد ته ورکوی چې هغه دې په فنپاره کښې د تنقید په وخت دا گوري چې دې فنپارې د کوم اخلاقی مقصد خدمت او اشاعت کړه ده او کنه او د فنکار نه دا حق شوکوی.

فنکار د تخلیق په وخت هم انسان وی او انسان هیڅ حال
 کښې د خپل ځان نه خپل قوت متخيله د ښو بدو شعور او وجدان نه
 شی منفی کولې. هغه چې کوم وخت د یو څیز نه الهام Inspiration
 اخلي هم او که بیا دغه څیز بیانوی هم هیڅ حال کښې خپل شعور د
 ځان نه بیلولې نه شی. دا وېنا درسته نه ده چې یو شاعر کوم وخت
 خپله فنیاره تخلیق کوی نو هغه به صرف مجرد جذبه وی نور څه نه.
 کوم وخت چې فنکار تخلیق کوی نو د هغه د جذباتو شدت که هر
 څومره زیات وی یا د هغه جمالیاتي حس که هر څومره تېز وی هغه
 به د خپل شخصیت او انا نور اړخونه او مظاهر هم قائم ساتي او چې
 څومره د هغه د شخصیت او د فن پارې تر مېنځه زیات تړون وی
 دوامه به هغه فنیاره اوچته او عظیمه وی.

(میاشتینې ننګیالې پېښور جولائی ۱۹۵۷ء)

د لار د ١٩٥٧ ء نظمونه

ادب د يو قام د مسلسل ژوند او د هغه د ارتقاء آئينه ده چې ترې د دغه قام د ذهني او معاشرتي ارتقا د مختلفو مراحلو علم حاصلېږي نو د دغه مسلسل علم نه يو ځل رابهر کول او بيا دغه کال د خپل اقتباس نه وېشکل او پرې بحث کول داسې شي دے چې زما په خيال ترې څه فائده نه شي رسېدې بلکې عېن ممکنه ده چې د لستونکيو ذهن پرې پرېشان شي او هغوی د دغه کال د ادب په حقله د هغې تجزيې په وجه غلطې نتيجې ته ورسې او گمراهۍ کښې پرېوځي. د ادب تجزيه کول هسې هم ډېر گران کار دے. ځکه چې ادب د زرگونو کلونو دا ورثې د ادب، د حال د بې اطمینانۍ يا خوشحالي او د مستقبل د رڼا يا تیارې پرتو لري. او ظاهره خبره ده چې دا دزې متضاد او له يو بله بالکل جدا خيزونه هيڅ کله يو عمل تجزيه نه شي قبلولې. خو د اردو په تتبع کښې زمونږ په ژبه کښې هم بغير د څه وجې دا بدعت شروع شوه دے چې د کال په ادب تبصرې کيږي او د دغه کال هېچرې د ژوند په لوی اقتباس يا د ادب د ماضي په اقتباس کښې نه شي کتلې. اوس دا خو ممکنه ده چې نقادان دې په يو مخصوص کال کښې د ادب ځنې واضح رجحانات په ځته کړي او بحث دې پرې وکړي. (دا هم هله چې د مخصوص کال ادب د خپل تاريخ د اقتباس نه ونه ښکلی شي) خو دا بالکل ناممکنه ده چې د مخصوص

کال په ادب دې داسې بحث وشي چې محض د دغه کال ادب دې د نقاد د سترگو وړاندې وی ځکه ما د دې مقالې نوم د ۱۹۵۷ د نظمونو په ځانې د "لار" د ۱۹۵۷ نظمونه کېښو.

پښتو کېنې په ادب نظریاتې تنقید هسې هم کم دے زمونږ د نقادانو اکثریت خو هسې په دې قائل دی چې د ژوند او ادب تر مینځه ډېر کلک تړون دے او ادب تل تر تله د ژوند نه قوت مومی خو اوسه پورې زما د مطالعې نه داسې تنقید نه دے تېر شوع چې په کېنې د فن پارې او ژوند تر مینځه د تعلق په رڼا کېنې بحث شوع وی. زمونږ نقادان د فن پارې ظاهري ښکلا نه متاثره کیږي خو د دغه فن پارې باطنی او اصل ښکلا باندې هیڅ توجه نه کوی. دا ځکه چې داسې تنقید کول ډېر گران کار دے او زمونږ نقادان لا دومره گران کار ته ځان نه شی ورکولے.

په ۱۹۵۷ کېنې چې کوم نظمونه "لار" کېنې چاپ شوی دی هغو کېنې د یو دوه لیکونکیو نه بغير ټول لیکونکي د تکرار مرض کېنې مبتلا ښکاري. د "لار" د ۱۹۵۷ نظمونه د تکرار دوه قسمه ښکاره کوی. یو هغه تکرار دے چې لوی لیکونکي ئې کوی او هر نظم کېنې ئې د بل نظم سره توارد شوع وی. دوی چې د کال په سر کېنې څه وئیلی وی هم هغه د کال په اخر کېنې هم وائی (او امېد دے چې باقی عمر به ئې هم وائی) داسې د دوی لیک شان کېنې یو ډېر ناپسندیده مینرازم Mannerism پیدا شوع دے. د اردو لوی شاعر او نقاد فیض احمد فیض وئیلی دی چې کوم وخت شاعر په دې پوه شی چې هغه سره د وئیلو دپاره څه څیز پاتې نه شو او اوس که هغه څه

وائی نو د خپلو زړو خیالاتو تکرار به کوی نو هغه وخت هغه له پکار دی چې د ادب د محفل نه پاڅی او ادب نوازو ته سلام وکړی. دا ولې؟ دا ځکه چې که دې داسې ونه کړی نو دا به ادب سره لوی ظلم وی ځکه چې لستونکی ادب دې دپاره نه لولی چې په کښې دې بار بار هم هغه څیزونه ولولی کوم چې ده یو ځل نه ډېر ځل لستلی دی. نو که شاعر په خپلو لستونکیو رحم ونه کړی نو شاعری به د لستونکیو دپاره خپله دلکشی بائیلی نو ځکه شاعر دې هغه وخت نظم لیکي چې دې پوه شی چې ده سره د کولو دپاره څه نوې خبره شته. د پښتو ځنې شاعران شعوری یا غیر شعوری طور سره د فیض په دې خبره لگیا دی عمل کوی او زما د اندازې مطابق که یو څو نور شاعران (هر شاعر دې خپل گربوان کښې سر ښکته کړی اول زه او ورپسې نور) هم دغه لار خپله کړی نو په پښتو ادب او شعر به ئې ډېر لوی احسان وی.

زه دې منلو دپاره تیار یم چې چونکې د ۱۹۵۷ په شروع او اخر کښې د ژوند مسائلو کښې څه تبدیلی نه ده راغلې نو ځکه شاعری ئې هم متنوع نه ده. خو دلته زه یو بل مرض هم لرم او هغه دا چې که د مسائلو پیچیدگی کښې تبدیلی را نه شی (او دا د منلو خبره نه ده چې پیچیدگی دې تبدیلی نه قبلوی) نو د ادیب ذهنی ساخت کښې به هم تبدیلی نه راځي. اخر د حالاتو رفتار سره به د هغه مطمع نظر بدلیری نه او که مطمع نظر ئې نه بدلیری نو مسائلو ته د رسایی طریقه به ئې هم نه بدلیری. ادیب او شاعر کښې خو د ټولو نه زیاته د ستاننې خاصه د هغه د مشاهدې ملکه ده او که د ده خیالاتو کښې ناگرتیا (جمود) راشی نو تر څو ئې چې بله ښکاره

نفسیاتی وجه نه وی نو د ادب نقاد به خواه مخواه دا رای قانموی چې
د دغه شاعر یا ادیب د مشاهدې قوت ختم شوه دے.

د تکرار دویم قسم چې د ۱۹۵۷ د "لار" د نظمونو نه ښکاره
کیري هغه نقل دے چې وړو شاعرانو د لویو شاعرانو په تتبع کښې
شروع کړے دے. زه دا نه وایم چې د لویو شاعرانو د لیک شان او
خصوصیتونو پېروی کول گڼې بده خبره ده که داسې وی نو دا خو به
نقص نه وه بلکې خوبی به وه خو افسوس ناکه خبره دا ده چې لوی
شاعر عاجز په خپله هم تکرار شروع کړی نو هغه خپل پېروکار هم
تکرار کښې مبتلا کړی. دغه وجه ده چې د پښتو د شاعرانو په جدید
کول کښې خلبدونکي شاعر پیدا کیري نه. دا خبره د ادب د نقادانو د
توجه مستحقه ده چې د ۱۹۴۷ نه پس درې څلور کالو کښې چې کوم
کول را لوی شوی دی او دوی چې کومې اضافي زمونږ شعري ادب
کښې کړی دی د هغې وجوهاتو کښې یوه ډېره غټه وجه دا ده چې
زمونږ شاعرانو محنت پرېښے دے. هغه فنکارانه ریاضت ته ئې ملا
ماته ده کوم چې د لوی ادب د پیدا کولو اکي یوه لار ده. د دې دواړه
قسمو تکرارونو خورېدل د ادب دپاره ډېر مضر دی او د دې ضرر په
خورېدو کښې ډېر لاس د صحیح او رښتیني تنقید د فقدان دے او د
صحیح او رښتیني تنقید د فقدان یوه ډېره غټه وجه دا ده چې پښتو
کښې د ښو لیکونکیو مقابله کښې د رسالو او اخبارونو تعداد گڼ
شوه دے. اوس دا خو هم ناممکنه ده چې یو څو نومونه دې بار بار
هره رساله کښې چاپ کیري نو د اخبارونو مدیران مجبور دی چې هر
هغه Trash چې دوی ته د نظم د عنوان لاندې راشي چاپ کړی.

د نظمونو د تکنیک په سلسله کېنې هم دا خبره د یادولو
 قابل ده چې په ټول ۱۹۵۷ کېنې پښتنو شاعرانو د هغه زړې لیکې نه
 خان بدل نه کړو. اجمل، طوفان او وهمی زمونږ هغه درې شاعران دی
 چې پښتو ترې د ډېر څه توقع لری. دوی کېنې یو په دې کال کېنې د
 نظم په تکنیک څه داسې تجربه ونه کړه چې د پښتو پنگه پرې زیاته
 شی. دا څومره عجیبه خبره ده چې دې کال کېنې د نظم تکنیک کېنې
 یوه تجربه شوې ده او هغه هم د نوی شاعر (هر څو که په عمر زوړ
 وی) عرب خان د لاسه ده. د احمد ندیم قاسمی د نظم "پابندی" ترجمه
 ئې ډېره په پابندی کړې ده (حالانکې ورته ئې صرف اثر وئیلی دی) او
 ورسره ورسره ئې د هغه د نظم تکنیک هم ډېر په ښه شان خپل کړی
 ده.

د اجمل نظم "آی د رحمان هدیرې" زوړ نظم ده او زما په
 خیال په ۱۹۵۰ کېنې لیکلې شوه د دې که نه وی نو هغه هم د
 تکنیک په لحاظ ډېره وچته تجربه ده. طوفان "پښتونستان وطنه"
 کېنې د لوک ګیت تکنیک ته ډېر راټوډې شوه د دې. وهمی د فکر د
 تنوع په لحاظ خان ښه ښکاره کړی د دې. مراد په یو ډېر زوړ تکنیک
 ډېر ښکلې نظم لیکلې د دې. "ادې پښتو" کېنې د مراد شنواری فن ډېر
 جوت د دې. اګر که د نظم د ختمولو نه پس لُستونکی ته دا
 محسوسېږي چې نظم نامکمل د دې. زه په دې پوه نه شوم چې د غنی
 غنډې "بت شکن" په "شهید ته خطاب" کېنې ولې دومره کن
 ونشنل Conventional شوه د دې. ساقی دې کال کېنې نظم نه زیاته
 توجه اثر ته ورکړې ده او نظم که ئې لیکلې د دې نو هغه هم منشور د دې.

د هرmez بن هرmez د نظم "شاعر او مطرب" دويمه حصه (نوره حصه ئې
 لا نه ده چاپ) ډېره جلدې کښې ليکلې شوې معلوميږي.
 که د دې ذکر شوو شاعرانو نه بغير ما د بل چا نوم نه وي
 اخستې نو زه د هغو نه معافي غواړم خو حقيقت دا ده چې د دغو
 شاعرانو تخليقاتو به زه په دې تاثر اخستلو مجبور کړم يم چې دا
 نظمونه کم او نقلونه زيات دي.

(مياشتنۍ "لار" يکم اپريل ۱۹۵۸)

د ژبو مور

د پښتو د قدامت په حقله د پښتو په علمی حلقو کښې مختلفې دعویٰ کيږي چا له چې خدائې پاک څومره وس او علم ورکړه د دې دومره هغه د پښتو د قدامت وچته دعویٰ لري. څه موده کيږي چې ښاغلی حبیبی د یو ډېر لیک په واسطه د پښتو قدامت د عیسیٰ علیه السلام نه درې زره کاله اګاهو پورې ورسولو (ښاغلی حبیبی اوس په خپله دا رائي نه لري) د دوی نه پس ځنې عالمانو د ابراهیم علیه السلام د "پښتونولو" کوشش وکړو او ځنو خو لا په کښې دا هم ووئیل چې په خپله د آدم علیه السلام ژبه هم پښتو وه. غرض دا چې علمی او غیر علمی زیارونه ټول دې ته متوجه شو چې د پښتو د قدامت ثابتنولو دپاره د یو بل نه وړاندې شی. حالانکې لکه چې څنگه د ښاغلی دوست محمد خان کامل رائي ده اصلی د بحث خبره د پښتو قدامت نه بلکې د پښتو اهلیت ده. په دې به څه وشي که د پښتو په حقله دا دعویٰ ثابته کړې شي چې دا د کائنات ژبه ده بلکې دا خبره خو به لا د پښتو او پښتون دپاره د شرم وی چې یوه دومره زړه ژبه اوس په داسې حال کښې ده چې نه په کښې یو اخبار شته، نه رساله، نه د مدرسې ژبه ده، نه د سکول، نه د عدالت ژبه ده، نه د دفتر، یوه بین الاقوامی غنډه کښې هم د دې ژبې اهمیت نه د تسلیم شوه او داسې نور او داسې نور.

د ماضي په حقله غور کول همېشه د انسان يوه مشغله پاتې شوې ده. د دې فائدي هم شته او نقصان هم. ولې له بده مرغه مونږ د پښتو د ماضي په حقله د دې مشغلې صرف په نقصانونو خبر شوی يو او بس. د پښتو د قدامت د ثابتولو دا مشغله د دويم لونی جنگ په ورځو کښې شروع شوه ځکه چې زمونږ له بده قسمته هټلر ته د يهوديانو د خاتمې دپاره دا رايايد شو چې جرمن قوم د اريائی نسل سره تعلق لري. پېرنګيانو سره د دښمنۍ په وجه د اېشيا اکثرو قومونو ځان ته آريه وئيل شروع کړل. (حالانکې پېرنګيان هم اريائی نسل سره تعلق لري) او چونکې د پېرنګيانو ځنې عالمانو د ډېرې مودې راسې د معلومې دنيا ژبې په دوه څانگو اريائی او سامی کښې وېشلې و او پښتو هم په دغه بنياد اريائی ژبه گڼلې شوې ده ځکه نو د آريا گانو د ماضي د عظمت نه د مرعوبيت په وجه دا ضروري شوه چې زمونږ عالما: دا ثابته کړي چې پښتو په اريائی ژبو کښې له ټولو نه زړه ژبه ده. چا چې د انساني نسل تشرېح د آريه او سامی په اسانو اصطلاحاتو کښې کول غښتل هغوی د انساني ارتقا په حقله يو خاص خيال لرلو او د دوی دا تشرېح د دغه خيال سره مطابق وه. د دې عالمانو دا خيال وه چې انسان په اوائلو کښې يو عام حيوان وه چې يا خو ئې ضمير نه لرلو او که لرلو ئې نو د مافی الضمير د اظهار دپاره د ژبې په استعمال نه پوهېدو او خپل مطلب به ئې د اشارو او حرکتونو په ذريعه څرگندولو. د دې خيال مطابق انسان د تکلم خاصيت ورو ورو او د خارجي فطري مظاهرو د اوازونو نه زده کړو. د سپی غږ، د مرغو شور د وريځو گډگډ او د آبشارونو او سيندونو اوازونو انسان کښې د

نقل په ذریعه د تکلم خاصیت پیدا کړو او دغسې د دنیا په مختلفو علائقو کښې ازادې او د یو بل سره بې تعلقه (ژبې) پیدا شوه. چې د باهمې ربط په ذریعه په کښې ترقی کېده او اخر ئې د یوې باضابطه ژبې شکل اختیار کړو.

دا نظریه یواځې په دې غلطه نه ده چې د دې د منلو په صورت کښې به اشرف المخلوقات د اشرفیت د کرسی نه راپرېوځي بلکې د دې د غلطۍ یو دلیل دا هم ده چې دا نظریه د انساني ارتقاء په حقله د مذهب د پېش شوی خیال سره ډغره خوری. زه دلته د مذهب د حقانیت بحث چېرل نه غواړم ځکه چې د مذهب په حقله هر سره په خپل خیال قائمولو کښې ازاد د لېکن د مذهب د حقانیت نه منکر خلق به هم د مذهب د تاریخي حیثیت نه انکار ونه کړي شی. تر اوسه پورې د ټولو نه ورومۍ لیکلې تاریخ د بائبل زړه عهد نامه ده او د بائبل زړه عهد نامه وائی:

”په ابتدا کښې الله اسمانونه او زمکه پیدا کړل* او زمکه ورانه او خالی وه او په مخ د زمکې تیاره وه او د الله روح د ابو په مخ رپېدو* او الله ووئیل چې رڼا دې شی نو رڼا شوله* او الله رڼا ولیدله چې ښه ده نو الله رڼا له تیاري نه بیله کړه* او الله رڼا ته ورځ ووئيله او تیاري ته ئې شپه ووئيله نو نمابښام او صباح ورومبۍ ورځ شوله*“ (پېدائښت باب اول آیات ۱-۵)

په ورومبو دوؤ آیاتونو کښې د خدائې پاک د عمل ذکر د وای په دوهم او پنځم آیت کښې د خدائې پاک د قول ذکر ده. ظاهره ده چې دا قول به قابل سماعت وه او په یوه ژبه کښې به وه. زړه عهد

نامه کښې مخکښې ذکر راځي:

”او الله هغه فضا ته اسمان ووايه“. (پيدائښت ۸:۱)

بيا وائي:

”نو الله انسان په خپل صورت پيدا کړه د الله په صورت ټي پيدا کړه * نر او ښځه ټي پيدا کړل* او الله دوی له برکت ورکړ او دوی ته الله ووئيل چې بار دار او ډېر شئ او زمکه ډکه کړئ او لاندې ټي کړئ*“ (پيدائښت ۱: ۷۲-۸۲)

قرآن شريف له دې نه هم واضحو ټکو کښې وائي:

”خلق الانسان علمه البيان“

(خدائي انسان پيدا کړو او وېنا ټي ورزده کړه.)

”و علم آدم الاسماء كلها“

(خدائي پاک آدم عليه السلام ته ټول نومونه ورزده کړل)

نو په دې بنا د مغربي پوهانو دا نظريه چې انسان اوائلو کښې تکلم نه شو کولې محض قياس آرائي ده ځکه چې د تورات او قرآن په رڼا کښې انسان د پيدائش سره سم قوت بيان حاصل کړه وه؟ او چې دا منو نو دا به هم ورسره منو چې دا بيان په يوه ژبه کښې وه او چې دا ومنلې شې نو د ژبې په حقله دا دعویٰ بې بنياده شې چې انسان د تکلم خاصيت ورو ورو او د خارجي فطري مظاهرو د اوازونو نه زده کړه وه.

د سامي او آريائي ژبو تفريق منونکي د خپلې دعويٰ په ثبوت کښې د مختلفو ژبو تورې د دليل په طور پېش کوي. دوی په دې طريقه دا ثابتول غواړي چې چونکې د دوی د خيال مطابق د

آريائی ګروپ د مختلفو ژبو تر منځه ډېر توري آهنگي لحاظ سره يو شان دي او دغسې د سامي ګروپ د مختلفو ژبو توري يو بل سره مشابهت لري نو ځکه د دوی په خيال د دوی دا تقسيم صحيح او د ژبو په حقله رښتينه رهنما ده. حالانکې دا هېو څه قطعي او حتمي دليل نه ده. اول خو د سامي او آريائی ژبو تر منځه په زرگونو توري مشابهت لري د مثال په طور:

(۱) فارسي (آريائی) عربي (سامي)

نګريستن نظر

چراغ سراج

(۲) انګرېزي (آريائی) عربي (سامي)

Track (لار) طريق (لار)

Gloom (تياره) ظلمت (تياره)

Call (اواز) قول (خبره) وغېره وغېره

او ځکه نو د دې لفظونو په بنياد دا دعویٰ هم ممکنه ده چې فارسي، انګرېزي او عربي د يو ګروپ ژبې دي حالانکې په خپله د دغو پوهانو په خيال فارسي او انګرېزي آريائی او عربي سامي ژبه ده.

او بيا په دې سلسله کېنې اهمه خبره دا هم ده چې تر کومه يو سائنسي معيار داسې وضع شوه نه وي چې د دې فېصله وکړي چې په دوه ژبو کېنې مشترک الفاظ په اصل کېنې د کومې ژبې تورې ده تر هغې پورې محض د لفظونو هم آهنگي څه قطعي دليل نه شي کېده ځکه چې که زه ووايم چې د Grinding تورې انګرېزي د پښتو د توري "ژړندې" نه اخستلې ده نو هم دغسې د انګرېزي

عالماني وئيلے شی چي پښتو دا تورے د انگرېزي نه خپل کړے دے. په دې طريقه به د بحث يوه لامتناهي سلسله شروع شی او پرېکړې فيصله به گرانه شی. ځکه نو چې تر څو داسې اصول وضع شوی نه وی تر هغې به هره ژبه رجماً بالغېب د قدامت دعوی کوی او د عالمانو غېر واضح اصول به په خپل تائيد کښې پېش کوی.

دې ضمن کښې دا ياد ساتل پکار دی چې ځنو عالمانو د هم داسې مشکلاتو د حل کولو دپاره د "رېشو" او مشتقاتو اصول منځ ته راوړے دے چې هغه هم په اصل کښې غېر واضح دے. دا عالمان وائی چې په دوؤ ژبو کښې هم آهنگ توری راشی نو د توری اصل رېښې ته کتل پکار دی چې هغه د کومې ژبې ده. مثلاً د فارسي ترکیب (تگ و دو) کښې "تگ" د پښتو د تللو د رېښې نه دے نو ځکه د دې عالمانو په خیال کښې تگ او دوؤ دواړه توری فارسي د پښتو نه خپل کړی دی. لېکن: که د فارسي عالمان هم راپاخی او دا ووائی چې د تگ رېشه تلل نه دی بلکې تاز ده چې د تازی او ترکتاز په کلمو کښې اوس هم موجوده ده نو فيصله کول به ډېر گران شی.

هم دغسې د مشتقاتو خبره هم ده. د دې عالمانو د خیال مطابق کومه کلمه چې يوه ژبه کښې ډېر مشتقات لری هغه به د هغه ژبې کلمه گڼلې شی. په دې دليل به د لاطيني تورے Canon د لاطيني نه بلکې د عربي ژبې د قانون د کلمې نه ماخوذ گڼل کيږی ځکه چې قوانین، تقنین، مقنن او دغسې نور مشتقات لری حالانکې دا هر چا ته پته ده چې دا تورے عربي د لاطيني نه اخستے دے.

بيا نو سوال دا پېدا کيږی چې آیا دا بحث به هم داسې روان

وی او که نه د دې فېصله کولو څه صورت هم شته. زما په رائې کښې د دې حل شته لېکن د هغې دپاره به اول دا ضروری وی چې مونږ په ځنو بنیادی خبرو متفق شو او د ټولو نه ښه او متحد بنیادی خبره دا ده چې په یو علمی بحث کښې مونږ د اول نه په ذهن کښې دا خیال نه راولو چې دا مونږ چې څه عقیده یا نظریه لرو دا خامخا صحیح ده او زموږ ټول کوشش دا پکار دے چې دغه عقیده یا نظریه ثابته کړو دا بالکل غېر سائنسی رویه ده او یوه مسئله هم د دې رویې په موجودگی کښې نه شی حل کېدے.

(د زېر تصنیف کتاب "د ژبو مور" یو فصل)

(سیمیزین پښتو برخه انجنیرنگ کالج پېښور یونیورسټی ۱۹۷۰-۱۹۷۱)

مُلا ارزانی

مُلا ارزانی او د هغه دیوان زمونږ د ادب په سلسله کښې
کافي اهمیت لري. دا اهمیت صرف په دې وجه نه ده چې مُلا ارزانی
زمونږ ورومسي صاحب دیوان شاعر وه بلکې په دې وجه هم ده چې د
ده له دیوانه له ده نه پس راتلونکیو شاعرانو نه صرف استفاده کړې
ده بلکې د دې دیوان په بنیاد ئې ده سره د سیالۍ دعوی هم کړی دی.
خوشحال بابا وائی:

د مرزا دیوان مې ومانډه په گوډۍ
مسخره مې ارزانی خویشکې خمند کړه
هم دغسې د رحمان بابا یوه مقطع ده:
د مرزا د ارزانی دعوی به پرې کا
قدردان د شاعرانو رحمان راغی

د ارزانی یو بل ډېر لوڼې اهمیت دا ده چې ده لکه د "پټې
خزانې" د اکثر شاعرانو د یو راوی یا د راوی د پلار د بیان یا د چا د
بیاض په حواله ژوند نه ده بلکې د ده د ژوند ثبوتونه د ده له
مخالفینو او موافقینو دواړو له شهادته ثابت دی. اخون دروېزه چې د
پیرروښان او د هغه د تعلیماتو سخت دښمن ده ارزانی نه صرف د یو
عالم او شاعر په حیثیت تسلیموی بلکې تر دې حده مبالغه کوی چې
د خبرالبیان لیکونکي ئې گڼي. حالانکې که ارزانی د خبرالبیان
لیکونکي وه نو خپل کتاب به ئې بل ته نه پرېښو او د اخون دروېزه د
وېنا مطابق به له پیرروښان نه نه خفه کېده او که خفه کېده نو د

خبرالبیان خپله حصه به ئې خان سره هندوستان ته وړله. په دې د ارزانی حیثیت د تاریخ دپاره ډېر اهم ده چې د هغه له دیوانه مونږ ته دا ثابت شو چې هغه یو خل پیرروښان منلې ده نو بیا ترې اوږدې نه ده او تر اخره ئې هم د هغه تصوف درس ورکړې ده چې ده له پیرروښانه زده کړې وه.

ارزانی د خپل دیوان په ذریعه یوه بله تاریخی غلطی درستې کړې ده. "پته خزانه" د پښتو شاعری تر دویمې صدۍ هجری رسولي ده خو د ارزانی له دیوانه داسې ثابتېږي چې د پښتو شاعری تر لسمې صدۍ دومره ترقی نه وه کړې چې دا ترې ثابته شي چې د پته خزانی د شاعرانو د شاعری نمونې برحقه دي. د مثال په طور زه د ارزانی داسې شعرونه بیانوم چې پکښې داسې درې سیلابي توری استعمال شوی دی چې وزن کښې به هله راځي چې په غلط ځای ئې زور ورکړی. دا شعر وڅیړئ :

که طالب ئې مقصود غواړه

له دې افغانی بیانه

دا پښتو خبرې اوره

له دې ارزانی افغانه

اوس دېو دواړو شعرونو کښې "افغانی" او "ارزانی" درې سیلابیز توری دی چې اصل زور ئې په ورومې سیلاب ده حالانکې د ده دیوان کښې داسې شعرونه هم شته چې په دېو توریو په صحیح سیلاب زور ورکړې شوي ده. مثلاً:

ارزانی افغان و کښلې

د خپل زړه له تصور ئې

په سپلابونو غلط ځانې کښې د زور دا اعتراض په مرزا، دولت او نورو روښاني شاعرانو هم واردېږي نو له دې دا ثابته شي چې دغه وخت د پښتو شاعرۍ ابتدا وه. دا د ارزاني يو ډېر لوڼې احسان دے چې يې پښتنو ئې کړے دے او اصل حقيقت ئې واضحه کړے دے.

د ارزاني تصوف خو د تصوف د تاريخ يو داسې باب دے چې اثر ئې په څوارلسمه صدۍ کښې د حمزه شنواري تر شاعرۍ رارسېدلې دے او د حمزه مرحوم مکتب فکر به ئې تر ډېره لرې پورې بوځي. انشاء الله ځکه زه ورته صرف اشاره کول کافي گڼم.

د موضوع په لحاظ د ارزاني يوه بله ورته قومي شعور دے. د

ارزاني په ديوان کښې ځانې په ځانې:

ارزاني په پښتو وکښو

دا کلام په څو څو شرحې

د فقير پښتو خبرې

لکه سپينې مرغلرې

ارزاني په پښتو ژبه

ده له زړه وکښو دا شعر

دا پښتو خبرې واوره

له دې ارزاني افغانه

غندي شعرونه موندے شي دا هم هغه خصوصيت دے چې وروستو خوشحال بابا، رحمان بابا او نورو شاعرانو خپل کړے دے. خوشحال بابا

وائی:

پارسی شعر مې هم زده سلیقه لرم د دواړو
پښتو شعر مې خوښ کړه هر څوک خپل گڼی ښاغلی
او د رحمان بابا شعر دے:

چې کشور د افغانانو معطر شی
د هر بیت مصرعه مې زلفې د خوبان کړې
حمزه شنوارې وائی:

وائی اغیار چې د دوزخ ژبه ده
زه به جنت ته د پښتو سره ځم

د موضوع نه علاوه ارزانی فارم کښې هم یوه ورته پرېښې ده چې تر
اوسه پرې پښتانه شاعران تجربې کوی. د ارزانی دیوان لا چاپ شوه
خو نه دے خو چې کومې نمونې ئې له مختلفو ذریعو نه مونږ ته
رارسېدلې دی له هغو دا ښکاری چې د پښتو غزل ابتدا د اتو سېلابو د
مصرعې نه شوې ده. بیا خوشحال بابا او رحمان بابا دا اته سېلابی
مصرعې د خپلو قصیدو دپاره استعمال کړې او اکثر ئې له اتو
سېلابونو نه اووه سېلابه کړی دی. د خوشحال بابا او رحمان بابا په
پېړۍ کښې نورو ډېرو شاعرانو هم دا فارم خوښ کړے دے او اگر چې
د مرزا په دیوان کښې د څوارلسو او پنځلسو سېلابونو مصرعې هم
شته خو له دې انکار نه شی کېدے چې دا هم پښتو ته د ارزانی
بخښنه ده.

(درې میاشتنۍ کتابی سلسله مرکه مردان)

علی خان

د علي خان په باره کښې مونږ سره ډېر کم معلومات دي. له ټولو نه اول خو د هغه د نامې مسئله ده. فاضل ملگري پروفېسر تقويم الحق کاکاخېل د علي خان د ديوان په مقدمه کښې دا شعر راوړې دے:

زړه به ستا غلبيل کېده علي احمده

چې مدام دې تېرو غشو ته سپر دے

او د دې شعر په بنياد ئې دا دعوى کړې ده چې د علي خان اصل نوم علي احمد خان وه. له بده مرغه د علي خان دا شعر نه د سيد محمد تقويم الحق کاکاخېل صاحب په مرتب کړي ديوان کښې شته او نه ئې هغه ديوان کښې چې قاضى عبدالسلام صاحب زيارتي له دوى نه مخکښې په ۱۳۵۸ هجرى قمرى (ديارلس سوه اته پنځوس هجرى قمرى) کښې چاپ کړے وه. بيا له دې شعره دا نه ثابتېږي چې د علي خان اصل نوم علي احمد خان وه. زيات نه زيات ترې دا ثابتېږي چې د علي خان نامه علي احمد وه.

اوس دا حقيقت صرف د سيد تقويم الحق کاکاخېل نژدې دوستانو ته معلومه دے چې کوم ديوان سره د دوى مقدمه چاپ شوې وه هغه هم هغه ديوان دے چې قاضى عبدالسلام زيارتي صاحب چاپ کړے وه او د دوى خپله مقدمه د قاضى صاحب په متن مېنې نه وه.

بلکې په هغه قلمی نسخې مېنې وه چې د دوی د خاندان په کتب خانه کېنې وه او دا بره ذکر شوې مقطع د سید تقویم الحق کاکاخېل د خاندانی کتب خانې نسخې نه نقل شوې ده. د دې یوې قلمی نسخې نه علاوه تقویم الحق کاکاخېل صاحب په خپله دیباچه کېنې د دیوان د مختلفو قلمی نسخو د راجمع کولو ذکر هم کوی خو له بده مرغه ئې د دغو قلمی نسخو هیڅ تفصیل نه دے بیان کړے حالانکې دا ډېره زیاته ضروری وه او خاص طور سره په داسې صورت کېنې چې برطانوی، هندي، پاکستانی او افغانی کتب خانو کېنې د علی خان د یوې قلمی نسخې ذکر هم نشته. د قاضی عبدالسلام زیارتی د چاپ نسخې نه مخکېنې ما د قاضی محمد یوسف فاروقی د یو یادداشت نه دا اندازه لگولې وه چې د علی خان ورومېنې قلمی نسخه هغوی سره وه خو هغوی چې کاتب له د لیکلو ډپاره ورکړه نو له هغه نه چا پته کړه. د سید تقویم الحق کاکاخېل خاندانی قلمی نسخه هم اوس ورکه ده لېکن دا مقطع د پښتو اکېډیمۍ د زرو شاعرانو یوه خطی مجموعه کېنې سره د غزله شته چې زما حافظه که غلطی نه کوی نو مطلع ئې دا ده :

نن زما په زړه ډېره د غم لښکر دے

تمامی وجود مې لاندې سراسر دے

د علی خان د دیوان له چاپ کېدو نه پس شاید چې حبیبی مرحوم په اول خل "پښتانه شعراء لومړی ټوک" کېنې دے نه یواځې خټک وگپلو بلکې بغیر د څه ثبوته ئې ورته د کاظم خان شېدا ورور هم وویل. په دې مسئله تر ډېره وخته بحث کېدلو چې دغه بحث

کښې مرحوم دوست محمد خان کامل يو خوا او صديق الله رښتين او سرفراز خان خټک مرحوم له بله خوا سره د خپلو خپلو ملگريو حصه واخسته. خو هر کله چې د قبر علي خان نمسيو د خپل نيکه مکمل ديوان چاپ کړو نو د قبر علي خان له يوې مقطعي نه ثابته شوه چې ده خپل هم عصر "مهمنزے" گڼلو ځکه نو اوس خو دا بحث ختم شو او دا ثابته شوه چې علي خان مهمنزے وه او د هشنغر وه. دې نتيجې ته مرحوم کامل مومند مخکښې هم رسېدلې وه دوی پخپله تحقيقي مقاله کښې دا وئيلي وو (الفاظ زما دی) چې د ديوان د داخلي شهادت نه دا ثابتيږي چې علي خان د هشنغر وه او چونکې د هشنغر ابادي په مهمن زيو مشتمله ده نو تر څو چې بل شان ثابته نه شي علي خان به مهمن زے گڼو.

علي خان هشنغر کښې د کوم ځانې وه د دې هيڅ پته نه لگي. د هغه له ديوانه صرف دا ښکاري چې هغه د جيندي د غاري اوسېدونکي وه لکه چې وائي:

نه پوهېږم زه د چا په زړه ځکه غلاوه شم

څښلې مې ساده صافي اُبه دی د جيندي

اوس د جيندي په غاړه دومره کلی او بانډې ابادې دی چې تر څو يقيني طور ثابته نه شي دا دعویٰ څوک نه شي کولې چې علي خان د کوم کلی وه او که داسې دعویٰ چا وکړه نو هم به هغه په تش اټکل مېنی وی.

هم دغسې د علي خان د پېدائش د کال په باره کښې د هغه له ديوانه هيڅ ثبوت په لاس نه راځي او هر چا چې داسې دعویٰ کړي

هم ده نو محض ئې له اندازې او اټکل نه کار اخستې دے او داسې
قياسونه کله کله ډېر گمراه کن ثابتېږي. د علي خان يو شعر دے:

سن د هجر غر وه سر د کاني ترې کمتر وه

ورځ وه ديارلسمه د ذی الحجې په تحرير کښې

دې نه د قاضي عبدالسلام زيارتي نه واخله تر حبيبي صاحب
پورې او بيا له هغه نه تر سيد تقويم الحق کاکاخېل صاحب پورې
عالمانو دا استنباط کولو چې دا د ديارلسمې ذی الحجې ۱۱۸۰
(يولس سوه اتيا هجري قمری) د څه واقعي په باره کښې وئيلے شوه
شعر دے. حتی چې د افغان عالمانو دپاره خو دا کال (۱۱۸۰هـ) زمونږ
د ادبي تاريخ يوه پېمانه جوړه شوې ده او هر تاريخی قياس به د يولس
سوه اتيا پورې يا له دغه مخکښې يا وروستو پورې رسوله شو.

د محمدي صاحبزاده په سلسله کښې د تحقيق په دوران کښې
دا ثابته شوه چې دې شعر کښې بيان شوه کال يولس سوه اتيا
۱۱۸۰هـ نه بلکې دولس سوه شل ۱۲۲۰هـ دے. يعنې د "غر" (دولس
سوه) کال د واقعي نه د کاني د سر (ک يعنې شل) کم دے. چونکې د
محمدي صاحبزاده د وفات کال هم دا دے نو ۱۱۸۰هـ په مقابلې کښې
دې نوې تجزيې زارې قياسونه گمراه کن ثابت کړه او سيد محمد
تقويم الحق کاکاخېل د نوی ايډيشن په "يو دوه خبرې" کښې ډېره په
سپينه دا ذکر کړے دے او دا توجيه ئې قابل ذکر گڼلې ده.

د علي خان د تعليم او تربيت په باره کښې له ديوانه دا پته
لگي چې علي خان ټولو متداوله علومو کښې مهارت لرلو ځنې زړو
شاعرانو چې د علي خان ذکر کړے دے نو ورته اخون زاده علي خان ئې

وئیلی دی او له دې نه دا ثابتیږي چې علی خان په یوه عالمانه کورنۍ کښې پیدا شوی وه.

د علی خان دیوان د حروف تهجې د نوی ترتیب په لحاظ نه دے مرتب شوی. ځکه نو پکار وه چې پروفېسر تقویم الحق کاکا خېل صاحب سره څومره قلمی نسخې وې د هغو په بنیاد ئې د حروف تهجې په لحاظ بیا له سره مرتب کړی و او دا ټولې نسخې ئې خپلو کښې مقابله کړې و او له بده مرغه داسې ونه شو او اوس د دې نښې ډېر کم امېد کېدای شي چې دا ټولې نسخې بیا راپېدا شي او بیا ئې خپلو کښې مقابله وشي. ما د درېو نسخو سره د دیوان مقابله کړې ده او د تقویم صاحب د نسخې په امېد مې کار اټال کړی دے.

علی خان د دوه معاصرو لیکونکیو نه د استفادې اعتراف کوی یو ځانې وائی:

زه پېرو د محمدی یم هم تابع د صاف جامی یم
په دا دواړو پسې ما ده ځکه کړې اقتدا دا
دې شعر کښې علی خان محمدی صاحبزاده خپل رهنما منی
او د بامی ذکر ځکه کوی چې د هغه د شعرونو ئې پښتو کښې ترجمه کړې ده. وائی:

علی خان چې په پښتو کړه د جامی صاحب بېتونه
گویا ښکلیو جامې وښکې نوې اغندی زېبا دا
بل ځانې وائی:

دا هغه قسمه غزل دے چې "صاحب" وې
له خاطره مې آرام او فراغت لار

د علي خان د دې "صاحب" په باره کښې له ټولو نه اول ما
په "پټه خزانه في الميزان" کښې دا انکشاف کړې دے چې دا "بياض
گدون" دے چې ديوان ئې اوس اوس چاپ شوه دے او په دغه زمکه
کښې غزل لري.

د علي خان شاعري له صنايعو بدائعو نه ډکه ده او اکر چې
ټول ديوان ئې ۱۴۵ مخه دے اکثره حصه ئې د سيد تقويم الحق
کاکاخېل شرحې نيولې ده لېکن د دې باوجود هم پښتو کښې يو
انفرادي مقام لري. د ده يو څو شعرونه پېش کوم:

چې خورې زلفې زايادې کړم د ترکو
جمع زړه هغه ساعت شي خور له ما
د رقيب په نغوته ښه خوی د يار بد شه
عاقبت په کړه پښه شي سم پېزار کج
حکيمان مې ځکه وينو ته روح وائي
درست په وينو دے لړلے زما روح
د عاشق زړه چې خوښ کړے غنم رنگ وه
ورپسې لکه دانه د غنم وچاؤد
د ختن ترکې دې ژر راځي سلام له
نن د تخت لائقه تُرکه باگرامي ده
پلار مې د غنم مينې راوويست له جنته
زه لا طمع دار له غنم رنگو د وفا يم
د يارانو د هجران له جور و جرमे
يوه سترگه مې باره شوه بله کُرمه

د کوڅې گټه به دې پرې نه ږدم رقيب ته

اږيدۍ شوم و مغل ته خبر نيسم

د علي خان دې وړوکی غندي ديوان کښې صرف غزلونه نه

دی بلکې قصيدې، نظمونه، مخمس، قطعي او رباعيات هم شته او که

مکمل ديوان ئې پيدا شو نو شايد چې د ده د شاعري ډېر پټ

کنجونه او گنجونه راښکاره شي. هم دغه څه مونږ د هغه د نورو

ليکونو متعلق هم وئيلې شو. په ديوان کښې د شاعري په دفاع کښې

له يو مسلسل غزل نه چې ابتدا ئې داسې کيږي:

عالمان شعر په څه گڼي ممنوع

ډېر ابیات له آنحضرته دی مسموع

دا اندازه بې بنياده نه ده چې که علي خان نثر ليکلی وی نو تنقيدي

مضامين به ئې خامخا له قلمه وتلی وی.

پښتو ته د خوشحال بخښنې

خوشحال بابا چې په پښتو ليک شروع کولو نو دا هغه ورځې وې چې په خپله د خوشحال بابا د اعتراف مطابق "پښتو لا هغسې بکره پرته وه". د نثر حال ئې دا وه چې د پښتو څه مستند ليک دود نه وه او نه چا د ليک اسلوب لرلو. د پښتو نثری کوششونه صرف په مذهبي بحث و مباحثې پورې محدود وو. پير روښان د خپلې وېنا مطابق خپل خبرالبيان د سورت رحمان په رنگ کښې د ليکلو کوشش څه وکړو چې پښتو ته ئې يو اسلوب ور وبخښلو او تر اوسه زمونږ نقدان دا رائي لري چې د پير روښان مسجع او مقفى عبارت د پښتو اولنې سړى سبک دے حالانکې لکه څنگه چې وويلی شو دا د پير روښان ذاتی اسلوب نه بلکې لکه څنگه چې هغه وائی د سورت رحمن په طرز کښې د ليکلو کوشش وه او لکه څنگه چې سورت رحمن د "فبائى آلاء ربکما تکذبن" تکرار او په يو خاص ترتيب واړه واړه اياتونه ليدلى کيږي دغسې د خبرالبيان اسلوب کښې هم د "په قرآن کښې دى عيان" او "پېغمبر ويلي دى عليه السلام" تکرار او وړې وړې موزونې فقرې راځانې شوى دى له دې نه په وروسته د پښتو نثر د اسلوب او سبک په حقله څه قطعى او حتمى شهادت نشته يا کم از کم خوشحال بابا ته ئې علم نه وه او ځکه نو خوشحال بابا مجبور شو دے چې د پښتو ادب دغه حالت ته د يوې داسې پېغلې سره

تشبيه ورکړې چې چا ئې پلو له مخه نه وی اخستې دا خو د نشر حال
 وه. د نظم په حصه کښې معنوی طور سره د دې نه هم بد حال وه. په
 دې حقله خوشحال بابا وائی:

یو په حال او په ماضی کښې هسې نه وه
 چې ښکاره ئې د خبرو راته خوند کړ
 بندوبست د پښتو شعر ما پیدا کړ
 گڼه شعر د پښتو وه غېر سال
 نه ئې وزن نه تقطیع نه ئې عروض وو
 دوه مصراع ئې د خفیف بحر دوه طال
 د غزل نه ئې مطلع نه ئې مقطع وه
 نه صفت نه ئې تشبیه نه ئې مثال
 پښتو ژبه مشکله د دې بحر مونده نه شی

هم ما لره یو خو بحر په ډېر مښود راغلی
 او قریب قریب هم دغه شکایت کاظم خان شېدا په خپل دور
 کښې د پښتو د کم مایگی په نسبت کړې دے.

خوشحال بابا په داسې وخت کښې د پښتو ادب علم بلند کړو.
 دې ضمن کښې د هغه عظیمه بخښنه یواځې د هغه نثری او شعری
 مجموعې نه دی بلکې د پښتو د هغه رسم الخط وضع کول دی چې
 پوهاند صدیق الله ربښتین ورته د خټکو د کورنۍ لیک دود وائی. او
 چې خصوصیت ئې دا دے چې د پښتو د هر دروند توری د پاسه
 پکښې وړوکې همزه لیکلې کیږي او چې د خبرالبیان د الهامی لیک
 دود او د موجوده رسم الخط تر مینځه د برزخ کار کوی. په دې حقله

زما گزان او فاضل دوست ښاغلی سرفراز خان عقاب خټک د کوټې د
 "ظفر الاسلام" په یوه پرچه کښې ښه درنه او دقیقه مقاله لیکلې ده
 چې زه ئې محض په حواله اکتفا کوم. د لیک دود نه پس پښتو ته د
 خوشحال بابا دویمه لویه بڅښنه د هغه د مشکل پسندی د رجحان په
 نتیجه کښې په بحرونو د تجربې کوشش ده.

د خوشحال بابا نه وړاندې او د پټې خزانې د معلومېدو نه اول
 د پښتو اکثره بلکې ټوله شعری سرمایه د اووه سېلابیزو او ډېره کمه د
 لس، سېلابیزو مصرعو د شعرونو نه جوړه وه. خوشحال بابا دوه نوی
 وزنونه د پنځلس سېلابیزو او څوارلس سېلابیزو مصرعو په شکل
 کښې منځ ته راوستل او شاید چې هم دا هغه بحرونه دی چې خوشحال
 بابا ورته په دې شعر کښې اشاره کړې ده:

پښتو ژبه مشکله د دې بحر مونده نه شی

هم ما لره یو څو بحره په ډېر مښود راغلی

د دې دواړو بحرونو په حقله زما ذاتی خیال دا ده چې
 خوشحال بابا ته د دې تحریک د پښتو د چارپټو د بحر نه شوه د
 چې د پښتو بحرونو خزانې دی او چې په لږ کوشش ترې نه بشماره
 بحرونه وضع کېدای شي. په هر رنگ چې وی ولې د پښتو غزل او
 قصیدې دپاره د چارپټو د بحرونو اختیارول هم د خوشحال بابا د
 تنوع پسندی ثبوت ده او د هغه د طبیعت دا خاصیت مونږ د هغه
 درېمې بڅښنې ته رارسوی چې خوشحال بابا پښتو ادب ته کړې ده.

د خوشحال بابا نه وړاندې د پښتو شعر د فولکلوري اصنافو
 نه بغیر محض تر غزله محدود وه چې تر اوسه زمونږ په سیمه د

رباعی په نوم مشهور ده او که چرې دې غزل نما څیز کښې به د بیان انداز کښې خارجیت پیدا شو نو قصیده به ئې ورته وئیله او بس. خوشحال بابا د خپل وخت د ترقی یافته فارسی ډېر اصناف په پښتو کښې راننویستل او په دې طریقه پښتو د رباعی، مربع، مخمس، مسدس، ترکیب بند، ترجیع بند او قطعاتو سره اشنا شوه.

هم دغه وجه ده چې د پښتو شعری مېدان ارت او وسیع شو او ژبه د غزل د تنگنای نه د نورو اصنافو ژور سمندر ته راووتله او د ترقی امکانات ئې زیات شول او د خوشحال بابا نه وروسته نورو شاعرانو بیا دغه اصنافو کښې ډېرې قیمتی تجربې وکړې. د شعر پیکر او ماهیت کښې د دې قیمتی بڅښنو نه علاوه خوشحال بابا د شعر په لړمون کښې هم د روایاتو لار پرېښودله او شعر ئې هغو موضوعاتو سره اشنا کړو چې تر دغه وخته پرې چا فکر نه وه کړی. شعر د سیاست د مقصد دپاره شعوری طور سره پکارول او دې لړ کښې ده ته د تورې درجه ورکول شاید چې د انسان په معلوم تاریخ کښې د خوشحال بابا نه مخکښې چا نه وو کړی. ما چې کله د خوشحال بابا دا شعر ووست چې :

زه ئې چا لره وهم قدر ئې چا زده

په اور وسېزه دا تورې قلمونه

نو ماته د دې شعر نه دا نظریه روښانه شوه چې خوشحال بابا توره او قلم د یو مقصد دپاره راوستی دی او هر کله چې د هغه د تورې په حقله د یو خاص مقصد په ضمن کښې هېڅوک هم شک نه کوی ځکه نو په ډاډه زړه دا ویلی شو چې خوشحال بابا په علمی ادبی تاریخ

کښې هغه ورومېنې فنکار دے چې ادب او فن ئې د یو مقصد دپاره نه صرف استعمال کړی دی بلکې په ورومېنې خل ئې د مقصدی ادب مفکوره هم منځ ته راوستې ده. په دې ضمن کښې د خوشحال بابا د اولیت او نبوغ یو اضافی دلیل دا هم دے چې د دنیا په ادب کښې د مقصد او نه مقصد بحث هېو د اتلسمې صدۍ نه پس راننوتے دے.

د "زه ئې چا لره وهم قدر ئې چا زده" مصرعه دا هم راجوتوی چې خوشحال بابا شعوری طور سره ادب نه د اولس او قوم د مفادو کار اخستل غواړی او محض د یوې خیالی مفکورې یا فلسفې دپاره ئې استعمالول نه غواړی. ځکه چې د "چا" ضمیر شخصی د انسانانو دپاره استعمال شوے دے دا یو خل بیا دا خبره ثابتوی چې خوشحال بابا خپل قلم هم دغسې د هغو انسانانو د فائدې دپاره وقف کړے وه د چا دپاره چې ده ټول عمر تورې وهلې ځکه نو زما په خیال په درست عالم کښې پښتو هغه اولنۍ ژبه ده چې د خوشحال بابا له برکته په انسانی تاریخ کښې په اول خل د مقصدی ادب د الې په طور استعمال شوې ده. د دې نظریاتی بڅښنې سره سره خوشحال بابا پښتو شعر ته یو قومی کردار هم ورکړو.

د خوشحال بابا نه مخکښې او د هغه نه وروسته هم بلکې تر اوسه پورې زمونږ د اکثرو شاعرانو موضوعات داسې دی چې هغه د ترجمې په وخت قومی تشخص وبائی د مثال په طور که د میرزا خان انصاری غزل مونږ په فارسي کښې ترجمه کړو نو هېڅوک دا نه شی وئیلے چې دا شعر کوم پښتون شاعر وئیلے دے لېکن خوشحال بابا خپل شعر حتی چې د غزل شعر ته هم یو داسې شخصیت ورکړو چې د

هغه پېژندگلو اسانه شوه او هر چا ته د ورايه هم دا معلومېږي چې دا شعر محض او محض يو پښتون وئيلې شى. د مثال په طور به د خوشحال بابا دا شعر واخلو:

په بل ځانې مې پېرزو نه ئې د يار غمه

ته زما د زړه د مات كودى ربحان ئې

د دې شعر د اورېدو او لستو سره سم هر يوه اورېدونكى او لستونكى ته د پښتونخوا د كليو دا روايت ذهن ته راشي چې د هغې مطابق د خاورو د لوبښو د ماتېدو نه پس دا په ظاهره بې كار كودى د گلونو د كرلو دپاره پكارېږي. دا صرف د پښتنو دود د څكه نو د دې دود د ذكر سره سم دا ثابته شى چې د شعر ويونكې پښتون د.

خوشحال بابا خپل شعر كښې يواځې د پښتون قومى تشخص نه ظاهروى بلكې د خپل ذاتى شخصيت نقشونه هم خپل شعر كښې څرگندوي دا د هغه د رومانټېزم يعنې رومانيت يو لازمى خصوصيت د چې يورپ ته په نولسمه صدى كښې معرفى شوه وه. د خوشحال بابا د غزل دې شعر ته توجه وكړئ:

مرگ لره ئې واړه د ډيلي لښكرې راغلي

ته لا د خوشحال په مرگ ځان روغ نه گڼې ننگ كړې

دا شعر سم د لاسه قارى او اورېدونكې په دې مطمئن كوي چې د دې ليكونكې د خوشحال بابا نه بغير بل هېڅوك نه شى كېده ځكه چې دا شعر د خوشحال بابا د ذاتى تجربې او وارداتو اظهار كوي. هم دغسې د خوشحال بابا د يو دعائيه نظم دا شعر چې:

تر ایمان چې مې چاپېر د يقين کوټ دے

سلامت ئې وساته برج و باره

هر قاری قائل او قانع کړی چې داسې شعر صرف او صرف خوشحال بابا وئیلے شی. هم په دې ضمن کښې خوشحال بابا د پښتو شاعری سره یو بل احسان هم کړے دے. د خوشحال بابا د شاعری د لستلو نه پس مونږ دې نتیجې ته رسو چې خوشحال بابا شاید په مشرق کښې ورومبښ او تر ډېرې مودې یواځینے شاعر دے چې د حقیقت د معلومولو پنځه واړه ذریعې یعنې حواس خمسہ ئې په شاعری کښې پکارولی دی. د ده نه مخکښې بلکې لا تر اوسه زمونږ شاعران داسې ښکاری چې صرف یو حس، او هغه د نظر حس لری. زمونږ د شاعری په اکثر و برخو کښې محبوب صرف د رنگونو د قفس په حبث ظاهر کړے شوع دے او شاعر خپل نور حواس بالکل بېکاره پرېښی دی. زمونږ د شاعری د اکثرې برخې د ژورې تجزیې نه پس دا معلومیږی چې زمونږ شاعران صرف سترگې لری او د نورو حواسو نه محروم دی. خوشحال بابا دا طلسم مات کړے دے او شاعری ئې د نظر بازی د تنگې دائرې نه راوکښلې ده. د مختلفو حواسو د اطمینان په باره کښې د خوشحال بابا دا شعرونه وځیری:

د ذائقې حس:

چې په ښاخ ئې ډول ډول میوې خانگی

لا به کله د وصال د ونې بر خورم

د لامسي حس:

چې نې ونيسم په غېږ کښې راته گوري
لکه مست د مور په پيو کم کبلی

د شامي حس:

لځلځې د نوبهار په هر مشام ځي
گلديستې نې ټولوی پير و برنا هم

د سامعي حس:

د مرغونو د نواله موجه ښوري
نه له باده ښورېدنه د اشجار شي
او داسې نور او داسې نور.

او هم په دې لړ کښې پښتو ته د مناظر فطرت د موضوعاتو ورکړه هم د خوشحال بابا اوليت ده. ځکه چې مناظر فطرت تل د انسان پنځه حواسه راپارولي دي. دلته د پښتو د نورو شاعرانو او د خوشحال بابا تر منځه د بېلتون کرښه واضحه شي. د پښتو نور شاعران انساني حسن ستاڼي چې هغه صرف د ليدلو څيز ده او صرف پرې د يو حس يعني باصره يا زيات نه زيات د لامسي تسکين کيږي لېکن فطري حسن کښې د پنځو واړو حواسو د تسکين سامان ده او ځکه خوشحال بابا پښتو کښې په ورومېنې ځل د پنځو واړو حواسو د تسکين دپاره د فطرت مناظر د خپلې شاعري موضوعات گرزولي دي. دې ضمن کښې د آصف جاه د باغ په حقله د خوشحال بابا ټول نظم د مثال په طور د راوړو حق لري زه نې د اختصار له کبله په تشه حواله اکتفا کوم.

د شعر نه پس د نشر په مهډان کښې هم خوشحال بابا په پښتو ډېر احسانونه لري. د خوشحال بابا نه اگاهو د تذکرة الاوليا د نشر شهرت اورو چې په خپلو ټولو تفصيلاتو او جزئياتو کښې د خبرالبيان او د مخزن الاسلام د نشر په شان دے او د خبرالبيان او مخزن په حقله د خوشحال بابا رائي دا ده. د خبرالبيان په حقله وائي:

د روښان خبرالبيان ئې وه ليدلې

هغه هم مجهول بيان وه ناپسندلې

او د دروبزه مخزن داسې ستائي:

دروبزه چې بيان کړه خپل کتاب دے

نوم ئې مخزن الاسرار کړه جناب دے

هر بيان ئې ناموزون مجهول بې رنگه

خالي پاتو له دانشه له فرهنگه

دروبزه نه مجتهد دے نه امام دے

دے هم خام تاسې هم خام مخزن هم خام دے

ما د دې مقالې په شروع کښې عرض کړه وه چې د خبر

البيان "ليک شان" يعنې اسلوب د پير روښان خپل اسلوب نه دے

بلکې لکه څنگه چې پير روښان په خپله اعتراف کوي دا مسجع او

مقفی ليک شان شعوري طور سره د سورت رحمڼ په تتبع کښې اختيار

شو دے ځکه نو د احتياط تقاضا دا ده چې مونږ دې ليک شان ته د

بايزيد روښان ليک شان ونه وايو. د دروبزه له خوا په خپل مخزن

کښې د دغه ليک شان پېروي هم د دې حتمې ثبوت نه دے چې دا

ليک شان د هغو ورځو د پښتو مستند او مروج ليک شان وه.

څکه چې اول خو لکه چې وویلی شو پیرروښان د خپل لیک
 شان دپاره د سورت رحمن د تقلید عذر راوړی او بله دا چې د
 لیکونکیو یو زور روایت دا وه چې د ځواب طلب کتاب یا رسالې
 ځواب به ئې تل هم د دغه کتاب په اسلوب کښې کولو. تر دې چې نوم
 به ئې هم ورسره د هغه ځواب طلب کتاب نوم سره نژدې نژدې
 کښېښوده. د برهان قاطع په ځواب کښې د لیکلې کتاب نوم قاطع
 برهان او بیا د جواب الجواب نوم قاطع القاطع ایښودل د هغه وخت د
 علماؤ په دې روایت ښه رڼا غورزوی.

هرکله چې د خبرالبیان او د خوشحال بابا د نشر تر مینځه د
 پښتو د څه نثری اثر پته نه لگی بلکې لا د سوات نامې د شعرونو نه
 داسې معلومیږي چې کم از کم سوات کښې د مخزن نثر منلې او قابل
 تقلید گڼلې شو ځکه نو په محفوظه طریقه دا وئیلی شو چې د پښتو د
 نوی نشر بانی هم خوشحال بابا وه. د دې دعوی یو دلیل دا هم ده
 چې که چرې په دغه دور کښې داسې څه نثری اثر وه چې د خوشحال
 بابا د نشر ورسره تعلق پیدا کېده شوه نو خوشحال بابا به ئې په
 سوات نامه کښې ضرور د مخزن سره تقابلی ذکر کړه وه. حال دا
 ده چې خوشحال بابا د مخزن د مقبولیت یوه وجه پښتنو کښې
 جهالت او نتیجه د نورو کتابونو نایابی بیانوي. د خوشحال بابا د نشر د
 نمونو نه وړاندې د خبرالبیان او مخزن د نشر نمونې د گرانو لستونکیو
 د تقابلی مطالعې دپاره پېش کوم. د خبرالبیان دې عبارت ته خیال
 وکړئ:

”که خوګ اس اسپې لری کال تېر شی تمام
 څښتن ئې اختیار لری چې یو دینار دې ورکه د هر ځوان
 یا دې بها کښې له دوه سوؤ درمو دې پنځه ورکې تمام“
 اخوند دروېزه وائی :

”امام عمر نسفی وئیلی مبرهن دی. چې صوفیان د حق
 دوستان دی. چې د زړو په پاک کردن دی.
 دوی پرېښې غېره مینه. اشنائی ده له خدایه
 موافق دی له کتابه. اراسته د پاک رسول په ښه سنن دی.“
 د دې په مقابله کښې د خوشحال بابا د یو علمی کتاب دستارنامې دا
 عبارت وځیری :

”د دستار په حقیقت خبر شه چې دستار په سر کول د ښېوې
 او نمایی دپاره نه دی دستار د مرد شرم او عزت دے تمامی شرم د
 مرد پد دستار کښې دے.“

د خوشحال بابا نثر نه صرف روان او شائسته دے بلکې د هغو
 ټولو تکلیفونو او تصنعاتو هم پاک دے چې څه خو د ما بعد
 الطبیعاتی او مافوق الفطری شوکت او د عامې ژبې نه د شعوری طور
 سره د لرې کېدو په وجه پیدا کیږی. د خوشحال بابا ذاتی ډائری چې
 اکثره حصه ئې افضل خان په خپل تاریخ مرصع کښې د بیاض په نوم
 عیناً نقل کوی د دې نه هم زیات شگفته نثر لری یوه نمونه ئې وگوری:
 ”د اشرف خان گوزار د نیزې لکه وه هسې په عظمت وکړ.
 کوز شو ولې پرې نه ووت عابد خان په نیزه وواهه خو چې پرې ووت
 هسې ئې توره وکښه گوزار وته جوړ شو عابد خان تېر شو په هغه

محموتی پسي هغه ئې هم پرېوست عابد خان هم له اسه پرېوت هغه پرې راغی پاڅېدو. ورسره غاړه غړۍ شو. په اُبو کښې ئې د هغه سر ومانډه. هم پاس په ډنډه کښې پرې ووت د ما نظر پرې وشو حېران شوم.

دا هم هغه شان نثر معلوميری لکه چې منشی احمد جان، راحت زاخېلی صاحب او عیناً چې ماسټر عبدالکریم په دې دور کښې استعمال کړه دے. وړې وړې ځینې فقرې د عامې وېنا ژبه بې تکلفی او بې ساختګۍ د خوشحال بابا د دې نثر خصوصیات دی. او دا هم هغه خوئی دے چې زمونږ نننۍ نثر خان کښې راځانې کړه دے او ځکه د تردید نه بغیر مونږ دا دعوی کولې شو چې د نثر دا سبک هم خوشحال بابا پښتو ته ورکړه دے. د نثر په ضمن کښې دا خبره هم د یادولو ده چې د خوشحال بابا نه وړاندې نثر صرف د مذهبی مباحثو دپاره استعمالیده. ځکه نو د نثر دائره تنګه وه. خوشحال بابا یو خوا د دستار نامې په لیکلو دا ثابته کړه چې پښتو نثر کښې د فکری او فلسفیانه مضامینو د ځانېدو توان هم شته او بله خوا ئې په خپل بیاض کښې د انشائیې او بیانیې نثر د لیکلو عملی مثالونه هم پېش کړل دا ئې ثابته کړه چې پښتو نثر کښې د هر قسم مضمون ځانېدے شی او دا د نثر مېدان کښې د خوشحال بابا د ټولو نه لویه خدمت دے. پښتو ژبې او ادب ته د خوشحال د بخښنو فهرست ډېر اوږد دے ځکه چې خوشحال بابا یواځې ادب پیدا نه کړو بلکې ادیبان ئې هم پیدا کړل او داسې ئې پښتو ادب ته د صدقه جاريه بخښنه وکړه.

د خوشحال بابا په کورنۍ کښې د هغه اووه شپېتو زامنو

کښې اشرف خان هجري، سکندر خان خټک، عبدالقادر خان خټک،
صدر خان خټک، او گوهر خان نامتو شاعران او نثر نگاران ياديري
بلکې د خوشحال بابا د يو شعر:

عطارد دې نور قلم د لاسه کيردى

چې په دا خوبۍ بهرام انشا املا کړه

او د سکندر خان د دې شعر نه:

چې د ده نې تربيت کړو

سکه بابا نه وه هونيار

دا معلوميري چې بهرام خان هم د ليک د مېدان سپاهى وه هم
دغسې د هغه په دوه دېرشو لويو کښې د يوې بى بى حلیمې ذکر د
شعر ويونکې په حيثيت په "پټه خزانه" کښې هم شوه دے.

افضل خان خټک چې د خوشحال بابا نمسره هم وه د پښتو
ادبي دنيا کښې ښه معروف ادبي شخصيت دے او اکر چې د تازه ترين
تحقيق مطابق د کاظم خان شېدا او د خوشحال بابا تر منځه خاندانى
نسبت څه مشکوک شوه دے بيا هم تر اوسه کاظم خان شېدا د
خوشحال بابا کړوسه گڼلې شى. او داسې دا خبره ثابتيري چې د
خوشحال بابا نه څلور پشته پس هم پښتو ته د خوشحال بابا بخښنې
جاري وے او نننۍ دور کښې اجمل خټک دا خبره يو ځل بيا روښانه
کړه چې د خوشحال بابا په خپل نسب کښې پښتو ته د درنو بخښنو دا
سلسله روانه ده او تر هغې به روانه وي تر څو چې د خوشحال بابا دا
پېش گوڼى نه وي پوره شوې.

چې په سرائې کښې به پېدا شی

پس له قرنه پوره سپر

لېکن چې دا هر څه وویلی شی نو دا خبره له ټولو نه زیاته
اهمه ده چې د خوشحال بابا پښتو ته د ټولو نه لویه عطیه او بخښنه د
ده هغه تلوسه ده چې دے ئې د پښتو دپاره لری او چې دے ئې په دې
وئیلو مجبور کړے دے چې :

چا ئې پلو له جمال وا نه خست

پښتو لا هسې بکره پرته ده

چې په خپله افغانی ژبه نادان دی

په ترکی خبرې څه وایې افغان ته

او دا هم چې :

په یوه ژبه وئیل سره پښتو کړو

ولې هېڅ نه شو له یو بل خبردار

او د خوشحال بابا د هم دې تلوسې نتیجه ده چې د پښتون هر
نسل کښې لږ وی که ډېر داسې کسان ضرور پېدا کیږی چې هغوی د
خوشحال بابا د دې تلوسې نه الهام اخلی او دغسې پښتو مخ په
وړاندې روانه ده او انشاء الله روانه به وی.

تل دې وی پښتو. تل دې وی پښتون.

(“توریالے پښتون” پښتو ټولنه کابل افغانستان شور ۱۳۵۰ هـ ش)

رحمان بابا - د هغه رجائیت

د مشرقی شاعرانو د کلاسیکې برخې یو لوڼې خصوصیت دا ده چې دوی د مغربی شاعرانو برعکس ژوند ته یوه واضحه او ښکاره رویه نه لری. نو ځکه د دغه شاعرانو د ژوند په حقله نظریه یوه مستقله او اکثره حالاتو کښې ترقی پسنده نه وی. د دې غټه وجه دا ده چې دوی هیچرې خپله شاعری ژوند ته مخامخ کړې نه ده. دا بیله خبره ده چې حالاتو دوی مجبور کړی دی او په زور ئې د دوی ذهن نه داسې تخلیقات برخیره کړی دی چې هغو کښې ژوند او د ژوند مسئلو ته واضحې اشارې دی. زما د عاجز خیال مطابق خوشحال بابا په پښتو کښې خو خواه مخواه او په ټول مشرقی ادب کښې غالباً ورومیه شاعر ده چې شاعری او ادب ئې ژوند ته لکه د خپل ځان په ښه شان خپلمه کړی دی. د ده نه مخکښې تر څو چې مونږ ته د خپل ادبی تاریخ علم ده او د ده نه وروستو تر ډېرې مودې تر هغه وخته چې ادب کښې د مغربی ادب د اثر لاندې ساھو ادبی تحریک (د ساھو نه زما مطلب ژوند ده) نه وه شروع شوه ټولو ادیبانو او شاعرانو چې مونږ ته خپل څه ادبی آثار پرېښی دی هغه ټول د ژوند په حقله نژدې نژدې خاموش دی.

دغه ټولو شاعرانو خپله شاعری یا خو وخت تېره کړلو او یا

ئې پرې د خپلو نفسیاتی کشالو Psychological Complications

علاج کولو. دا ټوله ډله له ژوند نه مړه وه. يا ئې خان داسې ظاهرولو او لا دې ته دوی خپله ژبه کښې حقيقت هم وئيلو او وائی. دا دنيا، ژوند، ښکلا، ښائست او دوی سره متعلقه خبرې او مسئلې ورته مجاز او بې فائدې ښکارېدې او ښکاری. نو داسې حالاتو کښې د دوی د ژوند او شاعرۍ رجائی اړخ باندې څه ليکلی شو؟

څه ته چې مونږ رجائيت وايو هغه ادب کښې د هغه رجحان ملا مضبوطول دی کوم چې انسان ته د ژوند په لويه لاره د خپلې ستوماني د هېرولو او منزل ته د نزديکت دپاره د قرباني احساس او نغوته ورکوي. او دغسې انساني ذهن کښې د مخکښې تلو تلوسه پيدا کوي. ژوند ورته ښائسته کوي او د ژوند د ښائست او ښکلا په خاطر ورته د مصيبتونو او کشالو سره د مقابلي کولو سبق ورکوي. او دا ورته جوتوی چې د دې محنت او مشقت يقيني نتيجه خوشحالی او کاميابی ده. دا رجحان د ژوند په حقله د دې نظريې مخالفت کوي چې گنی ژوند د يوې حادثې نوم ده او د انسان خوله او وينه د دې حادثې نه پيدا شوو نتيجو بدلولو کښې هيڅ حصه او برخه نه لري.

د رحمان بابا د شاعرۍ د مطالعې نه پس سړه په دې پوه شې چې رحمان بابا بنيادی طور سره د ژوند په حقله دغه وروستۍ نظريه لري. دې ژوند يو داسې شے گنی چې هغه کښې انسان او د انسان قوتونو ته هيڅ اختيار نشته نو ځکه د عام طور د ژوند د ښکلا دپاره د جدوجهد د کاميابۍ يقين نه لري او د ژوند نقل نه کوي.

رحمان بابا زمونږ د سياسي تاريخ په يو داسې دور کښې پيدا

شوع وه چې هغه زمونږ د سياسي، معاشرتي او ذهني انحطاط دور وه. د ايمل خان، خوشحال خان او دريا خان گرم تحريك سور شوع وه او نتيجه ئې د پښتنو د منشا برخلاف راختلې وه. دې حالاتو كښې كه رحمان بابا شعوري طور باندې نه نو غېر شعوري طور باندې خواه مخواه په دې اثر اخستو مجبور كړه وه. چې د قسمت بدلول د سړي په اختيار كښې نه دي. نو داسې انحطاطي دور كښې كه رحمان بابا د مايوسي وپناهگاني كړي وي نو گرم نه ده. خكه چې ادب د ژوند د تنقيد، تطهير او د تعمير د وسلې پكارولو خو ډېره اوسنۍ خبره ده او يقيناً رحمان بابا هغه دور كښې ادب د دې مقصد دپاره نه شو استعمالولې.

د رحمان بابا د ژوند په حقله رائي او د مايوسي خوا ته رجحان د يو بل خيز نه هم متاثره ښكاري او هغه د ايران د انحطاط پذير ادب تتبع ده. ايران نه د مغلو په ذريعه او له دوي نه پس چې كوم ادب هند او د پښتونخوا دې حصې ته درآمد كړه شوع وه هغه د هغه شكست خوړلي ذهنيت آئينه وه كوم چې ايراني معاشرې په هغه ورځو شپو كښې پيدا كړي وو. د عمل او جدوجهد په ځاني چې عربو ايران ته ور كړي وو د قلارې، ساكن او يخ ژوند د ايرانيانو ذهنونه ځان ته رااړولي وو. او دوي ئې خپلو تخليقاتو كښې په اظهار مجبور وو. نو د دغه ادب په تتبع كښې چې كوم ادب دلته پيدا كېدو هغه به خواه مخواه د ياس او نا اميدۍ مرقع وه او خكه چې فارسي د هغه دور د اشرافې ژبه وه. نو د رحمان بابا متاثره كېدل ترې لازمي وو او د فارسي د دغه دور نه د متاثر كېدو نتيجه وه چې رحمان بابا داسې

وڻاهڻي ڪولي ڇي پڪڻي ڌ حرڪت پھ ڄاڻي ڌ جمود طرف تہ غالب
رجحان وھ.

خو سرہ ڌ دي هر ڄھ رحمان بابا پڻتون وھ او پڻتون پھ الہ
اسانہ او پھ خوبنہ هيچري ڌ ناستي او ارام طلبي ژوند تہ هرکلي نہ
دے وييلے. دا ڌ پڻتون نسلي خصوصيت دے ڇي هغه ڌ بزم نہ زيات
پھ رزم مٿين دے او ڌ سکون نہ ورته حرڪت ڀر غوره ڻڪاري. نو خڪه
رحمان بابا کله نا کله داسي شعرونہ هم وييلي دي ڇي ڌ رجائيت شوخ
رنگ لري. ڌ رحمان بابا دا شعر :

ڀنہ دہ ڀنہ دہ دا دنيا

ڇي توبنہ دہ ڌ عقبا

پخپلہ دا ثابتوي ڇي رحمان بابا ڌ ژوند پھ حقلہ کله نا کله داسي سوچ
هم کوي ڇي ژوند کھ پھ ڀنہ طريقہ وکړے شي نو ڌ دائمي خوشحالي
سبب گرځيدے شي او داسي نابودہ شيء نہ دے لکھ ڇي دوي ڌ خپلي
شاعري پھ اڪثرہ حصہ کڻي پيش ڪړے دے.

ڌ ڀنہ ژوند تيرولو پھ لارہ کڻي ڌ تڪليفاتو او مصائبو ڌ
مقابلي اوڀري لارہ کڻي ڌ زړہ نہ بائلو تلقين داسي کوي:

کھ ئي سر لکھ منصور غندي پھ دار شي

دغہ دار دے و رحمن و ته معراج

پھ هر زړہ ڇي ڌ خپل يار ڌ غم غبار دے

دغہ ابر ڌ رحمت دے غبار نہ دے

ستا وصال ڌ سر پرپکرو دے دلبرہ

ژوندي نہ مومي جنت بي مردگانو

دې شعرونو کښې رحمان بابا د خپلې عمومي لارې نه بالکل
يو خوا ته شوه د هغه د مقصد په لاره کښې مشقت او تکليف نه
غاړه نه غړوی او هغه تکليف چې د مقصد په خاطر وزغملې شي
راحت بولي ځکه چې د محنت نتيجه تل خوشحالي وي او دلته د هغه
پښتون ذهنيته صفا ځلېږي. يو بل ځانې کښې وائي:

په تلخۍ د ميو مست خلق مې خوښ دی

هغه خار چې بوټی د گل لری خار نه دے

دا د رحمان بابا د کلام او فکر څومره لوټے تضاد دے چې يو خوا که
هغه:

که تمامه دنيا واړه سره يو شی

نور به نه که خپل قسمت په دا دنيا

او

چې نې درست صورت غلبيل شي په ازغيو

وخوړ مـ شه د هغې ونې ثمر

وائي او داسې د ټول جدوجهد او عمل په نتيجه شک او محنت نه
يواخې ظاهروي نو بل خوا عمل يواځې د انسان د قسمت ذمه وار گڼي
او د مقصد په لاره کښې مشقت او محنت سره څومره تړون او مينه
څرگندوي:

فال به څه گورې رحمانه

خپل افعال د سپرې فال شي

که په ډېر مشقت لاس لره ځدائي راوست

زه به وایم چې اسان مې دے موندلے

او د دغې رویې نه لږ کړلېچ د رحمان بابا د پښتونولۍ وجه ده.
 د خپل ماحول او د هغه اجزاو طرف ته د صحیح او مناسب
 عمل نه اختیارولو په سبب ډېر سودمند څیزونه هم بې سوده او ناکاره
 شي او په صحیح عمل، هنر په ظاهره نقصانی څیزونه هم سودمند او
 کارآمد شي. دا یو حقیقت دے چې رحمان بابا ئې داسې څرگندړی:
 بې هنرو لره قند زهر قاتل دے

قند ئې وگڼه که زهر په هنر خوړي
 او دې شعر کښې د بلند نظری او علو همت څومره اوچت سبق دے:
 د طلب له کوتاهی ویره وکړه

که هر څو دې لار کوتاهه ده طالبه
 خو د یو شاعر د نظریې په حقله د هغه د یو څو شعرونو نه استنباط
 کول د ښه تنقید لیکونکي ښېوه نه ده اگر چې زه دا هم منم چې د
 وړاندې عرض کړی شوی شعرونو نه علاوه به نور هم داسې ډېر اشعار
 وی چې د رجائیت په حقله د مثال په طور پېش کېدے شی خو خبره
 بیا هلته راځي چې رحمان بابا داسې شعرونه شعوری طور سره نه وو
 لیکلي او دغه ټول شعرونه صرف او محض د هغه د پښتون ذهنیت او
 د پښتون د ملی خصوصیت نتیجه ده او بس.

اختلاق نامه

د ښاغلي همېش خليل د "مقدمې، حاشيې او لټون" سره يو کتاب "اخلاق نامه" د پاکستان سټډي سنټر پېښور يونيورسټي له خوا شائع شوه. د دې کتاب په حقله دا دعوی شوې ده چې ګندي با د خوشحال بابا تحرير د. ښاغلي همېش خليل په خپله مقدمه کښې د دې دعوی په ثبوت کښې څه دليل نه پېش کوي. د دې برعکس په دې وېنا خپله دعوی کمزورې کوي "دې کتاب" د خان بابا د معلومو آثارو په فهرست کښې هم نوم نه درلود او نه ئې تر اوسه انکشاف شوه وه. "ځکه چې په داسې صورت کښې خو دا لا زياته ضروري وه چې هغه دلائل بيان شوه وو د کومو په بنا چې ښاغلي همېش خليل دا کتاب خوشحال خان خټک ته منسوبوي.

له دې نه اګاهو چې دا وونيلې او ثابته کړې شې چې دا کتاب د خوشحال بابا نه د دې ضروري ګڼم چې هغه ټول داخلي مواد وځيرم د کومو په بنا چې دا اشتباه کېدې شې چې شايد "اخلاق نامه" د خوشحال بابا تصنيف د دې او چې ښاغلي همېش ئې د ښکاره کولو تکليف نه د دې کړې.

زما په خيال د دې کتاب د تصنيف په حقله ورومې غلط فهمي له دې حقيقت نه پېدا شوې ده چې دا کتاب د خوشحال بابا د يو بل کتاب "دستارنامه" په حاشيو ليکله شوه د. د قلمي کتابونو په حقله معلومات لرونکيو دپاره دا خبره هيڅ وزن نه لري ځکه چې

ډېر داسې کتابونه د اکېډيمۍ او د ارکانيوز په لائبرېرو کښې شته چې په متن کښې ئې يو مصنف دے او په حاشيه کښې بل. ډېر چاپ شوی کتابونه هم داسې شته چې په متن کښې ئې د يو ليکونکي تصنيف وی او په حاشيه ئې د بل کوم مصنف تحرير. ځکه نو محض په دې قياس چې "اخلاق نامه" د خوشحال بابا د کتاب "دستارنامه" په حاشيه ليکلې شوه دے دا حتمی دعویٰ نه شی کېدے چې په متن او حاشيه کښې ليکلی شوی کتابونه د يو ليکونکي دی او بيا خاص طور سره په داسې حال کښې چې "دستارنامه" کښې د "فتح علی خان" او "اخلاق نامه" کښې د فتح علی خان مرحوم ذکر دے دا قياس هيڅ وزن نه لری.

دغه غلط فهمی د کتاب په ص ۷۳ له هغه نظمه پيدا کيږي چې عنوان ئې "حسب حال" دے. دې نظم کښې ليکونکي پښتون جاهل او خټک "لا په خوئی باطل" بلی. خپل پلار ته "بي سبقه خواننده" وائی او داسې يو التباس پيدا کوی چې ځنډې دا خیالات د خوشحال بابا نی. خو لکه چې څنگه به وروستو واضحه کړے شی دا نظم صرف دا ثابتوی چې د کتاب ليکونکي يو خټک دے او پلار ئې د خوشحال بابا د والد محترم ځنډې علم دوست سرے وه.

دوېمه غلط فهمی هم د دې نظم د ص ۷۸ له هغو شعرونو راولاړيږي چې د کتاب ليکونکي پکښې د مرزا نه بغير نور ټول پښتانه شاعران دغسې غندلی دی لکه چې خوشحال بابا ئې غندی. دې ځانې کښې متأسفانه ښاغلی همېش د خوشحال بابا دا غېر متعلق شعرونه راوړی دی:

دَ مرزا دیوان مہی وماندہ پھ گھوہی
 مسخرہ مہی ارزانی خوبشکے زمند کر
 کہ دولت وھ کہ واصل وھ کہ دا نور وو
 پھ خبرو مہی دَ ہر یوھ ریشخند کر
 حالانکہ دَ کتاب دَ لیکونکی دَ شعر (چہی اڙولے چاپ شوے دے) سرہ
 دَ خوشحال بابا دا شعر سمون خوری:
 لہ چا نہ پھ پښتو کښی ما میزان لیدلے نہ دے
 میرزا پھ دا زبان کھ وئیل کړی دی تللی
 دَ اخلاقنامہی دا متعلقہ شعر داسی پکار وھ:
 پھ خبرہ یو مرزا دے (?)
 پھ ہر حال کھ څہ اشنا دے
 ہم دغسہی دہی سرہ پښت شعر ہم داسی پکار وھ:
 خبردار پھ دا ہیڅ نہ دی
 دَ جہالو پھ یانہ دی
 (برسبیل تذکرہ بناغلی ہمیش دَ "یانہ" معنی "جانب، طرف" لیکلہی
 دہ چہی غلطہ دہ دا لفظ "یون" دے چہی دَ "پہ" دَ حرف لہ کبلہ "یانہ"
 شوے ۔ ے۔ او معنی نئی تلل او مجازاً لارہ دہ)۔
 دَ اخلاقنامہی دَ نظم دَ دہی حصہی نہ ہم قطعی طور سرہ دا نہ
 ثابتیری چہی دا دَ خوشحال بابا کلام دے څکھ چہی مرزا سرہ دا بی
 تکلفی اکثرو پښتنو شاعرانو کړی دہ لکھ چہی رحمان بابا وائی:
 دَ مرزا دَ ارزانی دعوہی بہ پری کا
 قدر دان دَ شاعرانو رحمان راغے

د دېو غلط فهميو له کبله لکه چې مخکښې به ئې د کتاب د داخلي موادو نه ازاله وشي يو غېر محتاط لُستونکي خو غلطې نتيجې ته رسېدې شي لېکن دا مشکل هيڅ يو محتاط لُستونکي ته نه شي راپېښېدې. د دېو غلط فهميو نه بغير په کتاب کښې داسې هيڅ شهادت نشته چې دا کتاب پرې د خوشحال بابا تصنيف ثابت کړې شي.

د دېو غلط فهميو په مقابله کښې د کتاب داخلي شهادت زيات اعتبار لري چې پرې نه صرف د دېو غلط فهميو ازاله کيږي بلکې ځنې نور داسې حقائق هم ترې څرگنديږي چې له هغو دا نتيجه ډېره په اسانه راوتلې شي چې "اخلاقنامه" د خوشحال بابا تصنيف نه ده.

ورومبې خبره چې هر يو محتاط لُستونکي لره پرې غور کول پکار دی دا ده چې آيا د خوشحال بابا هغه ژوند چې مونږ ترې د خوشحال بابا د کلام او د تاريخ مرصع د مطالعې په نتيجه کښې خبر يو هم هغسې دې لکه چې د "اخلاقنامه" مصنف ئې د خپل ځان په باره کښې وائي. د مثال په طور د "اخلاقنامه" مصنف د خپل ژوند د اولنې عهد په باره کښې چې څه ليکلي دي له هغه معلوميږي چې د کتاب د مصنف د پلار دا خواهش وه چې مصنف سبق ووائي علم حاصل کړي او د دې غرض دپاره ئې ده سره ډېر "شدت" کولو "تازيانې" ئې په ده سرې کړې او اخر د يو سړي په مشوره ئې هغه ته پرېښود. (دلته د کتاب بيان څه ناقص غندي دې) چې په خپل همت او دعا ئې چاره وکړي. دا وخت د مصنف عمر لس کاله وه چې دې د

گومبت په يوه جينۍ متين شو او:

د استاد مهر دعا وه

که د عشق د درد عطا وه

که د پلار هغه جفا وه

چې نې تل له ما غوغا وه

(بس خو) ورځې سواد خوان شوم

(پوه په راز) د هر ديوان شوم

يا مې شعر يا مې بنکار وه

چې مې زړه پرې گرفتار وه

تاريخ مرصع د خوشحال بابا د ابتدائي ژوند دوه واقعي ليکلي

دی لېکن له هغو دا نه څرگندېږي چې د خوشحال بابا والد محترم

هغوی سره څه شدت کولو نه چې پخپله خوشحال بابا د علم د

تحصيل په لړ کښې د خپل پلار د خفگان ذکر کړې دے. د دې په

مقابله کښې خوشحال بابا چې هر کله د خپل پلار ذکر کوی نو په ډېر

احترام نې نوم اخلي او د پلار د حکم په منلو فخر کوی لکه چې

واني:

چې د پلار په نصيحت نه کا ژغری

د هغه زويه دانه شه په مری

لکه مونږ د بابا زويه وو په نغته

اوس په دا دور له چا طمعه لرئ (ص. ۳۵۴)

د لسو کالو په عمر کښې د گومبت په جينۍ د مښېدو او د هغې

په نتيجه کښې د "سواد خوان" کېدو ترديد د خوشحال بابا له دې

شعره کیری.

په شل کاله کښې دېگ زما د شعر په اور بار شه

په دا دور مې پوخ کړو چې شپېته کاله مې تللی

دا قصیده خوشحال بابا په ۱۰۸۱ هـ کښې لیکلې ده. په دې

حساب د هغه د شعر ابتدا ۱۰۴۲ هـ یا ۱۰۴۳ هـ کښې کیری. چې د

هغه عمر شل کاله وه نه چې لس کاله لکه چې د کتاب مصنف وائی.

د اخلاقنامې مصنف د سواد خوان کېدو نه پس شعر او ښکار

سره د خپل شغف اظهار کوی. د دې په مقابله کښې د خوشحال بابا

بیان دا ده:

یو ساعت به مې په درس شل مې په ښکار وو

کله ښکار پرېښوم. د کسب د کمال

یعنې د عمر له ابتدا نه هغه په درس او ښکار مشغول وه دا وه چې

ښکار به ئې شل ساعته کولو او درس به ئې یو ساعت. بیا وائی:

د جهان تحصیل به کل واړه زما وه

که اخته نه وه د ښکار په اشتغال

(کلیات ص. ۵۴۰)

له دې شعره دا ښه واضحه کیری چې خوشحال بابا د تحصیل علم په

سلسله کښې صرف د ښکار شوق تکمیل ته فارغ نه کړو دا نه چې لکه

د اخلاقنامې د مصنف د هغه علم سره شوق په دې وجه نه وه چې:

ذات په ذات چې څوک عامی وی

تل پکښې پرته خامی وی

یا

چې اولاد د خان ډېر وی

په هغه کښې هور جاگیر وی

د خپل تحصیل علم په حقله د خوشحال بابا دا شعر د توجه وړ دے:

طبیعت مې عطائی نه د تحصیل دے

که خبر یم د املا په استعمال

د وروستی مصرعې نه لکه چې څرگندیری خوشحال بابا د املا په استعمال ښه خبر وه او د املا استعمال د عمر په ابتدا کښې زده کیری. دا حقیقت چې د خوشحال بابا هغه شعر سره وڅیرلے شی کوم کښې چې هغه د خپل شعر ابتدا د خپل عمر د شلم کال نه کوی نو دا ترې ثابتیری چې هغه د زده کړې په عمر کښې د خپل پلار دپاره هیڅ مسئله نه وه پیدا کړے دغسې د خوشحال بابا او د اخلاقنامې د مصنف تر منځه فرق بالکل جوت شی.

د اخلاقنامې د مصنف د ژوند نور حال خو له کتابه نه څرگندیری خو دومره ترې ضرور معلومیږی چې د هغه په خیال "ښکار افت د هر هنر دے" د دې په مقابله کښې هم په دغه نظم کښې پښې درې شعرونه ترې رانقل شو خوشحال بابا وائی:

غائب وتلی ږیره سپینه لا تر اوسه

باز په لاس ګرځم په غرونو په جبال

او له دې نه علاوه په "دستار نامه" کښې ښکار د هنر په حیثیت ستائی او د دستار د خاوند دپاره ئې ضروری ګڼی.

د خوشحال بابا او د اخلاقنامې د مصنف تر منځه د عقیدې اختلاف هم ډېر اهمیت لری. د خپلې عقیدې په حقله خوشحال بابا

وائی:

پښت په پښت راغله مسلمان محمدی یم
چار د چار یارانو سره وایه منم سمه
درست په دا پوهیږم چې څلور مذهبه حق دی
زه د حنفی مذهب دعوی لرم محکمه
(کلیات ص. ۵۶۰)

او

په سرو زرو کښې کمه د قدر نشته
صحابی د پیغمبر وایه سره زر دی
زه خوشحال خټک هغه سنی مذهب یم
چې یاران راباندې وایه برابر دی
(کلیات ص. ۳۵۵)

هم اصحاب ئې سکه ستوری د هدې دی
د هدې د لار نسیون کاندې نجوم دی
که خلاف ئې د اصحاب په منځ کښې وشي
د مفهومو کار هغه زده چې مفهوم دی
(کلیات ص. ۶۱۴)

د دې په مقابله کښې د اخلاقنامې د مصنف عقیده هم
ولولئ. د حضرت عثمان رضی الله عنه په منقبت کښې وائی:
د ده زړه له مکره خاص وه
که مکار وه عمرو عاص وه

عمرو عاص په مکاری
 په ملک ګډ کړ خوکاری
 په شامت د شامتیانو
 عثمان ووژي خوېشانو

د حضرت عمرو بن عاص رضی الله عنه په حقله دا عقیده د
 خوشحال بابا بیان کړې عقیدې سره چې مقابله کړې شی نو صفا
 ښکاری چې د خوشحال بابا او د اخلاقنامې د مصنف په تسنن او
 شیعیت کښې بُعدالمشرقین دے او دا د دې حقیقت واضحه ثبوت دے
 چې د اخلاق نامې مصنف خوشحال بابا نه دے.

د اخلاقنامې د مصنف شاعری د هغه د لوړې دعوي باوجود
 د ډېر ټیټ معیار شاعری ده. شاعرانه تصور، نازک خیالی او د الفاظو
 صحیح استعمال خو ډېره لویه خبره ده د اخلاقنامې د شاعر قافیې او
 وزن هم اکثر غلط دی د داسې غلطو امکان د خوشحال بابا ځنې نه
 شی کېدے. د قافیې د غلطیو یو څو مثالونه وګورئ:

لا دانه نه وی زوولے
 ده په نام وی د چا کښلے
 هم هغه وی بیا خوړلے
 چې په نام وی د چا کښلے
 یوه جن وه په ګمبت کښې
 شب چراغه وه په شب کښې
 دې هم مخې ته ور ووت
 د غلیم لښکر ئ وکوت

د وزن د غلطيو دپاره دا شعرونه ملاحظه کړئ:

بويه دا چې څوک بادشاه شی

د درست خلق نیک خواه شی

که خبر شي په هر دين کښې

کار د زنا دے په نفرين کښې

حال زما د زوم څه دے

په دولت موږ دے که نه دے

"اخلاقنامه" د اخلاق محسنی ترجمه ده او ښاغلی مؤلف

پخپله د دې رائي تائيد کوي چې د فارسي دا کتاب په دې موضوع د

اخلاق ناصري او اخلاق جلالی د علمی پایې نه ډېر کم دے. پخپله د

خوشحال بابا رائي هم دا ده. خوشحال بابا چې په يو شعر کښې په

کوم رنگ کښې د اخلاق ناصري ذکر کړے دے له هغه معلوميږي چې

په دې موضوع هغه له ټولو اوچت کتاب "اخلاق ناصري" گڼي لکه

چې وائي:

که اخلاق ناصري په ياد ووائي

په اخلاق کښې به ښه نه شي بداخلاق

د دومره ښه او اعلي کتاب په موجودگي کښې خوشحال بابا ولې د

اخلاق محسنی ترجمه ضروري نه گڼله او زوی يا زامنو ته ئې وصيت

کولو چې که ده دا کتاب ترجمه نه شو کړے نو دے يا دوی به ئې

وکړي. دا يو داسې سوال دے چې ځواب به ئې هغه څوک ورکوي چې

اخلاق نامه د خوشحال بابا تصنيف گڼي.

د اخلاقنامې د خوشحال بابا د نه کېدو په حقله يو لوئي

دلیل له هغه حکایت څرگندېږي چې د کتاب په ص ۱۲۷ د عفت له باب سره راوړې شوي دي. د دې حکایت په حقله د اخلاقنامې مرتب ښاغلي همېش ليکي:

”زما د وړاندې د اخلاق محسنی د چاپ نسخې د عفت په نهم باب کښې دا حکایت نشته د دې مطلب صفا څرگند دې چې دا حکایت د اخلاقنامې د ليکونکي طبعزاد دي. دا حکایت داسې شروع کېږي:

يو بادشاه د هندوستان وه

د تېمر د دودمان وه

نه چې بل شاه جهان وه

چې ثاني صاحب قران وه

د حکایت خلاصه دا ده چې د تېمور په خاندان کښې يو باچا وه چې شاه جهان نه وه بلکې يو بل بادشاه وه چې عياش او ناپاک وه او په دې وجه چې موقع پېښه شوه نو خپلو اميرانو له تخته ګوزاو کړو او زوی لره ئې په بند ورکړو. او په قېد کښې مړ شو. د خوشحال بابا تر ژونده بې د شاه جهان نه د تېموري باچاهانو په سلسله کښې بل کوم بادشاه له تخته کوز کړې شوي نه دي. تېموري سلسله په ۱۵۲۶ء کښې شروع کېږي او خوشحال بابا په ۱۶۸۹ء کښې وفات کېږي. ۱۵۳۰ء کښې بابر پخپل مرګ مړ شو ۱۵۵۶ء کښې همایون په يوه حادثه کښې وفات شو. دغسې اکبر او جهانګير هم پخپل مرګ په ترتيب په ۱۶۰۵ء او ۱۶۲۷ء کښې ومړل. د جهانګير د وفات نه پس شاه جهان بادشاه شو چې په ۱۶۵۸ء کښې معزول کړې شو او پس له

خو کاله ۱۶۶۶ء کښې په بند کښې ومړ. د اخلاقنامې مصنف پخپل حکایت کښې د اشتباه د رفع کولو دپاره دا وائی چې دې د کوم باچا حکایت بیانوی هغه شاه جهان نه وه نو ځکه دا وئېله شو چې دا واقعه د خوشحال بابا په ژوند کښې نه وه پېښه شوې. د اورنگ زېب د وفات نه پس د مغلو ډېر باچاهان له تخته لرې کړي شوي، پانده کړي شوي او وژلي شوي دي. د بهادر شاه ۱۷۰۷-۱۷۱۲ء د مرګ نه پس جهاندار شاه باچا شو خو د خپل وراره فرخ سیر له لاسه په ۱۷۱۳ء کښې له تخته لرې او وروستو مړ کړل شو. فرخ سیر په ۱۷۱۹ء کښې له تخته لرې کړي شو پوند کړي شو او په بند کښې ووژل شو. ۱۷۱۹ء کښې پرله پسې دوه دوه باچايان رفيع الدرجات او رفيع الدوله په تخت کښېناستل خو دواړه په خپل مرګ مړه شول. د رفيع الدوله نه پس روشن اختر د محمد شاه په نوم د ډيلي په تخت کښېناست او تر خپله مرګه (۱۷۴۸ء) باچا وه. د ده نه پس د ده خوښي احمد شاه باچا شو دې په ۱۷۵۴ء کښې له باچاهۍ لرې او پوند کړي شو او د ده په ځانې د جهاندار شاه زوى عالمګير دوېم په تخت کښېنوله شو په ۱۷۵۹ء کښې عالمګير دوېم قتل کړي شو او د ده په ځانې د ده زوڼي شاه عالم دوېم په تخت کښېنوله شو. د شاه عالم جانشين اکبر شاه ثاني وه چې په ۱۸۰۶ء کښې باچا شو او په ۱۸۳۷ء کښې ومړ او د ده په ځانې بهادر شاه دوېم باچا شو چې تر ۱۸۵۸ء باچا وه او بيا پېرنگيانو معزول کړو. له دې ټولې تذکرې نه مطلب دا وه چې که مونږ د حکایت روايت پسې خو نو حکایت کښې ذکر شوى باچا عالمګير دوېم وه چې د هغه د قتل نه پس د

هغه زوڼې باچا کړې شوي وه. يا که وراره د زوی قائم مقام وگڼو نو دا قتل شوي باچا جهاندار شاه وه چې د هغه متعلق خافي خان دا ليکي چې د ده د حکومت زمانه د ډمو او ډمانو د عروج زمانه وه. بهرکېف هرکله چې د خوشحال بابا تر ژونده د تېمور له دودمانه صرف پنځه باچاهان تېر شوي وو ځکه نو دا ذکر "د يو باچا د هندوستان وه" په الفاظو کښې ناممکن وه. بله دا چې که څوک دا ووايي چې دا خويوه افسانه وه ځکه په تاريخي معيار نې سنجول مناسب نه دی نو د دې په ځواب کښې دا کافي ده چې په داسې حال چې ليکونکي پخپله په داسې زمانه کښې تېر شوي دي چې د تېمور د دودمان دومره موده نه وه شوې چې افسانوي حيثيت اختيار کړي. نو ځکه دې ته مونږ افسانه نه شو وييلې او په دې دليل د اخلاقنامې دا حکايت د هغه زمانې سره تعلق لري چې د تاريخ په اصطلاح کښې ورته د وروستنيو مغلو زمانه وائي. چې د خوشحال بابا د مرگ نه پس ته شروع کيږي او صرف له دې حکايت نه دا ثابتيږي چې د اخلاق نامې ليکونکي د وروستنيو مغلو نه هم وروستو تېر شوي دي.

هر څو که د دې خبرې زما مقالې سره براه راست څه تعلق نشته چې اخلاقنامه چا ليکلې وه ولې د نورو تحقيق کونکيو د دلچسپۍ دپاره زه خپله رائي پېش کوم چې کېدې شي څوک ترې په مستقبل کښې څه فائده واخستلې شي. اخلاقنامه د خوشحال بابا د کتاب دستارنامې په حاشيه ليکلې شوې ده. د دستار نامې دا نسخه چې مکمله شوې وه نو هغه وخت "فتح علي خان" ژوندې وه ولې د اخلاقنامې د تکميل په وخت هم دغه فتح علي خان ته مرحوم وييلی

شوی دی. د اخلاقنامې اخری نوټ دا دے:

”جهت پاس خاطر عزیز و شریف محب العلم والعلماء اقبال
نشان فتح علی خان مرحوم. اخلاقنامه.“

د فتح علی خان د وفات نه پس د هغه له خاطره اخلاقنامه
مکمل کول غالباً چې هم د هغه د فرمائش نتیجه وه چې د اخلاقنامې
دویم مصنف ئې د کتاب په شلم باب کښې داسې ذکر کوی:

چې بابا فرمائش ماته

کړه وه نمائش ماته

پس له ما که زما زویه

چې قوت لرې دا بویه

تر څلوېښتو بابو پورې

دا کتاب کړه وبله پورې

ځکه نو چې ترکومه پورې بل واضح ثبوت نه وې پیدا شوه
زمونږ دپاره بې له دې بله لاره نشته چې اخلاقنامه د خوشحال بابا نه
بلکې د فتح علی خان مرحوم د زوی تصنیف وگڼو. زه په یقین نه شم
وئیلې خو شاید چې دا فتح علی خان د ټیږی د نوابانو د خاندان سره
تعلق لری ځکه چې ما د ټیږی د کتاب خانې په ځنو کتابونو د فتح
علی خان نوم لستې دے.

(مياشتنۍ مجله “پښتو” پښتو اکېډېمي پېښور یونیورسټي دسمبر ۱۹۸۲ء)

ورک خوے څنگه پېدا شه

د ښاغلی حبيب الله رفيع په سريزه او سمون د لنډۍ د اخون احمد صاحب سره منسوبه يوه وړه غنډې رساله په برنۍ نوم چاپ شوې ده. د دې رسالې په سريزه کښې ښاغلی رفيع ويلي دي چې "ډېره پم زړه پورې ده چې مونږ کولای شو د لنډې قصې ليکنې (شارټ سټوري) د فن له پلوه هم په دې قصه کښې د نننۍ قصه ليکنې لارې چارې په واضحه توگه ووينو." (ص ۲۳) هم په دې وجه ښاغلی رفيع له ما غښتنه کړې ده چې زه دې هم په دې باب له خپله رائي څرگنده کړم. (دا جمله داسې ليکلې شوې ده چې.. "موږ په دې باب له خپله رائي څرگنده کړم." پنځم کالم)

دا ځانې د شارټ سټوري (وړې قيصې) پخپله د څه مفصل بحث گنجائش نه لري ځکه نو زه به دا کوشش کوم چې د شارټ سټوري په ځانې په دې رساله کښې د ليکلې قيصې او شارټ سټوري ترمنځه څومره فرق دے او آيا د دې فرق په موجودگۍ کښې مونږ دې ته شارټ سټوري وييلې شو که نه؟ له ټولو نه اگاهو د قيصې د بيانولو انداز دے. دا قيصه چې په کومه طريقه شروع کېږي او په کومه طريقه مخ په وړاندې ځي هغه د لنډې قيصې انداز نه دے. لنډه قيصه کښې د قيصې ابتدا ناڅاپه او بغير له څه تمهیده شروع کېږي. د دې په مقابلې کښې تاسو د دې قصې ابتدائي کرښې ولولئ.

”واؤري يارانو نن به وکرم خو خبري
 د مهتر يوسف له حاله د يعقوب له دلگيري
 د دې قصي اخري کړنې دا دي:
 ”بيچاره احمد بيان په پښتو ووي

د صورت نيشته ئې په زير خېلو؟
 په وئيل ئې زړه ښه کائي

ولي دے په تورو سترگو مه وينمه
 چې دا بيان به لولي يا به ئې خوک اوري دا فقير يو گناه کار دے
 پس له مرگه ئې په نيکه دعا ډېر ډېر يادوي،،

بيا له خو کړښو جوتہ ده چې د قصي ليکونکي تمهيدی او تاکيدی
 بيان د قصي په سر او اخر کښې کوی چې د دې له کبله قصي د
 شارپ سټوري له چوکاټه ووځي.

دوېمه خبره د کردار نگاري سره تعلق لري په ټوله قصه کښې
 دا کوشش نه دے شوع چې کوم يو کردار د مکالمو يا بيانېدو په
 ذريعه د شارپ سټوري د کردار درجې ته رسولے شي. نو هر کله چې د
 شارپ سټوري دا عنصر هم په دې قصه کښې مفقود دے نو ځکه دا
 قصي د شارپ سټوري په هغه تعريف نه برابرېږي چې نقادانو د کردار
 په سلسله کښې د افسانې دپاره دا ضروري گڼلے دے.

له ديو نه هم اهمه خبره د قصي د صنف سره تعلق لري. وړه
 قصه د نثري ادب سره تعلق لري او که دا ثابته کړے شي چې د اخون
 احمد ليکلې دا قصه نثر نه دے نو بيا هډو د دې سوال نه پيدا کېږي
 چې دې ته دې افسانه ووييلے شي. اوس نو چې د اخون احمد صاحب

لیکلې قصې ته گورو نو د دې په درېو بیلو بیلو حصو کښې درې بیلې بیلې قافيې پکارولې شوی دی. ورومې حصه کښې جدایې، بې غمې، ناحقې، لویې وغېره الفاظ استعمال شوی دی چې که دغه عبارت د شعر په شان ولیکلې شی نو د نثر له تعریفه ووځي. دغسې په دوېمه حصه کښې همتونه، غمونه، ملکونه، دردونه او په درېمه حصه کښې کېړې، نازېړې، پوهېړې وغېره قافيې استعمال شوی دی. په دې لحاظ دا فن پاره نثر نه شی کېدای. او چې د نثر له مېدانه ووځي نو د افسانې له مېدانه پخپله خارجې شی. د اخون احمد صاحب سره منسوبه دا قصه په دې لحاظ هم افسانه نه ده چې دا په درېو حصو تقسیمه ده او هره حصه یې د شعر په شان مقطع لری یعنې دا درې مختلفې حصې په تمهیدي بیانونو راځنډلې شوی دی. داسې قصه چې بیلې بیلې حصې لری افسانه نه شی کېدلای. خو پورې چې زه دې قصې ته گورم نو زما په خیال دا یو داستان دے چې د اخون دروېزه د شعر په شان نظم کښې لیکلې شوه دے او درې داسې حصې لری چې ځان له خپلې قافيې لری. لکه چې مونږ د وروستیو داستانونو خصوصیت ګرځېدلې دے او یو لوڼې مثال یې د فیاض په هغه داستان کښې موجود دے چې د بهرام او گل اندامې په نوم په کلید افغانی کښې چاپ شوه او وروستو د پښتو اکېډمۍ له خوا د یو ځان له کتاب په جېټ چاپ شوه دے.

(اووه ورځنۍ هېواد پېښور ۱۶ ستمبر ۱۹۸۵ء)

د پښتو ورومبڼې افسانه نگار

تراوسه زمونږ د ټولو ادبي تاريخ ليکونکيو دا عقیده ده چې د پښتو ورومبڼې افسانه نگار مرحوم راحت زاخېلی (۱۸۸۷.۱۹۶۳ء) یا (۱۸۸۴.۱۹۶۳ء) وه. د افسانې په تاريخ او تنقید کار کونکيو ټولو نقادانو د ورومبڼې افسانې د لیک (یا شاید د چاپ) کال ۱۹۱۷ء ښیله ده. د محترمي س. ب. ب صاحبې رانې چې ماته د هغوی د خاندان د ځنو افرادو په ذریعه رارسیدلې ده دا ده چې ورومبڼې افسانه مرحوم ابوالمعانی میاں ازاد گل (۱۸۹۵.۱۹۵۰) لیکلې او چاپ کړې ده. هسې د یو اټکل له رویه د دې افسانې د چاپ کال ۱۹۱۰ء بیانېږي. دې ضمن کښې دا حقیقت زمونږ څه نه څه رهنمائی کوی چې په کوم وخت کښې ابوالمعانی ازاد گل مرحوم د یو لیکونکي په حیثیت تسلیمېدو تر هغه وخت کم از کم په هغه سطح استاذ راحت زاخېلی مرحوم نه وه تسلیم شوې او یو ثبوت ئې دا ده چې د "قصه خوانۍ" کښې د مرحوم میاں صاحب تخلیقات شامل شوی دی خو د راحت مرحوم د کتابت باوجود په دغه کتاب کښې د راحت صاحب په نوم څه شے (بغېر له یو نیم شعره) نه ده چاپ. بهرکېف زه دا حتمی ثبوت تر هغې نه شم گڼله تر څو چې ما د مرحوم میاں صاحب افسانه نه وی پیدا کړې او انشاء الله چې ډېر ژر به زه پښتون اولس ته د مرحوم افسانه پېش کړم شم. لېکن سره د دې که چېرې د مرحوم میاں صاحب افسانه راپېدا هم شی هغوی د پښتو ورومبڼې افسانه

نگار منل به گران وی خکه چې ما له ۱۹۱۰ء نه هم مخکې لیکلې شوې افسانې پیدا کړې دي او هغه افسانې راتلونکيو پانو کې گرانو لستونکيو ته پېش کوم.

ما د "قند" مردان په افسانه نمبر (۱۹۵۷ء) کې د افسانې د تاريخ په سلسله کې دا عرض کړه وه چې شايد د دنيا له ټولو نه ورومېنې افسانه د لوقا د انجيل هغه تمثيل ده چې د "فضول خرڅ هلك د قصې" په نامه مشهوره ده. دا تمثيل د "پېرابل اوده براډيگل سن" يا په ځنې انجيلونو کې د "پېرابل اوده لاسټ سن" (د ورک زوی قصه) په نامه د پنځلسم باب د يولسم ايت نه ۴۳ ايت راغلي ده. (البته هم د دغه ليک او چاپ د زاړه عهد د کتاب چې په ۱۸۹۰ء کې چاپ شوه د دې مترجم نوم رېورنډورتهنگټن جيوکس ده) نو په دې لحاظ خو ورومېنې افسانه په پښتو کې هم د دغې تمثيل ترجمه گڼل پکار دي. پښتو کې په ورومېنې ځل د انجيل ترجمه په ۱۸۱۸ء کې د سيرام پور پادريانو کړې وه چې اوس هيچرته نه شي موندل. په دغه ترجمه د پښتو لوڼې محسن مېجر راوړتې ډېر سخت تنقيد کړه ده. د دې وائي "د سيرام پور د پادريانو له خوا په ۱۸۱۸ء کې شوې د نوې عهد نامې نام نهاده ترجمه دغو مقدسو تحريراتو سره ډېر کم تعلق او مشابهت لري. په حقيقت کې د دغه ترجمې لستل ډېر دردونکې امر ده." (گرامر او د افغان لېنگويج مقدمه ص ۴۳)

محترم قاضي محمد يوسف فاروقي په خپلو قلمي ياداشتونو کې ويلي دي چې د انجيل مقدس يوه ترجمه راوړتې او بله رېورينډ

لهونتال ڪري وه ولي ڌ افسوس خبره دا ده چي مونڙ ته اوس دا پته هم نه لڳي چي ڌ راورتي او لهونتال ترجمه شوي انجيلونه كوم يو دي او ڪله چاپ شوي دي. البته ما سره چي ڌ نوي عهد ڌ ڪتاب ڪومه نسخه ده هغه په ۱۸۹۹ء (۱۳۰۶ هجري) ڪنبي چاپ شوي ده او ڌ دغه نسخي په باره ڪنبي معلومات شته چي دا رپورنڊورتنهگتن جيوكس او تي جي لي مهر ليڪلي ده. خڪه نو دا خو وٺيل شو چي ڌ لوقا ڌ انجيل ذڪر شوءِ تمثيل (چي زما په خيال ڌ افساني تعريف پرې پوره پوره راخي) په ۱۸۱۸ء او په ۱۸۸۹ء ڪنبي چاپ شوءِ وه خو په قطعيت سره دا نه شو وٺيل چي ورومبي افسانه نگار خوک وه. البته ڌ دغي تمثيل ڌ ترجمه ڪونڪي په حيثيت ڌ سيرام پور پادري، ايج جي راورتي لهونتال تهامس جان لي مهر او ورتنهگتن جيوكس ته اشاره ڪولي شو. خو دا ڌ پڻتو ورومبي افسانه نه بلڪي پڻتو ڪنبي ڌ دنيا ڌ ورومبي افساني ترجمه شوه او ٽڪنيڪي لحاظ سره ڌ دي ليڪونڪي هم ڌ پڻتو ورومبي افسانه نگار نه شه.

زه چي اوس ڪوم افسانه نگار متعارف ڪول غواڙم ڌ هغه نوم جي لوريمر ده. چي په پڻتو ڪنبي ڌ ”لرم پيرنگي“ په نامه مشهور ده او خپل خان ته ئي هم ڏهر په فخر ”لرم پيرنگي“ ليڪل ده. ڌ ده په باره ڪنبي صرف دومره معلومات په گتو راغلي دي چي دي يو آئي سي ايس افسر وه چي په ۱۸۹۷ء ۹۸ء ڪنبي ٽوچي فيلڊ فورس سره متعلق وه او په ۱۸۹۸ء ۹۹ء ڪنبي ڌ شمالي وزيرستان پولٽيڪل افسر وه. ۱۹۰۰-۱ ڪنبي ڌ محسودو پلاڪڙ افسر وه په ۱۹۰۱ء ڪنبي دي ڌ جنوبي وزيرستان پولٽيڪل افسر وه او ۱۹۰۲ء

کڻي ئي بيا شمالي وزيرستان کڻي ڌ پولٽيڪل افسر پھ حبثيت تقرر وشھ او ليم پيرنگي ڌ وزيرو ڌ پڻتو پھ بارھ کڻي يو ڪتاب ڌ آءِ ڊڪشنري او وزيری لڻگوڻج“ پھ نامہ ليکله دے. دا ڪتاب پھ فروري ۱۹۰۲ء کڻي لھ کلڪتي چاپ شھ او دا قياس ڪوله شو چي ڌ دي ڪتاب مندرجات پھ ۱۹۰۱ء کڻي مڪمل شوي وو خڪه چي ڌ ڪتاب ڪمپوز ڪول او بيا نھي پروف ريڊنگ ڪول او ڌ وزيرستان او کلڪتي تر منڃھ دي ڪتاب تھ ڌ اخري شڪل ورڪولو دا ڪار ڌ ۱۹۰۲ء پھ دوه مياشتو کڻي ممڪن نه وه.

آءِ ڊڪشنري او وزيری لڻگوڻج“ کڻي دوه افساني ھم شاملې دي. دھو دوه افسانو کڻي يوه خو ھم ھغھ ڌ لوقا ڌ انجيل ڌ ورڪ زوئي قصه (ڌ فضول خرڇ هلڪ دھ) او دوپمہ يوه طنزيہ افسانہ دھ او خڪه دا دعويٰ پھ يقين سرھ ڪھڊے شي چي ڌ پڻتو وڍومبي افسانہ ڌ دي صدي پھ سر کڻي ليم پيرنگي (جے جي لوريمر) ليکلي دھ چي ڌ اشاعت ڪال ئي ۱۹۰۲ء دے.

دغھ دواړه افساني گرانو لُستونکيو تھ ڌ پېش ڪولو سعادت حاصله. اول دغھ افساني ڌ وزيرو پھ لهجه کڻي ليکله شوي دي او بيا ورپسي پھ مشرقي لهجه کڻي اڍوله شوي دي.

دا خبره ڊپر زيات اهميت لري چي نورو انگريزانو مستشرقينو ڌ خپلو مطبوعاتو پھ سلسله کڻي لھ خپلو منشيانو نه مدد اخستے دے. مثلاً ايڇ جي راورٿي ڌ حضرت مولوي محمد اسماعيل صاحب او حضرت مولوي احمد صاحب نه او هيوز لھ منشي احمد جان مرحوم خني ٻنھ ڪافي مدد اخستے دے او دواړو فاضلو مستشرقينو ڌ دي

حقیقت اعتراف هم کړه دے خو په ۱۹۰۲ء کښې د دې خبرې بالکل امکان نه شو کېدے چې لړم پېرنګی ته داسې وزیر منشی حاصل شوے وے چې په انګرېزي هم پوهېدے. ځکه نو قوی امکان دا دے چې دا افسانې او د دې کتاب مندرجات د لړم پېرنګی له قلمه وتی دی.

(روزنامه "انقلاب" پېښور میاشتني ایډیشن ۱ مارچ ۱۹۸۶ء)

د عبدالقادر خان خټک شاعری

عبدالقادر خان د خوشحال بابا د اولاد په فهرست کښې په لسم نمبر راځي. د دې زر درې شپېته کال د لوڼې اختر د میاشتي په پنځویستم تاریخ زیږېدلې وه او عبدالقادر خان نه ئې د ابجدو په حساب د پیدائش کال راووخی. په دې لحاظ چا چې د ده د پیدائش بل کوم کال لیکلې د محض د اټکل او اندازې نه ئې کار اخستې دے.

د خوشحال بابا په اولاد کښې چې د چا دیوان مخکښې چاپ شوے وه هغه هم د عبدالقادر خان وه په دې لحاظ په دې خاندان کښې د خوشحال بابا نه پس له ټولو نه زیات مشهور او معروف شاعر هم دے دے. د عبدالقادر خان دیوان تر اوسه درې ځله چاپ شوے دے. یو ځل له قندهاره او دوه ځله له پېښور چاپ شوے، وروسته دیوان د "حقیقه خټک" نوم لری حالانکې ورومبې ځل چاپ شوی دیوانونه ئې هم د "دیوان" نوم لری. ځکه نو دا قیاس کېدے شی چې د عبدالقادر خان دیوان د "حقیقه خټک" په نامه چاپ کول د پټې خزانې د اثر د لاندې شوی دی.

د عبدالقادر خان ذکر خوشحال بابا د پېرو ځایونو کښې کړے دے. د نوښار د کوټ په جنگ کښې د عبدالقادر خان د شمولیت شهادت لرو او هم دغسې د دې خبرې هم تحریری شهادت شته چې عبدالقادر خان د ګومبت په جنگ کښې پلار سره شامل وه او دې

جنگ کښې زخمی شوه هم وه.

د عبدالقادر خان په دیوان کښې د هغه دور د مختلفو
واقعاتو ذکر هم شته چې دا ترې ثابتیری چې عبدالقادر خان د خپل
دور په سیاسي او عمراني پېښو کښې ښه دلچسپي لرله. د خپل عظیم
معاصر شاعر رحمان بابا ذکر په دې شعر کښې کوی:

زه خټک د یار په غم تازه تازه شوم

غوريه خپل رحمان که شمه ورځنې سترې

هم دغسې په هغه مشهوره قصیده کښې چې مطلع ئې ده:

دا کارونه چې نن ګانده عیانی دی

هیڅ په خوا په خاطر نه وو اسمانی دی

د گل خان جمال خان د هغه واقعي طرف ته اشاره کوی چې رحمان بابا
او حمید مومند هم پرې نظمونه لیکلي دي.

د عبدالقادر خان په شاعري لکه د هغه د خاندان د نورو
شاعرانو د خوشحال بابا د شاعري ډېر زیات اثر ده. او شاید هم د
دې اثر یوه نتیجه دا هم ده چې عبدالقادر خان نه صرف د خوشحال
بابا په زمکه کښې غزلې لیکلي دي بلکې په خپلو موضوعاتو کښې
ئې هم د خپل پلار تقلید او پیروی کړې ده. د دې سره سره په خپل
کلام کښې اکثره د خوشحال بابا ذکر هم کوی مثلاً:

دا غزل ځواب د خان د هغه غزل کیږي

خدائي له خپله یاره نه هیڅ یار مه بیلوه

دا غزل په پښتو ژبه چې بیان عبدالقادر کړه

دروغون یم که بې خانه وائی بل یو پښتون هسې

خان خوږه کړه تر پارسی عبدالقادره
 که پخوا وه ترخه ژبه د پښتو
 تر شکرو نه دی کم عبدالقادره
 تر نباتو که خواږه وئیلی خان دی

د شاعری د موضوعاتو په تناسب عبدالقادر خان که هر څو
 کم وئیل کړی دی او د هغه دیوان دومره ضخیم نه دے څومره چې د
 خوشحال بابا دے خو سره د دې هم د "غم جانان" د ذکر نه پس چې
 عبدالقادر خان کومو موضوعاتو ته اهمیت ورکړے دے هغو کښې ئې
 د سیاست په باره کښې د خپل پلار د رائي تائید کړے دے:

پښتانه کوته اندېش دی
 سود غلیم ته زیان د خوېش دی
 نوښدارو پکښې نایاب دی
 واړه زهر واړه نېش دی
 حریصان طامع وړ سترگی
 په بد خوئی مالگه د رېش دی

دې قصیده کښې عبدالقادر خان خټک چې د خپلې زمانې په حالاتو
 کوم تنقید کړے دے له هغې معلومیږي چې د خپل دور معاشرې سره
 عبدالقادر خان لکه د هر لوڼې فنکار واضح اختلافات لرل او د خپل
 کلام په ذریعه ئې د دې معاشرې تور اړخونه څرگندول خپل فرض ګڼل.
 تصوف د مشرقی شاعری او خاص طور سره د غزل یوه ډېره
 مشهوره روایتی موضوع ده. زمونږ په شاعری کښې د ارزاني،
 مخلص، میرزا، خوشحال بابا او رحمان بابا په شاعری کښې د تصوف

یوه ډېره لویه حصه ده. زمونږ دا ټول لوئی شاعران د تصوف د یو مشهور مکتب وحدت الوجود سره تعلق لری. خو د دوی په مقابله کښې عبدالقادر خان شاید چې د پښتو ورومېنې شاعر دے چې د وحدت الشهود نظریه ئې په خپله شاعرۍ کښې راځانې کړې ده. د دې وجه دا ده چې د عبدالقادر خان تعلق سعدی لاهوری سره وه چې د حضرت آدم بنوری مرید وه او پخپله حضرت آدم بنوری د حضرت مجدد الف ثانی شاگرد او خلیفه وه. د حضرت مجدد الف ثانی له ټولو نه لویه عطیه د تصوف دنیا ته د وحدت الشهود نظریه ده او عبدالقادر خان په خپله شاعرۍ کښې هم دا نظریه ځانې کړې ده. دا شعرونه ئې خاص طور سره د غور قابل دی:

دلبر مخ راته ښئی په هر آئین کښې

گاه په تور کښې جلوه گر شی گاه په سپین کښې

کله کله په ترسا کښې مخ څرگند کا

د صنعان په دود ئې وران کاندې په دین کښې

په هر څه کښې گوره یار عبدالقادره

که دې نشته شک گمان په خپل یقین کښې

دا صمی ده چې د خوشحال بابا له یوه شعره:

په هر څه کښې ننداره د هغه مخ کړم

چې له ډېرې پېداثییه ناپدید شه

د وحدت الوجود استنباط کېدے شی لکه چې پښتو ادب سره دلچسپی لرونکیو ته معلومه ده د خوشحال بابا په هم دې شعر د دې زمانې مشهور وحدت الوجودی غزل لیکونکی امیر حمزه خان شنواری مفصل

بحث په خپل کتاب کښې کړې دے او دا ئې ترې د ثابتولو کوشش
کړې دے چې خوشحال بابا وحدت الوجودی نظریه لرله.
هم دغسې دا شعرونه:

خو خبر نه دے وگړې له دې رازه
گڼه بیل حقیقت نه دے له منجازه
عارفان چې له خودیه خان خالی کړه
تسبیح اوری د شپېلۍ د اوازه

هم د هغه د تصوف په سلسله کښې د مثال په طور پېش کېدے شی.
خودرحمی Self Pity هم زمونږ د غزل یو نمایان روایت دے او
خومره خومره چې دا خودرحمی په کوم شاعر کښې زیاته وی دومره د
هغه به کلام کښې سوز او په نتیجه کښې ئې اثر زیات وی. د
عبدالقادر خان غزل کښې دا عنصر ډېر زیات او ډېر زورور دے.

تا خوږ کړې یم هم ته به مې دارو کړې
بې له تا به و نور چا وته فریاد کړم
تور لوگي د خلې اوښې د سترگو سرې
دواړه په دا حال باندې گواهان لرم
یو ساعت ئې خوشحالی اندوه وی عمر
اشنائی دې هیڅوک نه کاندې که ښه کا
چې قلم د جدایی زما واهه شه

په ژړا مې سترگې سرې کړې و شبنم ته
د کلام د اندرونی خوښو د دې مختصرې غنډې جائزې نه پس
د عبدالقادر خان د شاعرۍ خارجی محاسنو ته چې نظر وکړو نو

راڅرگنديږي چې عبدالقادر خان په هغو شاعرانو کښې دے چې شعوري کوشش ئې په دې غرض کړے دے چې د پښتو شاعري لمن وسيعه کړي. په دې لړ کښې هغه نه صرف مختلفو اصنافو کښې شاعري کړې ده بلکې په مختلفو ژبو کښې ئې هم شاعري کړې ده. د فارسي شاعري اندازه ئې له دې غزله کېدے شي:

چو زلف عنبرين را پيچ و خم کړدی کرم کړدی
 دلم را از سر نو بند غم کړدی کرم کړدی
 چو بکښودی نقاب از رخ نمودی عارض زيبا
 شب اندوه ما را صبحدم کړدی کرم کړدی
 خو له دې علاوه هغه د دوه ژبو شاعري (ذواللغتين) هم کړې ده. مثالونه ئې دا دي:
 د پښتو او عربي غزل:

مخ په هر لوري جلوه گر دے د يار
 ابصروا ابصروا اولی الابصار
 بې محابا راکړه کېږدے قدم
 ليس فی الدار غيرنا ديار
 د پښتو او فارسي غزل:
 زړه مې هرگور و له هجرانه افکار
 شکر حق را که باز آمد يار
 سروه سر کوز له انفعال کاندې
 چون خرامد به سوئے باغ نگار

د غزل نه علاوه د عبدالقادر خان اوږده نظمونه هم شته چې يوه اوږده
مثنوی پکښې د يوسف زليخا د مشهورې مثنوی ترجمه ده. دا ترجمه
عبدالقادر خان په يولس سوه دولس کښې مکمله کړې ده. ترجمه په
اته سېلابيز بحر کښې ده. د دې مثنوی ورومبې څو شعرونه د نمونې
په طور داسې دي.

دا قصه اول تازی وه

په تازی نې اغازی وه

په فارسي کړه فارسيانو

نظم نثر سخن دانو

ما هم بيله ترې حصه کړه

په پښتو مې دا قصه کړه

ما شیرين بحر خفيف کړه

بې خوابه مې حریف کړه

برنهاره وورن او راوړتی د دې مثنوی حصې په خپلو منتخباتو کښې
راوړی دی او بیلې هم چاپ شوی دی.

د دې نه علاوه عبدالحی حبیبي مرحوم د "نصیحت نامه" او
"خلوېښت حدیث" په نومونو د بیلو بیلو مثنویو نسبت هم عبدالقادر
خان ته کړې ده خو لا تراوسه دا مثنوی چاپ شوی نه دی.

د نظم نه علاوه عبدالقادر خان پښتو نثر هم سپک کړې ده.
د گلستان پښتو ترجمه نې د ګلدسته په نامه لیکلې ده چې یو لوڼې
خصوصیت نې دا ده چې نثر نې په نثر او نظم نې په نظم کښې
ترجمه شوې ده. دا عظیمه فن پاره پښتو اکېډیمي چاپ کړې ده. له

دي نه مخکښې ئې راورتي گلشن روه کښې منتخبې حصې هم چاپ کړې دي.

د راورتي وېنا ده چې عبدالقادر خان شپېته کتابونه ليکلي وو خو لکه د خوشحال بابا د ده هم د نورو کتابونو پته نه لگي. راورتي د ده د مرگ په باره کښې دا روايت هم بيان کړې دے چې د خپل وراره افضل خان وژلې وه ځکه چې عبدالقادر خان د ده سرداري نه منله. والله اعلم بالصواب.

(درې مياشتنۍ کتابي سلسله مرکه مردان اوله کړۍ نومبر ۱۹۸۹ء)

ادب کښې شخصیت

د انسان او نورو حیواناتو تر مینځه د فرقونو په سلسله کښې د مختلفو علمونو سره د تعلق لرونکیو مختلف خیالات او نظریات دی. د معاشرتي علومو په مېدان کښې د کار کونکیو په خیال کښې د انسان او د حیواناتو تر مینځه فرق دا ده چې انسان یو معاشرتي ځناور ده. او نور ځناوران د معاشرتي شعور نه محروم دي. د سیاسیاتو د علم سره د متعلقو حکیمانو او مفکرانو په نظر کښې انسان یو سیاسي ځناور ده چې د خپل سیاسي شعور په نتیجه کښې د خپل ځان په شان مخلوق دپاره څه داسې سیاسي قاعدې او قانونونه جوړوي چې د هغو په نتیجه کښې د خپل ځان په شان شعور لرونکیو له ذهنی او روحانی خوشحالی او مسرت پیدا کوي. او د ذهنی او روحانی مسرتونو په نتیجه کښې د مادي مسرت د حصول کوشش کوي.

هم دغسې د فنون لطیفه سره تعلق لرونکي انسان حیوان ناطق یعنې خبرې کوونکي حیوان گڼي. او هم دغه خبرې دی چې د ادب په معنو کښې د یوې اصطلاح په صورت استعمالیږي. خوشحال بابا وائي چې :

د خبرو ملک مې فتح په سمند کړه

نو د خبرو نه مطلب ئې ادب وی. دغسې د خبرو د اقلیم نه مراد "اقلیم سخن" وی او عجیبه حسن اتفاق دا ده چې په فارسي کښې هم د

سخن او سخنوری اصطلاح د شاعری او ادب دپاره مخصوص شوې ده حالانکې د پښتو په شان فارسي کښې هم د سخن اصل معنی "خبره" ده. خو هرکله چې د حیوان ناطق خاصیت خبرې او سخن گوښې گڼلې شوه ځکه نو دې اصطلاح رواج بیا موندلو.

دې ته هم حسن اتفاق ووايي چې په عربي کښې که یو خوا خبرو ته کلام وائي نو بل خوا شاعری هم، هم په دغه نوم نوملې شي. بلکې په ادبي اصطلاح کښې د شاعری تعریف "کلام موزون" گڼلې شي.

دا اوږده خبره ما دې دپاره عرض کړه چې لکه څنگه خبرې، سخن گوښې او کلام د انسان هغه خاصه ده چې هغه پرې له نورو حیواناتو نه ممتاز کیږي دغسې د معاشرتي حیوان په حيث هغه په فطري ډول مجبور دے چې په معاشره او جامعه کښې خپله خبره وکړي او د بل خبره واورې او د دې خبرې کولو او خبرې اورېدو چل ته د یو اسان تعریف مطابق مونږ ادب وئیلې شو.

هر حیوان ناطق چې د خبرو کولو داسې چل زده کړی چې هغه خپله خبره په غوره طریقه بل حیوان ناطق ته ورسوي نو دے تر دغسې درجې ادب پیدا کوي. هم دغسې هر حیوان ناطق د بل حیوان ناطق په خبره د پوهېدو کوشش شروع کړي. او دې کوشش کښې تر دومره حده کامیاب شي چې د شوې خبرې ټول تفصیلات د خپلې پوهې په گرفت کښې راوړي نو د داسې عمل تکرار د ادب پیدا کولو باعث وگرځي او چې د صدیو د مشق نه پس دا "زباني ادب" د لیک جامه واغندې نو تحریري ادب مینځ ته راشي او فنون لطیفه کښې د یو فن اضافه وشي.

د ادبی تنقید پوهان په دې خبره متفق دی چې د ادب د پیدائش یوه وجه دا هم ده چې معاشرتی حیوان په خپله معاشره کښې د نورو معاشرتی حیواناتو له ژونده ځان خبرول غښتل. داسې د ژوند په سر بنده دروازه کښې د خپل سر بوسولو او د تلاش دې عمل نه ورو ورو ادب او شاعری راوځپگېده او ترقی ئې داسې وموندله چې هغو کومر معاشرتی حیواناتو چې دا کار نه شو کولې هغوی د خپلو هم جنسو له دې خبرو او ډېره موده وروستو له لیکلو نه هم هغه خوند اخستل شروع کړه کوم چې د دوی هم جنسو د نورو هم جنسو د ژوند په کوټو کښې د سر بوسولو نه اخستل. په دې خبره چې لږ ښه ژور غور وکړو نو دا راته واضحه شی چې د یو شخصیت له خوا د بل شخصیت په ژوند خبرېدل، دا معلومات نورو ته رسول او بیا د نورو له خوا له دې معلوماتو نه خوند اخستل په اصل کښې د ادب پیداکېدو او د ادب د رواج موندلو رښتینې بنیاد ده. خو دا خبره به لږه په تفصیل کول غواړی.

(درې میاشتني کتابي سلسله مرکه مردان (مقاله نمبر) جنوری ۱۹۹۰ء)

د معزالله خان په باره کښې د ځنې تاریخي غلطیو ازاله

تر اوسه د معزالله خان مومند د دیوان درې ایډیشنونه چاپ شوي دي. ورومۍ ایډیشن ښاغلی همېش خلیل په اکتوبر ۱۹۵۷ء، کښې چاپ کړه. دوېم ایډیشن پښتو اکېډیمۍ د ښاغلي خیال بخاری د مقدمې سره په اګست ۱۹۵۸ء، کښې چاپ کړو او درېم ایډیشن ئې بیا ښاغلی همېش خلیل (سره د اضافې) په دوېم ځل په جنوري ۱۹۶۱ء، کښې شائع کړه.

د کتاب ورومۍ ایډیشن زما له نظره نه د تېر شوې او نه اوس چرته پیدا کېږي چې دا اندازه ترې ولگولې شي چې ښاغلی همېش د ورومۍ ایډیشن په مقدمه کښې څه وئيلي وو خو د دوی د دوېم ایډیشن او د اکېډیمۍ د ایډیشن په مقدمو کښې چې څه لیکلي شوي دي هغو کښې ځنې خبرې داسې دي چې زما په خیال تاریخي لحاظ سره صحیح نه دي او زه ځکه په دې مختصره مقاله کښې دا کوشش کول غواړم چې د دغو غلطیو اصلاح وشي.

ورومۍ تاریخي غلطۍ زما په نزد د دواړو محترمو لیکونکیو نه دا شوې ده چې د دوی په خیال د اربابۍ خطاب به حکومت ورکولو.

”.... خو شاهجهان باچا د معزالله خان پلار او تره (عبدالله خان او محب الله خان) له رسماً د اربابۍ منصب ورکړ.“ (د اکېډیمۍ

ایډیشن د مقدمې ص ۹)

کوم وخت چې شاهجهان بادشاه د ملکي نظام بېره چلوله نو د خپلې عامې پالیسۍ ماتحت ئې د پښتونخوا د ځنو علاقو پښتانه مشران د اربابۍ په خطاب د عزت بخشی نه علاوه د خپل مقصد د پوره کولو په غرض د هغو د هر قسمه حوصله افزائی هم وکړه. (هم داسې) هغه سلسله کښې شاهجهان بادشاه د باړې د مومندو د انتظام او مغلی حکومت د وفادارۍ شرف یعنی د اربابۍ خطاب عبدالله خان او محب الله خان ته په مساوی حصه ورکړه. (د ښاغلي همېش مرتب کړۍ دویم ایډیشن مقدمه ص. ب)

حالانکې دا یو داسې حقیقت ده چې هیڅ دلیل ته احتیاج نه لری چې ارباب د خلیو مومندو داؤدزیو او کاسیانو د خانانو موروثی لقب ده. که چېرې د اربابۍ خطاب د حکومت له خوا عطا کېده نو اول خوبه ئې د مغلو په سرکاری کاغذونو کښې ذکر وه او بیا دا چې د غوریا خېلو او کاسیانو نه بغیر بل کوم منصب دار ته به هم دا خطاب چېرې خو ورکړه شوه و. د ۱۵۲۶ء نه تر ۱۸۵۷ء پورې د یو مغل باچا له خوا چاته د اربابۍ خطاب نه ده ورکړه شوه ځکه نو دا یوه داسې غلطۍ ده چې دواړو ښاغلیو لیکونکیو (همېش خلیل او خیال بخاری) په شریکه کړې او څه تاریخی بنیاد نه لری.

له دغې نه هم زیاته لویه غلطۍ هم دغو اقتباساتو کښې دا شوې ده چې د ښاغلیو لیکونکیو په خیال د معزالله خان پلار او تره (عبدالله خان او محب الله خان) ته د اربابۍ خطاب شاهجهان ورکړه

دواړو محترمو ليکونکيو چې پخپلو مقدمو کښې د معزالله خان مومند کومه شجره د نسب ورکړې ده د هغې مطابق معزالله خان د عبدالله خان، عبدالله خان د محمد خان او محمد خان د مستجاب خان زوڼې وه. مستجاب خان بغېر له څه شک و شېبې په خېبر کښې د محمد امين خان د شکست (۱۰۸۳ هجري) نه پس ته شهيد کړه شوه وه. د مستجاب د شهادت په وخت کښې اورنگ زېب د هندوستان شهنشاه وه. ځکه نو که تخيل لکه د رېر هم راکښه شې نو دا څوک نه شی وئيلې چې نیکه خو دې د اورنگزېب په زمانه کښ شهيد کېږي او نمسه دې ئې د شاهجهان باچا نه خطاب وصولوي. (دا ياد ساتل پکار دی چې شاهجهان ۱۰۲۶ هجري قمری کښې په تخت ناست وه او ۱۰۶۸ هجري قمری کښې وفات شوه وه).

دې غلطۍ سره تړلې يوه بله غلطۍ د اکېډيمۍ د ايډيشن مقدمه نگار ښاغلی خيال بخاری دا کړې ده چې د دوی د "اړتاوکې اندازې" مطابق معزالله خان مومند په ۱۰۸۵ هجري کښې پېدا شوه وه لکه چې د مخه ذکر وشه د معزالله خان غرنیکه مستجاب خان په ۱۰۸۳ هجري کښې شهيد شوه وه. په دې لحاظ د معزالله خان پېدائش په ۱۰۸۵ هجري کښې که ناممکن نه دے نو انتهای غېر اغلب ضرور دے. ځکه چې که مونږ دا ومنو چې معزالله خان په ۱۰۸۳ هجري کښې پېدا شوه وه نو په ډېره لنډه اندازه د هغه غرنیکه به د هغه نه سل کاله اگاهاو پېدا شوه وی. په دې حساب د مستجاب خان مومند د پېدائش نېټه ۹۸۳ هجري کېږي او دا د هغو ټولو اندازو برخلاف ده چې د تاريخ له مختلفو واقعاتو نه د مستجاب

د ژوند په حقله لگېدے شی.

خدانې خبر چې ولې خو د دیوان دواړو مقدمه لیکونکیو په تقریباً یو شان الفاظو کښې دا دعویٰ کړې ده چې د معزالله خان خاندان یعنې د لنډۍ اربابان د هر حکومت "وفادار" پاتې شوی دی حالانکې دا خبره په دومره عمومي ډول صریحاً غلطه ده.

دواړو محترمو لیکونکیو د پېرنگي د دور د ځنې افسرانو د لیکونو په بنا دا دعویٰ کړې ده چې اربابانو تل (یعنې تل) د وخت د حکومت مرسته کړې ده. حالانکې حقیقت دا دے چې مغلو مستجاب په سیاسي بنیاد شهید کړے وه او خوشحال بابا له یوه نه زیاتو ځایونو کښې دا منلې ده.

د ۱۶۳۰ء په مشهور قومي تحریک کښې مومند د پښتنو د لښکر سره وو. (وگورئ تاریخ مرصع ص. ۱۱۳ قلمی ص. ۱۷۳ نوټ ۲) د سیکانو برخلاف جدوجهد کښې د ارباب رحمت الله خان او احمد خان ټول جائداد ضبط کړے شه. د سردار یار محمد د لاسه د ارباب ارسلان خان د جائداد ضبطی او د هغه گرفتاری دا ټولې خبرې په دې باب له کافی شهادت دے چې که یو خوا د اربابانو د خاندان ځنې خلقو د حکومت مرسته کړې ده نو بله خوا داسې نران اربابان هم وو چې د پښتانه په ننگ ولاړ وو.

پاتې شوه دا خبره چې اربابانو د سیکانو برخلاف د پېرنگیانو ملگرتیا کړې ده نو نه خو دا د شرم خبره وه او نه ئې زه تردید کوم. اصل خبره دا وه چې د سیکانو په دور کښې په پښتنو او خاص طور سره په لویو کورنیو دومره ظلمونه شوی وو چې هغوی د سیکانو

برخلاف جدوجهد کښې سرو کافرو سره هم په ملگرتيا مجبور شوی وو او د تاريخ پشاور په حواله چې کوم دستاويزی ثبوتونه ښاغلیو مقدمه لیکونکیو پېش کړی دی له هغو صرف دا ثابتیږي چې اربابان هم لکه د نورو پښتنو د سیکانو د ظلم برخلاف د هر چا سره د ملگرتيا دپاره تیار وو او په دې لړ کښې نې خپلې ذمه واری ښه په نره پوره کړی دی.

د معزالله خان مومند په باره کښې بله تاریخی غلط فهمی د ښاغلی عبدالحلیم اثر افغانی له هغه بیانه پیدا کیږي چې د خپل کتاب "روحانی رابطه او روحانی تړون" په ص. ۷۷۶ نې کړې دے او چې پکښې نې ونیلی دی چې معزالله خان د سربند (سنگو سربند) اوسېدونکې وه لکه چې هر چا ته معلومه ده سربند د خلیلو کلي دے او تر څو چې ډېر دروند ثبوت نه وی پېش شوه د مومندو د اربابانو د خلیلو په علاقه کښې اوسېدل ډېر غېر اغلب دی او هر کله چې ښاغلی اثر د خپل عادت سره سم دې لړ کښې څه ثبوت نه دے پېش کړې نو مونږ نې دا دعویٰ نه شو منلې چې ارباب معزالله خان مومند د سنگو سربند وه.

خاص طور سره په داسې صورت کښې چې د اکېډیمي د ایډیشن د مقدمې په ص ۸ باندې د دې خبرې دستاويزی ثبوت هم شته چې معزالله خان د کوټله مستجاب (چې وروستو نې نوم کوټله محسن خان شه) اوسېدونکې دے. دا هیڅ کله د منلو خبره نه ده چې ارباب معزالله خان مومند د سنگو سربند وه.

(درې میاشتې "جرس" کراچی جنوری تا مارچ ۱۹۹۱ء)

اکبر زمينداورى

د اکبر زمينداورى پېژندگلو په ورومې ځل مونږ سره ښاغلی عبدالحی حبيبي مرحوم د "پښتانه شعراء لومړی ټوک" په ذريعه په ۱۳۲۰ هـ ش (۱۹۴۱ء) کښې کړې وه. د حبيبي مرحوم د نورو انکشافاتو غنډې د هغوی دا انکشاف هم بغير له څه بحثه ومنلې ش او هيچا پرې د څه اضافې کولو کوشش ونه کړه. حبيبي مرحوم زمونږ د تاريخ په يو داسې دور کښې پيدا شوه وه او د هغوی علم و فضيلت تر دې حده گڼلې شوه وه چې د هغوی ټول ليکونه پښتو ويونکي قوم بغير د جرحې او تعديله قبلول. دا دور پښتون له د تاريخ جوړولو دور وه. سياسي هم او ادبي هم. او مرحوم عبدالحی حبيبي په دواړو مېدانونو کښې د پښتنو ډېر ضرورتونه پوره کړه.

د اکبر زمينداورى په سلسله کښې چې مرحوم عبدالحی حبيبي د هغه له يوه شعره:

د مغلو تېمر هسې په اور وسوم

چې به هېر په دا ماتم زمينداور کړم

دا استنباط وکړه چې د د تېمور لنگ (۸۰۷ — ۷۷۱) د دور شاعر او د زمينداور اوسېدونکې وه نو هيچا پرې څه اعتراض ونه کړو او نه ئې ترې د څه سند مطالبه وکړه. يواځې دا نه بلکې چا دا سوال هم ونه کړه چې د دې شعر مطلب څه ده؟

تر اوسه پورې زمونږ محققينو دا راز ښکاره نه کړه ش چې د اکبر زمينداورى موندلې شوه کلام له کومې ذريعې نه د دوی لاس

ته راغله دے بلکې "پښتانه شعراء" او "فرهنگ زبان و ادبیات پښتو" کښې چې کوم بیان په دې سلسله کښې شوه د هغه خو دا څرگندوی چې د اکبر زمینداوړی دا کلام چا فرد واحد یا ادارې سره موجود نه دے. د "پښتانه شعراء" بیان دا دے:

"د پښتو ژبې په پخوانیو او نوم ورکو شاعرانو کښې یو اکبر دے چې کلام ئې ورک او چا نه دے لیدلے،، (ص ۶۵) "فقط یو څو زړې پاڼې د ده له نادر او ورکه دیوانه د قندهار د هلمند په لتو کښې لیدلې شوی او له هغو څخه لاندې معلومات په لاس راغلی دی." (هم دغه مخ)

د ښاغلی زلمی هېوادممل "فرهنگ زبان و ادبیات پښتو" بیان دا دے:

"برگه چنده از دیوان بیش بهائے وے در دست محققین و دانشمندان ادب پښتو افتید. (د هغه د قیمتی دیوان څو پاڼې د پښتو ادب د محققینو او دانشمندانو په گټو ورغلې. (ص ۶۵) له دېو دواړو بیانونو نه دا نتیجې راووځي:

ا: د اکبر کلام ورک او چا نه دے لیدلے.

ب: د اکبر د دیوان یو څو زړې پاڼې د قندهار د هلمند په لتو کښې لیدلې شوی دی.

ج: د اکبر د دیوان څو پاڼې د پښتنو محققینو او دانشمندانو په لاس ورغلې دی.

د: "د پښتانه شعراء" مصنف ته حاصل ټول معلومات په دغو زړو پاڼو مېنی دی.

اوس به په دېو څلورو نکتو لږ مفصل بحث وکړو.

۱ : که د "پښتانه شعراء" دا دعویٰ صحیح وی چې د اکبر زمینداوری دیوان ورک او هیچا هم نه ده لیدلې نو بیا دا څو پاڼې چې لیدلې شوی دی دوی ته په کوم سند د اکبر زمینداوری د دیوان حصه و نیلې کیږي. د موندلې شوی کلام صرف په دوه غزلونو کښې د "اکبر" نوم په مقطعو کښې استعمال شوی دے او د هغه په مثنوی او بدله کښې تخلص نه دے پکارولې شوی. نو صرف دوه ځایه کښې د "اکبر" د تخلص په راتللو تر دې نتیجې ټوپ وهل چې دا لیکونکې اکبر زمینداوری دے ډېر غیر محتاط عمل دے. خاص طور سره په داسې صورت کښې چې د ښاغلي زلمی هېوادممل په فرهنگ کښې د اکبر زمینداوری نه علاوه د پینځو نورو "اکبرانو" ذکر هم شوی دے. دا څو پاڼې اکبر زمینداوری ته منسوبول د تاریخ لیکلو د اصولو سره مناسبت نه لري. ځکه چې سوال به دا پیدا کیږي چې دا خبره له کومه ثابته شوه چې دا پیدا شوې پاڼې د دغو پینځو اکبرانو کښې د یو نه بلکې شپږم اکبر دی. که دا وویلې شي چې د موندلیو شویو پاڼو یو شعر:

د مغلو تېمر هسې په اور وسوم

چې به هېر په دا ماتم زمینداور کرم

په دې دلالت کوي چې لیکونکې ئې د زمینداور دے نو زه به ډېر په ادب سره دا ووايم چې له دې شعره دا نه ثابتیږي چې لیکونکې د زمینداور اوسیدونکې دے (لکه چې مخکښې به تفصیل سره عرض کړے شي) نو ځکه د دې دعویٰ دپاره به څه زیات قوی دلیل پکار وي

چې هغه چا سره نشته لکه چې پخپله حبیبی صاحب فرمائیلی دی چې د دوی ټول معلومات تر هغو پانډو پورې محدود دی چې دوی نې اکبر ته منسوبوی او دغو پانډو کښې دا تفصیل نشته.

ب : د دې نکتې په باره کښې دا یاد ساتل پکار دی چې د یو تاریخی دعوی بنیاد په مجهول بیان اېښول ډېر غېر محتاط عمل دے. دا وېنا چې "د اکبر د دیوان یو څو زړې پانډې د قندهار د هلمند په لتو کښې لیدلې شوی دی" د گرامر له لحاظه یوه مجهوله فقره ده چې فاعل نې معلومه نه دے. "لیدلې شوی دی" یوه معنی لری او "ما یا بل چا لیدلی دی" بالکل جدا معنی لری. په "پښتانه شعراء" لومړی ټوک کښې چې حبیبی مرحوم دا دعوی کوی چې د اکبر د دیوان یو څو زړې پانډې د قندهار د هلمند په لتو کښې لیدلې شوی دی نو په دې بیان دا اعتراضات واردیږی:

۱. حبیبی مرحوم د قندهار د هلمند د علاقې د هغه مخصوص کلی یا ځانې نوم ولې په ګټه کړے نه دے چرته چې دا پانډې "لیدلې شوی" دی.

۲. حبیبی مرحوم د هغه فرد نوم ولې نه ظاهروی چا سره چې دا "زړې پانډې لیدلې شوی" دی.

۳. حبیبی مرحوم د موندلیو شویو پانډو د شمېر ذکر ولې نه کوی؟ دا تفصیل څکه ضروری دے چې سبا له هر یو مجلساز دېو پانډو کښې اضافه کولې شی او د حبیبی مرحوم په روایت به خپلې دعوی لره تقویت ورکولې شی.

۴. او وروسته اعتراض دا چې که د سلېمان ماکو تذکرة الاولیاء

فېک سېميلي "پښتانه شعراء لومړی ټوک" کښې شاملول ضروري گڼلې شو نو د اکبر د ديوان د زړو پاڼو تصوير ولې اهم ونه گڼلې شه او تر اوسه پورې ورلره دا اهميت نه شي ورکېده چې "پښتانه شعراء" د خپل ادبي تاريخ په سلسله کښې يو قوي دليل بيا مومي.

ج : هم دغه خبره د "ج" په ضمن کښې هم کېده شي. ښاغلي زلمی هېوادمېل خپل کتاب "فرهنگ زبان و ادبيات پښتو" په ۱۳۵۶ هـ (۱۹۷۷ء) کښې چاپ کړې ده. تر دغه وخته د اکبر زمينداوړی د ديوان د څو پاڼو په باره کښې باوري اطلاع چاته نه وه حاصله چې دا پاڼې چرته دي. ښاغلي هېوادمېل د پښتو ادب محققين او دانشمندان يادوی خو نوم ئې نه اخلي حالانکې ۱۹۷۷ء پورې د افغانستان اکثر اکابر او اعظم ژوندی وو او اوس خو د شور د انقلاب او له هغه پس حالاتو په وجه د ملي ارشيف (ارکائيوز) د محفوظ پاتې کېدو ضمانت هم نشته نو څوک به څه ووايي چې دغه پاڼې څه شوې او اوس چرته دي خو که دا پاڼې پېدا هم شي نو دا سوال پخپل ځانې پاتې کيږي چې له ۱۳۲۰ هـ (۱۹۴۱ء) نه تر اوسه د ډېو زړو پاڼو د موجودگي تفصيلات لکه د يو مقدس راز ولې مخې ساتلي شوي دي.

د "د" د نکتې مطلب دا ده چې لکه څنگه چې د ښاغلي حبيبي مرحوم وېنا رانقل شوه د اکبر زمينداوړی په باره کښې د "پښتانه شعراء لومړی ټوک" ټول تفصيلات په هغو څو پاڼو مېنې دي چې د قندهار د هلمند په لتو کښې ليدلي شوي دي. د تاريخي نقطه نظره دا صحيح خبره نه ده چې په لږو معلوماتو دې اکتفا وکړې شي

او د معلوماتو د تصدیق او تائید دپاره دې بله ذریعہ اختیار نہ کړه
 شی. په داسې صورت کښې د تېروتلو او تېراېستلو دپاره کافی مواقع
 دی. ځکه لویو لیکونکیو تل له داسې منابعو څخې ځان ژغورلې دے
 چې بلې کومې ازادې ذریعې نه ئې تصدیق یا تائید نه شی کېدے او د
 داسې کولو لوئې سبب دا وی چې یو کس پورې محدود معلومات د
 دغه کس ذاتی رائي کېدے شی او داسې رائي ته تاریخی حقیقت وئیل
 ناممکن شی ځکه خو د تاریخ علماء خپله ادعا صرف په یو تاریخ نه
 ثابتوی بلکې په مختلفو ادوارو کښې د لیکلو شویو مختلفو تاریخونو
 نه استفاده کوی او د تاسف خبره دا ده چې د اکبر زمینداوری په
 سلسله کښې دا اصولی خبره د نظر لاندې نه ده ساتلې شوې او د اکبر
 زمینداوری ټول حالات د څو پاڼو نه بلکې له یوه شعره اخذ شوی او
 اولس ته پېش کړے شوی دی.

دا شعر لکه چې مخکښې هم نقل شه داسې دے:

د مغلو تېمر هسې په اور وسوم

چې به هېر په دا ماتم زمینداور کړم

د دې شعر په باره کښې تر اوسه چا د غور کولو کوشش نه دے کړے
 چې د شعر په اصل معنی او له دې اخذ کېدونکې معنی کښې څه
 فرق دے. حبیبی مرحوم او د پښتو نور لیکونکی د دې شعر په باره
 کښې دا تاثر ورکوی لکه چې اکبر زمینداوری باندې د مغلو له لاسه
 ډېر ظلمونه شوی وی او دې شعر کښې د هغو ظلمونو ماتم شوه دے.
 دا معنی له دې شعره نه شی راوتلے. د شعر (لکه څنگه چې دے)
 معنی دا ده. "د مغلو تېمر داسې په اور سوزولے یم چې د دې ظلم په

وجه (۵) زمینداور (ظلم) ھېر کرم. ”يعني شاعر دا وائي چي پھ ما شوے ظلم ۽ زمینداور ۽ ظلم نه زیات دے. پھ یو خیز بل خیز ھېرول ۽ دواور خیزونو ترمنځه ۽ مقابلي دپاره زمونږ ۽ ژبي محاوره ده او روڼ مثال ني ۽ احمد شاه بابا پھ دې شعر کښي موندلے شی.

د ډيلي تخت ھېرومه چي راياد کرم

زما ۽ ښکلي پښتونخوا ۽ غره سرونه

۽ احمد شاه بابا پھ دې شعر کښي ۽ ډيلي ۽ تخت او ۽ پښتونخوا ۽ غره ۽ سرونو مقابله کړي شوې ده او احمد شاه بابا دا فېصله ورکړې ده چي ۽ هغه دپاره ۽ پښتونخوا ۽ غرونو ۽ سرونو مقابله کښي ۽ ډيلي تخت ۽ ھېرولو خیز دے. دغسې ۽ بحث لاندې شعر کښي هم ۽ شاعر مطلب دا دے چي پھ هغه باندې ۽ مغلو تېمر له خوا ۽ شويو ظلمونو مقابله کښي پھ زمینداور شوي ظلمونه ۽ ھېرولو خیز دے. اوس چونکي زمونږ پھ تاريخ کښي پھ زمینداور ۽ شويو ظلمونو هيڅ ذکر نشته ځکه نو دا شعر څه اصليت نه ښکاره کوي.

که ۽ شعر دوېمه مصرع نظر انداز کړو نو وړومبي مصرعي نه دا ښکاري چي ۽ شاعر او ۽ ”مغلو ۽ تېمر“ خپلو کښي براه راست دښمني او عداوت وه او ۽ دې ۽ ثابتولو دپاره به يو ځل بيا ۽ تاريخ پاڼي اړوو چي آيا ۽ تېمور لنگ او ۽ يو پښتون شاعر ترمنځه څه ذاتي عداوت وه؟ او متاسفانه يو ځل بيا تاريخ زمونږ ۽ مفروضي ترديد کوي. د دوېمې مصرعي ۽ نظر انداز کولو پھ صورت کښي ۽ وړومبي مصرعي بهتر شکل دا وه:

د تېمر مغلو هسي پھ اور وسوم

دا صورت ئې ځكه هم غوره ده چې د تېمور د ذاتي دېمنې نه به د شعر اشاره د مغلو او پښتنو ترمنځه رقابت ته لاړه شي او هر څو كه دوېمه مصرعه به د "پښتانه شعراء لومړۍ ټوك" اخذ كړي مطلب وركړي خو بيا هم د ورومبۍ مصرعې به څه معنۍ خو پېدا شي.

د دې شعر په ضمن كښې له ټولو نه اهمه خبره دا ده چې د "پښتانه شعراء لومړۍ ټوك" ليكونكي دا شعر لرونكي غزل د اكبر زمينداوري د كلام د نمونې په طور نقل ولې نه كړه او تر اوسه د اكبر زمينداوري دغه غزل د اكبر زمينداوري په سلسله كښې د بحث په دوران كښې ولې پېش نه كړي ش. د افغانستان ليكونكيو سره د دې چې هغوى ته د اكبر زمينداوري د ديوان د دغو "خو زړو پاڼو" د كتلو بهتره موقع وه د دې شعر سره په غزل كښې شامل بل كوم شعر ولې چاپ نه كړي ش. او ولې ئې صرف په دې يو شعر اكتفا وكړه. حالانكې دا "خو پاڼې" ټولې چاپ كول د پښتو ادب په مفادو كښې وو. حبيبي مرحوم په "پښتانه شعراء لومړۍ ټوك" كښې د اكبر زمينداوري اته څلوېښت (۴۸) شعرونه رانقل كړي دي. ديو كښې پينځه شعرونه د يو غزل او اووه د بل غزل دي. د :

چې به هر په دا ماتم زمينداور كړم

غزل كه پوره رانقل شوه و نو زيات نه زيات به ۵۵ شعرونه شوي وو چې د موضوع له اعتباره ئې ډېر اهميت لرلو خو افسوس چې داسې ونه كړي شو او اوس د هر باشعوره قاري به هم دا اعتراض مخې له راځي چې د اكبر زمينداوري غېر اهم غزلونه رانقل كېده نو دا دومره اهم غزل ولې نظر انداز كړي ش.

د اکبر زمينداوړی سره منسوبه مثنوی کښې يو شعر دا هم

دے:

که نژدې که په هواد يم

زه د ده په خيال و ياد يم

د دې شعر مقابله د عبدالقادر خان خټک د يوسف زليخا دې شعر سره وکړئ:

که نژدې که په هواد دی

که په زړه لکه فولاد دی

د دواړو شاعرانو تر منځه د دريو صديو د فرق باوجود د دواړو د شعرونو صرف مزکه او وزن يو نه دے بلکې د وېرومبې مصرعې الفاظ ئې هم يو دی. د حسن توارد يا سرقه خبره به يو خوا پرېږدو. آيا په يوه ژبه کښې انداز بيان، اسلوب او بندشونه تر دريو صديو يو شان پاتې کېدے شی. دا خو عجيبه خبره ده چې د روښانيانو شاعرانو ژبه دې د اکبر زمينداوړی او عبدالقادر خان خټک سره فرق ولری خو د اکبر زمينداوړی او عبدالقادر خان خټک ژبه دې يو شان وی. ژبه هم د يو ژوندی اندام په شان وده کوی او زړېږی. که د اکبر زمينداوړی ژبه او د عبدالقادر خان ژبه يو شان وی او تر دا منځه ئې د روښانيانو ژبه بل شان وی نو دا نتيجه به ترې حاصلېږی چې د روښانيانو دور کښې پښتو ژبې زوال موندلې وه او سل کاله پس ترې ژبه بيا هغې حال ته واپس شوه کوم چې په نهمه صدۍ کښې د دې ژبې وه. داسې فکر کول هم غېر سائنسی او غېر تاريخی دی او چونکې د اکبر زمينداوړی ژبه او طرز د عبدالقادر خان ژبې او طرز سره يکسانيت لری نو ځکه

مونږ وټېلے شو چې اکبر زمينداوري د تېمور د زمانې (۷۷۱—۸۰۷) شاعر هيڅ کله نه دے. بلکې د عبدالقادر خان خټک او د هغه نه پس ته د زمانې شاعر دے.

د اکبر زمينداوري ذکر په "پښتانه شعراء لومړۍ ټوک" او ترې پس ته کتابونو کښې د اکبر زمينداوري په حيث کول هم دا ښکاره کوي چې د اکبر زمينداوري دريافت کونکې دے په دې نامه يادول غواړي گڼي نو له ۱۳۲۰ هـ (۱۹۴۱ء) نه مخکښې نه چا اکبر زمينداوري پېژندو نه ئې چا نامه اورېدلې وه. او نه چرته دا نوم په تحريري شکل کښې څرگند وه نو بيا بغير له څه ثبوت او اثباته يو شاعر ته يو نوم ورکول (چې هغه خان ته پخپله هم نه دے اخستې) څه معنی لري.

او له ټولو وروستۍ خبره دا چې د زمينداور دا اکبر چې د "محمد هوتک" وطندار او له هغه درې صدۍ مخکښې تېر شوه وه. د محمد هوتک د ادبي سفرونو، د هغه د پلار د حافظې او د محمد رسول هوتک او رحمت هوتک د بياضونو باوجود د پټې خزاني له صفحاتو بهر پاتې شه او ديو ټولو څنگه او ولې نظر انداز کړه؟

کتابيات

۱. پښتانه شعراء لومړۍ ټوک حبيبي. کابل
۲. تذكرة الشعراء سراج الدين سعيد او صالح محمد هوتک.

کابل

۳. فرهنگ زبان و ادبیات پښتو. زلمی هېوادمېل. کابل
۴. یوسف زلمېخا. د عبدالقادر خان خټک. کرسټومېټه. سینټ پیټرز برگ
۵. دیوان احمد شاه ابدالی. پښتو اکېډیمي. پېښور
۶. پټه خزانه. محمد هوتک. کابل

(درې میاشتنۍ کتابي سلسله مرکه مردان ۲۲ جون ۱۹۹۲ء)

د رحمان بابا د پيدائش او وفات کلونه

د پښتو د ادبي تاريخ يوه لويه مسئله زمونږ د لويو ليکونکيو د ژوند په باره کښې د معلوماتو کمۍ سره تعلق لري. رحمان بابا زمونږ د ادب يو ډېر روښانه ستور د دې او له بده مرغه له ټولو نه زياته تياره هم د دې روښانه ستوري د ژوند په واقعاتو خوره ده او په قطعيت سره مونږ د رحمان بابا د پيدائش او د وفات د کلونو په باره کښې هم دعویٰ نه شو کولې.

په شلمه صدۍ عيسوي (خوارلسمې صدۍ هجري) کښې د نورو تاريخي معلوماتو د لټون دپاره د هلو ځلو په لړ کښې د رحمان بابا د پيدائش او وفات د کلونو په باره کښې هم د خيال انگېزيو يو مهم شروع شه او د دې مهم په دوران کښې په ورومې ځل دا ووتلې شو چې د رحمان بابا د ژوند زمانه له ۱۰۵۰ هجري تر ۱۱۲۰ هجري پورې تخمين کولې شو. (۱) د وفات د کال يعنې ۱۱۲۰ هجري دپاره خو د تخمين بنياد د بهادر شاه په باره کښې د رحمان بابا شعر گڼلې شوه د دې (۲) ولې د پيدائش په باره کښې ئې هيڅ بنياد نه دې بنسټلې شوه.

”پټه خزانه“ (مطبوعه ۱۳۲۳ هـ مطابق ۱۹۴۴ ء) د رحمان بابا د پيدائش کال ۱۰۴۸ او د وفات کال ئې ۱۱۱۸ هـ بنی. دا دواړه تاريخه د ”محمد رسول هوتک عليه الرحمة“ د بياض په بنياد

بیانونی خو د "محمد رسول هوتک علیه الرحمة" په باره کښې هیڅ معلومات نه ورکوی ځکه نو مونږ دا نه شو وئیلې چې د "محمد هوتک" دا سند باوری هم دے او که نه.

دلته دا خبره د یادولو ده چې "د رحمان بابا د زېږېدو او مړینې کلونه" (۳) نومې مقاله "محمد رسول هوتک علیه الرحمة" په ۱۱۳۰ هجری کښې پېښور ته رسوی، "یونس خېبري" سره ئې ملاقی کوی او وائی چې هغه له دې ځایه قندهار ته د رحمان بابا په حقله کره او پاڅه معلومات له ځان سره وړی دی او داسې دعوی کوی چې په "دې دلیل دا سند ډېر پخیري" حالانکې دا ټوله خبره محض افسانه ده. "پټه خزانه" چې کوم سرے "یونس خېبري" ته رسوی د هغه نوم محمد رسول کلاتوال نه بلکې د "محمد هوتک" د وېنا مطابق د هغه تربور "رحمت هوتک" دے. (۴) او دې ښاغلی یعنې "رحمت هوتک" د "پټې خزاني" مؤلف ته د رحمان بابا په باره کښې له دې نه بغير نور هیڅ معلومات نه دی ورکړي چې یونس د رحمان بابا شاگرد وه. ځکه نو د مقالې دا "باوری سند" هیڅ بنیاد نه لری.

د رحمان بابا د پېدائش د کال په باره کښې د پټې خزاني د روایت د عمارت د پرېوتو نه پس اوس مونږ سره د رحمان بابا د کلام د داخلي شهادت نه بغير نور هیڅ باوری سند نه پاتې کیږی. دې داخلي شهادت ته د دغه مقالې په ص ۵۶ اشاره شوې ده. خو ډېر اهمیت نه دے ورکړے شوه. حالانکې که چېرې د داخلي شهادت ذکر کیږی نو صرف هم دغه یو داخلي شهادت داسې دے چې اهمیت ورکول پکار دی او اگر چې دا "داخلي شهادت" قطعی او حتمی دلیل نه شو گڼلے

خو صرف نظر ترې هم ممکن نه دے.

د اورنگ زېب د وفات او د بهادر شاه د باچايۍ ذکر لرونکې
قصيده کښې دا شعر:

تر پنجاه تر پنجه تېر شوې

ته لا خان بولې پسر

موجود دے او صرف يوه نسخه کښې چې صرف د بحث لاندې مقاله
کښې ئې ذکر شوه دے (خو تفصيل ئې نه دے بيان شوه) دا شعر
داسې دے:

تر پنجاه و شصته تېر شوې

ته لا خان بولې پسر

او د دې يوې نسخې په بنياد دا دعوی شوې ده چې "دا بېت په
بېلابېلو نسخو کښې ثابت نه دے او بېلابېل واريانتهونه (شايد
ويرينتهونه يعنې مختلف قراتونه. ناقل) او نسخه بدلونه لری" (۵)
حالانکې د رحمان بابا ټولو قلمي نسخو کښې چې ما د کليات دپاره
کتلی دی دا شعر داسې دے:

تر پنجاه تر پنجه تېر شوې

ته لا خان بولې پسر

د دې شعر په باره کښې عام طور سره دا خيال کيږي چې دا رحمان بابا
په ۱۱۱۹هجري کښې ليکله وه حالانکې د داسې خيال دپاره هيڅ
قرينه نشته. مونږ صرف دا وئيل شو چې دا شعر د ۱۱۱۹هـ نه پس
ليکله شوه دے. ولې که په ۱۱۱۹هـ کښې مونږ د رحمان بابا عمر
۵۵ کاله فرض کړو نو د رحمان بابا د پيدائش کال ۱۰۶۴هـ راوځي او

که داسې وی نو د خوشحال بابا د وفات په وخت په ۱۱۰۰ هـ کښې به
 د رحمان بابا عمر ۳۶ کاله منل پکار وی. ولې داسې کول به ډېر غلط
 وی ځکه چې که چېرې د خوشحال بابا د مړې په کال رحمان بابا د ۳۶
 کالو وروسته نو دا به ډېره غېږ اغېله خبره وه چې خوشحال بابا به ئې د
 شاعر په حیثیت ذکر نه کولو.

د خوشحال بابا په کلیات کښې دا قطعه موجوده ده:

(هر) چې لاف وهی د شعر

نن په دا دور دی ډېر

خدائې دې نه کا چې به وایم

حال د دېو تېر و بهر

څوک پاوه څوک نیم پاوه دے

قلندر په کښې نیم سپر

(چې) زمونږه په حساب دے

هیڅ مې نه دے واصل هېر

بل دولت فقیر درې پاوه

زه ترې څو سرشاهی تېر

چې په سرائې کښې به پیدا شی

پس له قرنه پوره سپر (۶)

دې قطعه کښې د ذکر شوېو ټولو شاعرانو نه رحمان بابا د شاعر په
 حیثیت ډېر عظیم دے او د خوشحال بابا غنډې نقاد نه هېو دا امېد نه
 شی کېدے چې هغه به دومره عظیم شاعر نظر انداز کړے وی او که
 څوک دا وائی چې د دې قطعې لیکلو په وخت کښې خوشحال بابا ته د

رحمان بابا کلام نه وه رسېدلې ځکه ئې هغه ذکر نه دے کړے نو دا وضاحت به ځکه غلط وی چې له دې قطعې نه بېر هم خوشحال بابا خو څو ځل د نورو شاعرانو ذکر کړے دے ځکه نو د عمر په هره حصه کښې که د خوشحال بابا غنډې عظیم نقاد ته د رحمان بابا غنډې د عظیم شاعر کلام رسېدلې وے نو هغه به ئې خامخا ذکر کولو او چې خوشحال بابا د رحمان بابا ذکر نه دے کړے نو څرگنده خبره ده چې د خوشحال بابا د مرگ کال یعنې ۱۱۰۰هـ پورې د رحمان بابا عمر هیچرې ۳۶ کاله نه وه ځکه چې په دومره عمر کښې به د هغه کلام د معیار او مقدار له رویه دومره وه چې د خوشحال بابا توجه به ئې ځان نه راڅخوله.

یوه بله خبره هم دې ضمن کښې نظر انداز کول نه دی پکار. د خوشحال بابا مشر زوی اشرف خان هجری په ۱۰۹۲هـ کښې گرفتار شوه او هندوستان ته استولې شوه وه چې بیا هم هلته په ۱۱۰۶هـ کښې وفات شه. ده لکه چې مخکښې به ئې ذکر وشي، په خپله قصیده کښې د رحمان بابا ذکر کړے دے. ظاهره ده چې که تر ۱۰۹۲هـ ده د رحمان بابا کلام لستر وے نو د خوشحال بابا په باره کښې هم دا امېد کېدے شه چې هغه به هم لستر و. خو هرکله چې د خوشحال بابا په کلام کښې د رحمان بابا ذکر نشته نو لکه چې عرض وشه تر ۱۱۰۰هـ پورې د رحمان بابا خپل عمر او د هغه شاعرانه ژوند دومره نه وه چې "پښتونخواکیر" شهرت ئې حاصل کړے وے او څرگنده شوه چې اشرف خان ته د هغه د شاعرۍ علم د ۱۱۰۰هـ نه تر ۱۱۰۶هـ پورې دور کښې شوه دے.

اشرف خان هجري په خپل ديوان کښې د رحمان بابا ذکر
داسې کوي:

د رحمان په وئيل ځانې د لقب نشته

چې ئې ما شعر منظور کړه معتبر دے (۷)

عام طور سره زمونږ نقادانو د دې شعر نه مخکښې دا شعر هم:

خوږ زبان په زمانې شکرې لونی

هغه واف چې مستقر ئې پېښور دے

د رحمان بابا په باره کښې گڼلې دے حالانکې دا شعر د قلندر

په باره کښې دے. د خپلې خبرې د ثابتولو په غرض زه د دې نظم
متعلقه شعرونه لاندې لیکم:

شاعران د پښتنو گویا خبره دی

د مرزا شعر شمله بلکې افسر دے

تکلف په دا کښې نشته باور وکړه

په دا فن ئې گوښې وړې له یو هر دے

نن په دا دور که ښه شاعران گوري

که دوه درې تنه دگر یو قلندر دے

خوږ زبان په زمانې شکرې لونی

هغه واف چې مستقر ئې پېښور دے

د رحمان په وئيل ځانې د لقب نشته

چې ئې ما شعر منظور کړه معتبر دے (۸)

تاسو وکتل چې د هر شاعر د ذکر نه پس ته شعر د هغه په تعريف

کښې لیکلې شو د ځکه نو د قلندر د ذکر نه پس د:

خوږ زبان په زمانې شکرې لونی

هغه واف چې مستقر ئې پېښور دے

شعر د قلندر په باره کښې دے او زمونږ محترم نقادان د دې شعر په باره کښې د غلط فهمۍ ښکار شوی دی. ما چې په کوم شکل کښې دا شعر رانقل کړه دا د قلمی نسخې نه زما قرأت دے که د چاپی نسخې قرأت پسې لاړ شو او شعر داسې ولولو:

خوږ زبان ئې په زمان شکرې لونی

هغه واف چې مستقر ئې پېښور دے

نو بیا تر یوه حده هلو د نور بحث سوال نه پیدا کیږي او ورومې مصرعه کښې د "ئې" ضمیر غائب به خامخا قلندر ته راجح کیږي ځکه چې لا د رحمان بابا ذکر نه دے شوه او "اضمار قبل الذکر" یراځي عربي کښې نه بلکې هره ژبه کښې غلط دے ځکه زما په یقین د چاپی نسخې قرأت څه بنیاد نه لري.

یوه بله خبره هم دې سلسله کښې ډېر اهمیت لري. اشرف خان هجري د رحمان بابا د شعر د معتبر کېدو ثبوت دا بیانوي چې ده یعنې اشرف خان هجري ئې شعر منظور کړے دے که دا ثبوت څوک ومنی نو بیا:

خوږ زبان په زمانې شکرې لونی

هغه واف چې مستقر ئې پېښور دے

به خامخا د رحمان بابا دپاره نه بلکې د قلندر دپاره گڼې ځکه چې دا شعر ټوله زمانه د شاعر د شېرین زبانی قائله گڼي او دې پسې شعر کښې هجري صرف د خپل تنقیدی شعور په بنا د رحمان بابا شعر

قابل اعتبار منی.

زما دا توجیه په دې لحاظ هم صحیح ده چې اشرف خان هجری ته تر خپله مرګه یعنی ۱۱۰۶هـ پورې د رحمان بابا ټوله شاعری نه وه رسېدلې. کم از کم دا شعرونه:

په خوشحال یو کم سل خټک نور په طبیعت کښې
خار شه د رحمان سړینی له یوه فرده
دا غزل په جاشیه وکښه رحمانه

د خوشحال د بیاض پانې به وریردی
که ئې شعر د رحمان مومند تر غور شی
غور به نه باسی په شعر د خوشحال څوک
خوشحالا او دولتا مې غلامان دی

زه رحمان په پښتو ژبه عالمگیر یم
خو په هیڅ صورت اشرف خان هجری ته نه وو رسیدلی. دا زه ځکه
وايم چې د اشرف خان هجری په دیوان کښې د قلندر مومند یو غزل
راغلی ده چې ځنې شعرونه ئې دا دی:

نوه طرز مې په پښتو ژبه کښې وکړه
د افغان په شاعرانو کښې سلطان یم
په پښتو کښې چې څوک دم وهی د شعر
خوشه چین مې دی د څېلمې زه دهقان یم
و پښتو ژبې مې آب ورکړه په شعر
د فارسی شعر چې نه وایم افغان یم

د دې غزل په خواب کښې اشرف خان هجری یوه "قصیده" لیکلې ده

چې دا شعرونه ئې د غور قابل دی:

دا مهينه قصيده چې مې انشا كړه

عجب كړه په اشعار قلندر خان يم

ما نې شعر هسې ډك له فخره وليد

چې حېران ئې د شاعر په دا گمان يم

هومره كبر بډاڼى كا په خپل شعر

وانې شه په دا هنر د شاعران يم

د پښتو ژبه مې نوې كړه په نظم

د مغل په شعر هم عالي مكان يم

خوشه چين د پښتو ژبې شاعران دى

زه دهقان د بلاغت فېض رسان يم

چې عطا د وېرو كا دانه ئې نه وى

خندا وړه په عطا د دې دهقان يم

د پښتو شعر ئې سم له ډېرو نه دے

د مغل د شعر لاف وهى حېران يم

شاه د شعر په پښتو ژبه هغه دے

چې ئې زه حلقه بگوش د شاگردان يم (۹)

نو كه د رحمان بابا دا ذكر شوى شعرونه اشرف خان هجرى لُستى وے

نو دا شعرونه به هم ترې بې خوا به نه وو پاتې شوى. په دې دليل مونږ

دا وئيلے شو چې د اشرف خان هجرى تر مرگه (۱۱۰۶هـ) پورې د

رحمان بابا شاعرانه عمر دومره نه وه چې مونږ ئې د ۱۰۶۴هـ كال د

پيدائش كال وگڼو. تر ۱۱۰۶هـ پورې كه مونږ ډېر فياضانه قياس هم

وکړو نو د رحمان بابا عمر به ۲۵ کاله وگڼو او په دې حساب به د هغه د پيدائش کال ۱۰۸۱ هـ نه مخکښې هيڅ کله نه وي.

د رحمان بابا د وفات د کال په باره کښې هم د هغه د پيدائش د کال په شان اختلافات دي.

پټه خزانه د رحمان بابا د وفات کال ۱۱۱۸ هـ بيانوي او د افغانستان اوسنی ليکونکی وائي چې دا د کاتب تېروتنه ده چې د ۱۱۲۸ هـ په ځانې نې ۱۱۱۸ هـ ليکله ده. او دا تېروتنه د دستاوېز د اخرنی کاتب "محمد عباس کاسی" د "باستعجال تمام قلمی شد" (په ډېره بېره وليکله شه) په الفاظو د درگزر قابله گڼي.

زما محترم لستونکی له هغې رانې واقف دی چې زه ئې د پټې خزانې په باره کښې لرم. ځکه دلته ئې تکرار نه کوم البته دومره عرض به ضرور وکړم چې "باستعجال تمام قلمی شد" عذر د رحمان بابا د وفات د کال په سلسله کښې قابل سماعت نه ده ځکه چې که "محمد عباس" د بېرې په وجه د ۱۱۲۸ هـ په ځانې ۱۱۱۸ هـ وليکلو نو د پټې خزانې د محشی او مفسر ښاغلی عبدالحی حبیبي مرحوم له نظره دا غلطی ولی پټه پاتې شوه او هغوی په دې کتاب د مفصلو نوټونو ليکلو په وخت کښې دې غلطۍ ته ولې اشاره ونه کړه.

که څوک دا ووايي چې ښاغلی حبیبي مرحوم ته دا علم نه وه چې د رحمان بابا د وفات اصل کال کوم یو ده ځکه هغوی په پټو سترگو د "محمد هوتک" یا د "محمد عباس" ليکله کال (۱۱۱۸ هـ) صحیح وگڼلو نو دا به صحیح نه وي ځکه چې له پټې خزانې نه اگاهو عبدالحی حبیبي مرحوم "پښتانه شعراء لومړۍ ټوک" مرتب کړه وه

او دې کتاب کښې (له غلطۍ څنې) ښاغلی عبدالحی حبیبی مرحوم
 د بهادر شاه اول د تخت نشینۍ کال ۱۱۱۸ ه لیکلې ده. او دا ئې
 وئیلی دی چې "د رحمان بابا ژوند د ده له وېنا څخه (سم) د شاه
 عالم تر جلوسه (۱۱۱۸ ه) یقیني ده. (۱۰) دا په میاشتو کښې دننه
 د ۱۱۱۸ هندسه د حبیبی مرحوم خپل لیک ده.

دا غلط فهمی ښاغلی حبیبی مرحوم ته ځکه شوې وه چې د
 مغلو په خاندان کښې چې یو بادشاه کله مړ یا له تخته محروم شو
 د نو بغیر له څه فصله بل بادشاه ورپسې په تخت ناست د لکه
 چې له دې نقشی به ثابته شی:

بابر : ۹۳۷—۹۳۲

همایون : ۹۳۷—۹۶۳ ه (۹۴۷ ه نه ۹۶۱ ه پورې

همایون له تخته محروم وه.)

اکبر : ۹۶۳—۱۰۱۴ ه

جهانگیر : ۱۰۱۴—۱۰۳۷ ه

شاهجهان : ۱۰۳۷—۱۰۶۸ ه (معزول)

اورنگ زیب : ۱۰۶۸—۱۱۱۸ ه (۱۱)

له بده مرغه د اورنگ زیب په سلسله کښې دا روایت ځکه
 قائم پاتې نه شه چې د ده وفات د ذوالقعدة ۱۱۱۸ ه په ۲۸ په
 احمد نگر (دکن) کښې وشو او چې د کابل صوبې ته، چې هغه وخت
 شاه عالم ئې صوبه دار وه د بادشاه د وفات خبر رارسېدو نو دا د
 لویي اختر د میاشت ۲۷ تاریخ وه چې دوه یا درې ورځې په ۱۱۱۸ ه
 کښې پاتې وې. تاریخ کښې دا هیچرته نشته چې د پلار د مړی د خبر

رارسېدو سره شاه عالم د خپل بادشاهت اعلان کړه او اکر چې د مشر زوی په حیثیت حق هم د هغه وه خو دے چې له پښتونخوا روانېده نو د بادشاه په حیثیت نه بلکې د بادشاهۍ دامیدوار په حیثیت ئې سفر اختیار کړه او هم دغه وجه ده چې ده د خپلې بادشاهۍ اعلان په لاهور کښې د ۱۱۱۹هـ په ۳۰ محرم یا یکم صفر وکړه او هر کله چې ښاغلی حبیبی مرحوم د غلط فهمۍ په بنا د شاه عالم بهادر شاه د جلوس کال ۱۱۱۸هـ وگڼلو نو ځکه ئې د رحمان بابا ژوند تر ۱۱۱۸هـ یقیني ومنلو. او هم دغه غلط فهمی "محمد هوتک" ته هم وشوه ځکه نو دا وېنا صحیح نه ده چې "پټه خزانه" کښې لیکلې د رحمان بابا د وفات کال (۱۱۱۸هـ) د کتابت غلطی ده چې اصل کښې ۱۱۲۸هـ وه. د دې په مقابله کښې ښاغلی حبیبی مرحوم تر ۱۹۵۳ء پورې په دې اصرار کولو چې د ۱۱۱۸هـ دا کال صحیح دے. (۱۲) او د محمد عباس کاسی د "باستعجال تمام قلمی شد" عذر ئې نه پېش کولو او چې د گل خان جمال خان د واقعي په باره کښې د راورټی نه پس د تاریخ مرصع حواله هم وموندلې شوه او دا ثابته شوه چې په ۱۱۲۳هـ کښې رحمان بابا ژوندے وه نو د افغانستان محترمو لیکونکیو د پټې خزانه بیان ته د کتابت د غلطۍ نوم ورکړه او یوه نوې دعوی ئې دا وکړه چې دا کال په اصل کښې ۱۱۲۸هـ دے حالانکې د کتابت د غلطیو سره اگاه خلق دا گواهی ورکولې شی چې د ۱۱۱۸هـ کښې د "۱" د هندسې د درېو څلو د راتللو په وجه د کتابت غلطی امکان نه لری. دا کېدے شی چې د ۱۱۱۶، ۱۱۱۷ یا بلې کومې داسې هندسې چې درې څل پکښې "۱" راغلې وی یو تر بله

التباس وشی او دغه هندسي ۱۱۱۸هـ وليکله شی خو په موجوده صورت کښې د کتابت د غلطۍ عذر قابل سماعت نه ده.

د "غږگي" د رحمان نمبر مقاله کښې د رحمان بابا د وفات کال کښې د کتابت د غلطۍ له دغه ذکره پس د یونس له دیوانه د محترم رشاد صاحب په حواله د یونس له یوې مصرعې د ۱۱۲۸هـ د رحمان بابا د وفات د کال په حیثیت استخراج شوه ده. د دې دعوي د یونس له یوې مصرعې:

چې له دې سرایه په نوې سرائي مهمان شه

نه د پروفېسر رشاد د تحقیق سره سم د ابجدی ارزښت له لوريه د ۱۱۲۸هـ کال راووخی. دې ضمن کښې داسې حساب شوه ده:

۸	چې	(۱)
۷	په	(۲)
۳۵	له	(۳)
۷۶	نوې	(۴)
۱۴	دې	(۵)
۲۷۱	سرائي	(۶)
۲۷۶	سرایه	(۷)
۱۳۶	مهمان	(۸)
۳۰۵	شه	(۹)

د دې ټولو میزان ۱۱۲۸هـ شوه ده حالانکې د صحیح

حساب مطابق د دې میزان ۱۱۱۸هـ ده ځکه چې د شپږم ټکي "ابجدی ارزښتی ۷۶ نه بلکې (ن و ی = ۵۰ + ۶ + ۱۰) ۶۶ ده. له

دې مصرعې نه د (۱۱۱۸) اعداد راوکنبل هم د جديد رسم الخط له زويه ممکن دی ځکه چې د يونس په زمانه کښې (بلکې له هغه نه هم ډېر پس) د پښتو ليک دود داسې نه وه لکه چې د يونس په ديوان کښې يا د غرگې په ذکر شوې مقاله کښې استعمال شوه دے.

اول خو دا خبره نظر انداز کول نه دی پکار چې د يونس دا "مرثيه" د "ش" په پټۍ کښې ده ځکه نو د مصرعې وروستۍ توره "شه" نه بلکې "ش" دے. په دې حساب ۵ ترې نور هم کم کړئ يعنې اوس به ئې ميزان ۱۱۱۳ شى. په زړه املا کښې "له"، "سرايه" او "په" کښې "ه" نه شوه ليکلې نو پنځلس ترې نور هم کم کړئ. داسې به د مصرعې اعداد ۱۰۹۸ شى او دا به ترې ثابته شى چې رحمان بابا د خوشحال بابا نه دوه کاله اگاهو وفات شوه وه.

خبره دلته نه ختميرى دا وېنا هيڅوک هم په يقين نه شى کولې چې د مصرعې ورومۍ توره "چه" دے "چې" او که "چ" په دوېم صورت کښې به پينځه ور زيات شى او ۱۱۰۳ هـ به شى او په درېم صورت کښې به ترې پنځه کم شى او ۱۰۹۳ به شى.

دې ضمن کښې د زوړ ليک دود مطابق د تاريخ گويۍ خو مثالونه پېش کوم چې دا ترې ثابته شى چې متقدمينو د خپلې زمانې د املا مطابق تاريخونه وکښل او که مونږ د کالونو د راوکښلو په سلسله کښې د "پروفېسر رشاد" طريقه خپله کړو نو د زړو ټول تاريخونه به غلط کړو.

(۱) خوشحال خان د خپل زوى طاهر خان د وفات کال "طاهر ومړ پشباب کښ" نه ۱۰۹۸ هـ راوکښې دے. دا مصرعه که د نننۍ املا

سره سمه وليکله شی نو د "طاهر ومړ په شباب کښې" په صورت کښې به نې "ابجدی ارزښت" ۱۱۱۳هـ شی او په دې شان به د آئنده مؤرخ دا هم ووائی چې خوشحال بابا د خپل مرګ نه دیارلس کاله پس هم شاعری کوله.

(۲) خوشحال خان د خپلې رهایی تاریخ کښې چې د سید میر مور ته کوم کنخل کړی دی هغه مصرعه که د موجوده املا مطابق وليکو نو د رهایی تاریخ به ۱۰۹۶هـ راوویي ځکه چې د "پکوز" په ځانې به "په کوزه" او د مصرعې اخر کښې به "ی" لیکو.

(۳) حافظ الملک، حافظ رحمت خان په کال ۱۱۸۸هـ کښې شهادت موندلې ده او د دوی د شهادت کال له "خانا دل راشا" (۱۳) نه ووځي. خو که دا الفاظ په موجوده املا کښې وليکله شی نو "خانه دلې راشه" به ترې جوړ شی او د حافظ رحمت خان د شهادت کال به ۱۲۰۶هـ ته ورسې.

د یونس د دې مرثیې په باره کښې دا هم یاد ساتل پکار دی چې د تاریخ مصرعه (د ښاغلي رشاد په خیال کښې) په منځ کښې بغېر د څه "اعلانه" راغلې ده چې د تاریخ ګویی په تاریخ کښې بل مثال نه لری.

اوس نو چې دا تاریخونه (۱۱۱۸هـ او ۱۱۲۸هـ) دواړه غلط شو نو سوال دا پیدا کیږي چې د رحمان بابا د وفات صحیح تاریخ به څه وی له ښه مرغه د رحمان بابا د وفات د کال په ضمن کښې هم دغسې یو دستاویزی ثبوت شته لکه چې د هغه د پیدائش د کال په سلسله کښې ئې ذکر وشه.

دا دستاويزی ثبوت د اخون گدا په "نافع المسلمين" کښې يوه مرثيه ده چې هغه د قائم خان بنگش په قتل ونيلې ده. (۱۴) دا مرثيه له دې شعره شروع کيږي:

د قائم دورې و دور هم دوران لار

د فلک په گردش تار په تار نې خان لار

د ۴۵ شعرونو په دې مرثيه کښې له ډېرو ښو شعرونو نه صرف نظر کوم او د خپل مقصد سره متعلق دوه شعرونه پېش کوم:

د تاريخ حساب نې "بلغ العلى" دے

له دنيا په دا تاريخ بلند مکان لار

زه گدا نې په خپل ځانې باندې قائم کړم

له جهان په چې شاعر عبدالرحمان لار

د "بلغ العلى" د دې ماده تاريخ حواله ښاغلی حبيبي مرحوم د اخون گدا د زمانې په باره کښې ورکړې ده. (۱۴) او د ۱۱۷۲ هـ کال نې ترې راوکښلې دے. هرکله چې حبيبي مرحوم د قائم خان په باره کښې د تفصيلاتو نه خبر نه وه نو ځکه نې د بلغ العلى نه غلط کال راوکښلې دے او مقطع کښې پټ رمز ته نې خيال نه دے شوع.

قائم خان بنگش د فرخ آباد د رياست دوهم نواب وه چې د حافظ الملک رحمت خان د يو عزيز سعد الله خان سره د جنگ په نتيجه کښې بدايون سره نژدې په ۱۵ ذى الحجه ۱۱۶۲ هـ قتل شوع وه. د ده د مرگ تاريخ د "قائم بهشت شد" نه هم راووخى. ځکه نو د بلغ العلى د ماده تاريخ نه ۱۱۷۲ هـ تاريخ راوکښل غلط دى. د اخون گدا د دې تاريخ په سلسله کښې هم تقريباً هم هغه هوقه شوې ده چې د

۱۱۱۸ هـ او ۱۱۱۹ هـ په سلسله کښې مو وُلسته. قائم خان د ۱۱۶۲ هـ د لوی اختر د میاشتې په پنځلسمه قتل شوه دے او چې دلته نې خبر راتللو نو خامخا به په ۱۱۶۳ هـ کښې رارسېدلې وې. اخون گدا چې کومې مادې نه د ۱۱۶۳ هـ تاریخ رالېسته دے هغې کښې د (علی) د وروستې "ی" په ځانې "علا" گڼلې شوه او د "العلی" ورومۍ الف نه دے شمارلې شوه. په دې طریقه دا ماده "بلغل علا" ده. چې لیکونکي نې د ۱۱۶۲ هـ د کال د وروستۍ میاشتې واقعه د ۱۱۶۳ هـ د کال د ورومۍ میاشتې گڼلې ده او د مطلع "رمز" دا بنسټی چې د قائم خان بنگش د قتل واقعي نه اخون گدا ته د شاعر عبدالرحمان په ځانې د خپل خان د "قائم" کېدو خیال راغلې دے. په دې لحاظ د رحمان بابا د وفات کال ۱۱۶۳ هـ راوځي. فهو المطلوب.

که داسې نه وې نو د قائم خان د قتل د ذکر او د دغه واقعي د کال د بیانولو نه پس د اخون گدا له خوا د عبدالرحمان بابا د قائم مقام کېدو دعوی نور څه مطلب لري. دا درې واړه خبرې چې سره یو ځانې کړو نو صفا مطلب نې دا دے چې د اخون گدا په خیال کښې د ۱۱۶۳ هـ د کال درې لوني واقعي دی یوه د قائم خان قتل، دوېمه د رحمان بابا وفات او درېمه د رحمان بابا په ځانې په شاعري کښې د اخون گدا د هغه قائم مقام او جانشین کېدل دی او چې دا هر څه ومني نو د رحمان بابا په باره کښې به اوس لږ په کلکه دا ووئیلې شو چې د هغوی پیدائش په ۱۰۸۱ هـ او وفات نې په ۱۱۶۳ هـ کښې شوه وه. او داسې د رحمان بابا عمر دوه اتیا کالو ته ورسې. او د هغه د دراز عمر په باره کښې د هغه د خپل شعر دپاره بنیاد پېدا

شی چې وائی:

دراز عمر مې حاصل شه له راستیه

لکه سرو مدام سبزه تازه پایم (۱۶)

حوالې

۱. پښتانه شعراء لومړۍ ټوک ص ۱۹۳
۲. د رحمان بابا شعر دا دے:
- اوس نوبت د شاه عالم دے
- دور طور شه دگر (کلیات ص ۸۴)
- خو پښتانه شعراء کښې صرف ورومې مصرعه راغلې ده او هغه هم غلطه یعنې په دې شکل "اوس د شاه عالم نوبت دے"
۳. غرگه رحمان نمبر ۱۹۸۵، ص. ۵۵
۴. پټه خزانه دوهم چاپ ص ۱۱۴
۵. غرگه رحمان نمبر ۱۹۸۵، ص. ۵۶
۶. کلیات د خوشحال بابا دویم ایډیشن ص ۸۶۱ او ۸۶۲
۷. د اشرف خان هجری دیوان قلمی او چاپی نسخې
۸. پښتانه شعراء لومړۍ ټوک ص. ۱۹۳
۹. تاریخ هندوستان د شمس العلماء مولوی ذکا الله خان
۱۰. د حبیبی مرحوم اخبار "آزاد افغانستان" پېښور د ۱۵ جون ۱۹۵۳ء ګڼه.

۱۱. غرگه رحمان نمبر ص. ۶۰
۱۲. حیات حافظ رحمت خان سید الطاف علی بریلوی
۱۳. نافع المسلمین د ۱۳۳۰ھ مطابق ۱۹۱۳ء چاپ ص ص ۲۹۸-۳۰۰
۱۴. پښتانه شعراء لومړۍ ټوک ص. ۳۵۱
۱۵. عهد بنگش د مفتی ولی الله خېرابادی ص. ۱۱۲
۱۶. د رحمان بابا کلیات ص. ۱۴۱

(”رحمان پوهنه“ رحمان ادبی جرگه پېښور ۱۹۹۳ء)

کامل مرحوم او پټه خزانه

ما د خپل کتاب "پټه خزانه فی المیزان" ورومبۍ خبرې داسې شروع کړې وې:

"ما چې د پټې خزانې په باره کښې ورومبۍ مقاله ولیکله او خپل گران او محترم ملگری او استاذ ښاغلی دوست محمد خان کامل مومند ته مې له چاپ کېدو نه مخکښې واوروله نو هغوی هغو نتیجو سره د کلی اتفاق اظهار وکړو چې ما نې پخپله مقاله کښې ذکر کړې وه. له دې نه پس محترم کامل مرحوم پنځه کاله ژوندې وه او د پټې خزانې په باره کښې نې نه صرف زما راتې سره همېشه اتفاق کړې دې بلکې څو ځله نې دا اراده ظاهره کړې وه چې د پټې خزانې په باره کښې خپل خیالات لږ نور وضاحت سره پښتون اولس ته پېش کړي خو د "۱۶۳۰ء" لیک او بیا د هغوی رنځورتیا هغوی له فرصت وړ نه کړه او د هغوی دا اراده پوره نه شوه." (۱)

زما د دې اقتباس د نقل کولو نه پس چې ښاغلی زرین انځور په خپله مقاله کښې په ما کوم اعتراضات کړي دي د هغو اختصار دا دے:

۱. په تحقیقی لیکنو کښې هیڅ کله په داسې شفاهی حوالو (او هغه هم د یو مرحوم لیکوال په باب) استناد نه شی کېدلې...
۲. که چېرې مرحوم استاذ کامل مومند ته د پټې خزانې په باب

څه شک پیدا شوه وه او یا نې د پټې خزانې په کوم اړخ د څه لیکلو نیت لرله نو خامخا به نې ... لیکله څرگند کړه وه او چاپ کړه وه.

۳. اوس څوک څنگه د هغه پیاوړی استاذ له وفات څخه څو کاله وروسته دا خبره د سند په توگه کوله شی چې ما ته نې یو وخت داسې ونیلی وو.

۴. علمی لیکنه سند غواړی او له سند او شهادت پرته باید نور څه ونه منل شی.

۵. اوس د هغه مرحوم استاذ په باب د داسې خبرو کول د علمی او تحقیقی لیکنې په ځولۍ کښې هیڅ کله نه شی ځانبدله. (۲)

دا پنځه واړه نکتې ما هم د ښاغلي زرین انځور په الفاظو کښې لیکلې دي خو املا مې ورلره داسې بدله کړې ده لکه چې ښاغلیو آصف صمیم او زرین انځور زما د اقتباساتو املا بدله کړې وه.

په دې پنځو واړو نکتو د تفصیلی بحث نه اگاهو زه له ښاغلي زرین انځور نه دا پښتنه کول غواړم چې دوی هم دغه اعتراضونه د ښاغلي عبدالحی حبیبي مرحوم په هغه دعوی ولې نه کوی چې د پټې خزانې د قلمی نسخې په باره کښې د علامه عبدالعلی اخونزاده له وفاته پس ښاغلی حبیبي کړې ده او ما پرې په "پټه خزانه فی المیزان" کښې مفصل بحث کړه ده. (۳) ځکه نو پکار خو دا وو چې ما دا بحث په دې رالنه کړه وه چې څه چې ستاسو ځواب وی هم هغه زما ځواب ده. خو زه د ښاغلي انځور د پنځو

واړو نکتو نه د راوتونکې نتیجې مفصل ځواب ورکول غواړم او خدایې پاک دې وکړي چې زما په ځواب د ښاغلي انځور او د هغوی د نورو ملگريو تسلی وشي.

زما په خیال کښې د پټې خزانې د چاپ کېدو نه پس په وړومبی ځل کامل مرحوم د دې کتاب په یوه حصه تنقید کړه وه. دا حصه د رحمان بابا د وفات د تاریخ سره متعلقه وه چې پټه خزانه ئې ۱۱۱۸ هجری بیانوی (۴) او کامل مرحوم پرې داسې تنقید کوی:

”د مُلا عبدالرحمن د ولادت او وفات د تاریخ په باره کښې صحیح علم نشته. د پټې خزانې مؤلف د دوی ولادت په ۱۰۴۲ هجری او وفات په ۱۱۱۸ هجری کښې لیکلې ده. تر څو چې د وفات د مېینه کال تعلق ده د دې د غلط کېدو ډېر قوی دلیل موجود ده. د عبدالرحمان دیوان کښې د اورنگ زب د زامنو محمد معظم شاه عالم او د محمد اعظم د جنگ ذکر ده چې د اګرې او دولپور تر منځه د جاجو په مېدان کښې په ۱۸ ربیع الاول ۱۱۱۹ هجری (۱۸ جون ۱۷۰۷ء) شروع شوه او درې ورځې پس د شاه عالم په فتح منتج شوه وه. د ولادت د مېینه کال متعلق هم څه وئیلې نه شو. د وفات د کال د غلطېدو په وجه هغه هم مشکوک شی. پټه خزانه ص. ۹۳. (۵)

هر څو که د وفات د کال د غلطېدو په وجه د ولادت د کال د مشکوکېدو عقیده لرل دا نتیجه هم پیدا کولې شی چې د رحمان بابا چې د پټې خزانې د مؤلف معاصر وه د ولادت او وفات د کلونو د غلطېدو په سبب دا تېرل کتاب مشکوک ده خو مونږ به د کامل

مرحوم عقیده کښې دومره توسيع نه کوو ځکه چې وروستو به هم دغه عقیده د هغوی په خپلو الفاظو کښې څرگنده شی.

د خوشحال بابا په باره کښې د کامل مرحوم د اردو کتاب په دې حاشیه ښاغلی عبدالحی حبیبی مرحوم چې هغو ورځو کښې پېښور کښې وه یو جوابی مضمون ولیکلو چې د کامل مرحوم استنباط ئې غلط وگڼلو او دا دلیل ئې پېش کړو چې د رحمان بابا په قصیده کښې دا:

شاه عالم اعظم وگوره چې ئې خسا کړ

په خونونو واړه ملک د هندوستان

اشاره هغو جنگونو ته ده چې د دواړو وروڼو تر مینځه واقع شوی وو. (۶) د دوی د دې مضمون په ځواب کښې ښاغلی کامل مرحوم یوه بله مقاله ولیکله (۷) چې پکښې ئې د حبیبی مرحوم د بیان کړیو واقعاتو او دلیلونو تشریح وکړه او د معتبرو اسنادو په ښا ئې په تفصیل سره په دې بحث کړه وه چې د دواړو وروڼو (شاه عالم او اعظم) په مینځ کښې د پلار په ژوند او نه ترې پس بې د جاجو د جنگ نه بل کوم جنگ شوه وه. (۸) او له دغه پسه ښاغلی حبیبی مرحوم څه ځواب ور نه کړه او دغسې ئې د رحمان بابا د وفات د کال په سلسله کښې د پټې خزانې او خپله غلطی تسلیم کړه.

لکه چې مې مخکښې عرض کړه ده دا دلیل زه دومره نه اوردوم خو کم از کم دا ترې ثابتوم چې کامل مرحوم د پټې خزانې روایت داسې نه گڼلو چې زمونږ د افغانستان وروڼه ئې گڼي. دې ضمن کښې د کامل مرحوم د کتاب "رحمان بابا" نورې حوالې هم پېش

کېدے شی چې دا ترې ثابتیږي چې هغوی پټه خزانہ یو تاریخی دستاویز نه بلکې افسانہ او قصہ ئې ګڼله. (۹) او دا ئې عقیده وه چې پټه خزانہ کښې نورې هم ځنې غلطې خبرې او ضعیف روایات د هغه وخت او کسانو په باب لیکلې بیامونده شی چې د کتاب پټه خزانہ د مؤلف د ژوند زمانې سره سم یا هغې ته ډېر نژدې وو. (۱۰) د پټې خزانې په موجودګۍ کښې چې کامل مرحوم وائی:

”د رحمان بابا د ذات او ژوند په باب نور هیڅ نه دی معلوم چې په حیثیت د تاریخ قبول کړه شی.“ (۱۱) نو له دې دا نتیجه وکښلې شی چې کامل مرحوم پټه خزانہ تاریخی کتاب نه ګڼی. ما چې د ”پټه خزانہ فی المیزان“ د عنوان لاندې وپرومبۍ مقاله ولیکله او کامل مرحوم ته مې واوروله نو په دغه سلسله کښې د موقعې یو ګواه ښاغلی سېف الرحمان سلیم هم وه چې د پښتو منلې شاعر دے او د اولسې ادبي جرګې کشر سکرتر هم پاتې شو دے. د ده د تحریری بیان متن دا دے. (املا ئې ما بدله کړې ده)

”داسې واقعه شوې وه چې (زه) قلندر مومند صاحب له ورغلې وم او هغه سره مې ګپ لګولو نو هغه د ګپ موږ کښې نه وه ماته ئې وې چې په ”پټه خزانہ“ مې یو تحقیقی مضمون لیکلے دے هغه واوره بیا کامل صاحب له څو چې هغوی ته هم دا مضمون واوروم. ما ورته وې دوه ځله ستا مضمون نه شم اورېدلے څه چې کامل صاحب له څو هلته به ئې واورم. دا کافی ده.

کامل مرحوم بیمار وه او خپل کور کښې وه قلندر مومند دغه مضمون واورولو. هغوی ډېر خوښ کړو او وې ئې چې ستا د دې

تحقيق ستائينه كوم ڊهر زيار دي ڪارلے دے. "سيف الرحمان سليم ۱۲
مئي ۱۹۹۲ء

ڌ بناغلي سليم دا ليک بناغلي گل محمد بيتاب سره پروت
دے او هغه پري "ليڪوال" کڻي تبصره هم ڪري ده. (۱۲) ڌ دي
تبصري پھ دويم قسط کڻي ڌ بناغلي سيد محمود ظفر شهادت هم
شته چي هغه هم ڌ سليم صاحب ڌ خبري تائيد وکړه. هغه ووي چي ڌ
ڪامل صاحب ځاني ته ورغلي وم نو هغوي راته ووييل چي قلندر
صاحب پھ "پته خزانہ" ڊهر ښه تنقيد ڪړے دے او زما تنقيد هم پري
راروان دے خو زه به ئي ڌ پښتو پھ ځاني پھ فارسي کڻي ليکم."
(۱۳)

هم دغسي گران دوست او پياوړي ليکونکي بناغلي سيف
الرحمان سيد يو گران ليک ماته ليکلے دے چي متعلقه حصه ئي زه
گرانو لُستونکيو ته پېش کوم:

"زرين انځور ورور غالباً چي دا اعتراض ڪړے دے چي ڌ گران
مشر دوست محمد خان ڪامل مومند ڌ وفات نه پس ستا دا خبره چي
"ڪامل صاحب زما سره اتفاق وه" ڌ منلو نه ده.

زه عرض کوم چي زه پھ دغه ورځو کڻي پھ پښتو اڪېډيمۍ
کڻي پروف ريډر وم. دا کوم مضمون چي بناغلي قلندر صاحب ڌ پښتو
ډپارد رالستوله وه ڌ هغه مضمون ڌ اخري صفحي پھ شا ڌ ڪامل
مومند صاحب ليک او دستخط موجود وه."

که دي ٽولو شهادتونو ته بناغلي زرین انځور او ڌ هغوي
ملگري حتمی شهادت نه وائی نو اوس به زه پھ دي سلسله کڻي يو

داسې شهادت پېش کړم چې هغه به د ښاغلي زرین انځور هغه ټولې مطالبې پوره کوی چې هغه په خپله مقاله کښې پېش کړی دی.

کامل مرحوم د کراچۍ د انگرېزي اخبار "ډان" دپاره د مغلو دور کښې د پښتو ادب د عنوان لاندې یوه اوږده مقاله لیکلې وه چې هغه اخبار پوره چاپ نه کړه. ما د اخبار د هغې گڼې د پیدا کولو ډېر کوشش وکړه خو کامیاب نه شوم. د کامل مرحوم د دویم زوی ذاکر حسین (چې د کامل مرحوم د کتابونو انچارج وه) نه مې هم څو څو ځله دا پښتنه وکړه چې هغه چاپ شوې مقاله یا د هغې مقالې اصل زما دپاره د کامل صاحب د کاغذاتو نه راوباسی خو ذاکر حسین به هر ځل د تلاش نه پس ته د خپلې ناکامۍ اعتراف کولو. خو دغه اصل مقاله یو داسې کس د کامل مرحوم له کاغذاتو نه تر لاسه کړې وه چې د پټې خزانې په سلسله کښې ما سره ډېر زیات اختلاف لری. خدائې کول چې دغه مقاله هم د هغه په وساطت "فرنټیر پوسټ" ته ورسېده او د دغه اخبار په شپږو قسطونو کښې چاپ شوه. له دغو مقالو ځنې څو اقتباسات پېش کوم:

۱. ورومېنې پښتون لیکونکې چې یو شاعر دے او د هغه د شخصیت او شاعرۍ تاریخی اصلیت باندې تر معقوله حده هیڅ شک نه شی کېدے شیخ عیسیٰ مشوانی دے... چې د لوئې باچا شېر شاه سوری معاصر وه. (۱۴)

پټه خزانه امیر کروړ ورومېنې پښتو شاعر گڼی او چونکې کامل مرحوم شېخ عیسیٰ مشوانی ورومېنې شاعر گڼی نو ځکه کامل مرحوم د پټې خزانې په روایت یقین نه کوی.

۲. دا "خبرالبیان" هغه کتاب دے چې مونږ ته تر اوسه پورې د دریافت شوی نثر ورومېنې نمونه پېش کوی او له دې سببه د هغه (پير روښان) په ټولو کتابونو کېنې صرف د دې کتاب په وجه مونږ د پښتو ادب د پېدائش، ارتقا او ودې د تاريخ په ضمن کېنې ورسره علاقه لرو. (۱۵)

د دې په مقابله کېنې پټه خزانه ابو محمد هاشم سروانی البستي ورومېنې نثر لیکونکې او "د سالو وړمه" ورومې د نثر کتاب ګڼې نو دلته هم کامل مرحوم د پټې خزانې په روایت د شک اظهار کړه دے.

۳. د مصدقه تاريخ د معيار مطابق د شېخ عيسی مشوانی نه پس ارزانی خوېشکې له ټولو نه وړاندینې معلوم شاعر دے. (۱۶)
د کامل مرحوم دا عقیده هم د پټې خزانې سره مطابقت نه خوری او ځکه وئیلې شو چې هغوی په دې سلسله کېنې هم د پټې خزانې په روایاتو اعتبار نه کولو.

۴. افغانستان کېنې چاپ شوع کتاب "پټه خزانه" د شاعر (رحمان بابا) د ولادت او وفات کلونه ۱۰۴۲ هجری (۱۶۳۲-۳۳ء) او ۱۱۱۸ هجری ورکوی. خو د دې کتاب سند ډېر مشکوک دے. (۱۷)

دلته سند د Authenticity ترجمه شوې ده حالانکې د دې لفظ ترجمه اصلیت هم کېدے شی. خو دلته هم دغه پکار وه خو ما د اعتراض کونکیو دپاره دا لفظ سند ولیکلو.

د دېو حوالو د لستلو نه پس هم که څوک د کامل مرحوم په باره کېنې دا خیال لری چې د پټې خزانې په باره کېنې د هغوی رانې

زما له بنکاره کړې رائي نه بدله وه نو دا د هغه خوبنه. رښتيا هم هغه
 دی چې ما وئيلي دی او هغه دا چې هغوی د پټې خزاني په باره کښې
 زما نتیجو سره کلي اتفاق ظاهر کړه وه او هېڅ وخت ئې هم په دغه
 رائي کښې ترمیم نه وه کړه.

حوالې

۱. پټه خزانه فی المیزان ورومبی خبرې ص. ۵
۲. د پټې خزاني میزان رښتيا میزان د؟ محمد آصف صمیم او
 زرین انځور ص ص ۱۶.۴۱
۳. پټه خزانه فی المیزان ص ص ۱۰.۹ او بیا صفحات
 ۱۵۵.۱۴۴
۴. پټه خزانه دریم چاپ (عکسی) ص ۵۴
۵. خوشحال خان خټک د کامل مرحوم د اردو کتاب د ص ۴۰۳
 حاشیه
۶. آزاد افغانستان پېښور ۱۵ جون ۱۹۵۳ء
۷. هم دغه رساله ۲۰ اکتوبر ۱۹۵۴ء
۸. رحمان بابا دوست محمد خان کامل مومند دویم چاپ ص
 ص ۱۹ او ۲۰
۹. هم دغه کتاب ص ۱ حاشیه (۲)
۱۰. هم دغه کتاب ص ۹
۱۱. هم دغه کتاب ص ۱۷
۱۲. د گل محمد بېتاب تکل "پټه خزانه فی المیزان" ورومبی

- قسط ليکوال پېښور پينځمه ځله جولای ۱۹۹۲ء
۱۳. هم دغه تکل دوهم قسط اتمه ځله اکتوبر ۱۹۹۲ء
۱۴. فرانتهير پوست د اپرېل د لسم تاريخ ځله ۱۹۹۳ء ص ۱۲ کالم ۱
۱۵. فرانتهير پوست د اپرېل ۱۷ تاريخ ځله ۱۹۹۳ ص ۲۱ کالم ۱
۱۶. هم برنۍ پرچه کالم ۲
۱۷. فرانتهير پوست د می ۸ تاريخ ځله ۱۹۹۳ء ص ۲۱ کالم ۶

(درې مياشتنۍ کتابي سلسله "تماس" دوهمه ځله کوټه)

د پښتو ادب عصری تقاضې

د کانفرنس د محترمو منتظمینو ارشاد دے چې زه دې د پښتو ادب عصری تقاضې د عنوان د لاندې د خپلو خیالاتو څرگندونه وکړم خو زما په خیال دا عنوان "پښتو ادب او عصری تقاضې" پکار وه ځکه چې د کانفرنس د منتظمینو له خوا غوره شوه عنوان تکنیکی او تر ډېره حده خارجي مضمرات لري. د دې په مقابله کېنې که زما دا عرض کړه شوه عنوان مقرر کړه شوه و نو شاید چې د دې عنوان لاندې ما په هغه ټولو ادبي مسائلو خپل خیالات څرگند کړه و چې نن په عالمي سطح د دنیا ټولو ژبو ته پېښ دي. ولې د محترمو منتظمینو دا اصرار هم دے چې مقاله دې د موضوع په چوکاټ کېنې دننه وی ځکه نو د هغوی د ارشاد د احترام په طور زه هم په هغه موضوع خپل خیالات وړاندې کوم چې هغوی تجویز کړي ده.

اول خو به په دې خبره د محترمو منتظمینو نه معافی غښتل ضروري دی چې ما په موضوع د څه وئیلو نه اګاهو یو وړوکه غنډې تمهید پېش کړه او داسې مې مقاله د موضوع د چوکاټ نه خارج کړه خو زما په خیال خپله مقاله د موضوع په چار دیواری کېنې د راګېرولو دپاره دا ناګزیره وه.

د ادب عصری تقاضې بنیادی طور سره دریو موضوعاتو سره

تعلق لری. دا موضوعات لیکونکی، لیکونه او لُستونکی دی او چې هر لحاظ سره غور کوو نو هم د دېو درېو موضوعاتو په بدلون عصری تقاضې بدلیری رابدلیری. ځکه نو زه به هم خپله مقاله په بنیادی ډول هم دېو موضوعاتو ته محدودوم او که نورې خبرې کوم نو د هغو حیثیت به اضافی او ثانوی وی.

د ادب لیکونکی، لیک او لُستونکی یو متساوی الاضلاع مثلث دے چې هره ضلع یې مساوی اهمیت لری او زه که د دوی ذکر یو بل پسې کوم نو د دې دا مطلب نه دے چې دا ترتیب د دوی د اهمیت ترتیب دے. ادیب چې لیک کوی نو د لُستونکیو تقاضې د نظر لاندې ساتی. د لُستونکیو ذوق د خپل عصر د عمل او ردعمل په نتیجه کښې پیدا کیږی او لیک د دواړو تر منځه د رابطې بنیاد وی او که د اقلیدس هم هغه تشبیه جاری وساتو نو لیک د دې متساوی الاضلاع مثلث قاعده وی.

پښتو زړه ژبه خو ده ولې له بده مرغه ترقی یافته ژبه نه ده او هم په دې وجه د دې ژبې لیکونکی، لیکونه او لُستونکی له عصری تقاضو سره سمون نه لری. او ځکه نو د دې مقصد دپاره به وپرومې داسې لیکونکی په کار وی چې ورته په عامه ژبه کښې "پېشه ور" لیکونکی وئیلے شو. ځکه چې "شوقیه" فنکاران د ادب د ترقی دپاره منظم کوششونه نه شی کولے او که د ژبې مستقبل دې شوقیه لیکونکیو ته پرېښودے شه نو ژبه او ادب به په خپل ځانې پاتې شی. څرگنده او بالکل واضحه خبره ده چې "پېشه ور" لیکونکی په هوا کښې نه شی پیدا کېدے. مونږ د هغو ټولو لویو او کلاسیکي

لیکونکیو احسان مند یو چې د شوقیه لیکونکیو په حیثیت نه زموږ ادب ته عظیمې بڅښنې کړې دي خو د نننۍ عصر تقاضا دا ده چې د ژبې د ترقۍ دپاره دې لیکونکي د یوې "پېشه وړې" طبقې په حیث منظم شي. دا زموږ د ادب ورومبۍ عصری تقاضا ده.

د پېشه وړ لیکونکیو د ضرورت اضافي وجوهات هم شته. مثلاً د لستونکیو په مزاج پوهېدل او د هغو د مزاج مطابق ادب تخلیقول د ادب د ترقۍ دپاره ضروري دي. دا کار شوقیه لیکونکي نه شي کولای ځکه چې د هغو په لستونکي هیڅ پوره نیمگړې نشته. له دې به هم زیاته اهمه وجه دا ده چې نننۍ عصر کښې هیڅ یوه ژبه داسې نه شي پاتې کېدۍ چې د بلې ژبې خاص طور سره ترقی یافته ژبې نه د موضوع یا د لیک شان پور وانه خلی. په دې غرض یوه طبقه داسې پیدا کېدل ضروري دي چې هغه د پښتو ادب او ژبې دپاره دا کار کوي. که داسې ونه شو نو دوه نتیجه به نه پیدا کېږي. یا خو به د اخذ او پور دا کار اوږه لاسونو ته لاړ شي او ادب کښې به اومه او بې معنې موضوعات او لیک شانونه راننوخې او یا به بیا پښتو د هم عصر لیکونکیو د اثر نه محرومه پاتې شي او صرف په هغو تخلیقاتو به گوزاره کوي چې د اولسي ادب په مېدان کښې به کيږي او داسې به د لستلو په مقابله کښې د اورېدلو فن زیاته ترقی وکړي.

د پېشه وړ لیکونکیو د پیدا کولو یا پیدا کېدو دپاره ځنې خبرې او شرائط ډېر ضروري دي. لیکونکي به هله پېشه وړ کيږي چې هغه په دې "پېشه" ځان ساتلې شي. داسې نه لکه چې اوس لیکونکي د ځان ساتلو دپاره نورې پېشې اختیاروي او بڅښنې ادب ته کوي. بیا به

د ليکونکي مشغله د هغه پېشه منی او لکه څنگه چې نورې پېشې ورو ورو د صنعت مقام حاصلوی داسې به ادب هم هم دغه مقام حاصل کړی چې د عصر يوه بله تقاضا به پوره شی.

د دېو حالاتو د پېدا کولو په غرض به د ليکونکيو د "پېشه ورې" طبقې دپاره د لستونکيو يو منظم گروپ يعنې لستې او خوانده معاشره ضروری وی. دا خوانده معاشره تر هغه وخته نه شی پېدا کېدې تر څو چې پښتو د مدرسې او د بازار ژبه نه شی. زموږ په ګاونډي ملک افغانستان کېنې که پښتو عمودی ترقی نه ده کړې نو افقی ترقی ئې محض او محض په دې وجه کړې ده چې دغه ملک کېنې پښتو د مدرسې او بازار ژبه ده.

د پښتو دپاره دا درجه حاصلول ډېر ضروری دی او د دې مقصد دپاره يواځې په مختلفو سطحو د جدوجهد کولو ضرورت نه ده بلکې د تحرير د ژبې د عام کولو دپاره د ليک دود د اصلاح انتهائی زیات ضرورت ده. څومره د بدقسمتی خبره ده چې موږ دعویٰ خو د پښتو د ترقی کوو خو تر اوسه دا پلنه او خوره پښتونخوا په ليک دود متفق نه شوه. زما په خیال په يو ليک دود نه متفق کېدل دومره خطرناکه خبره نه ده لکه چې تر څه نه څه حده متفق عليه ليک دود کېنې غلطی کول خطرناک دی. دا "عصری تقاضا" ډېر اوږد تفصیل غواړی او څرګنده خبره ده چې په دومره لږ وخت کېنې ورته د دې مقالې د نورو مباحثو غنډې صرف اشاره کېدې شی.

د يوې خوانده معاشرې په موجودګۍ کېنې به عصری تقاضې بدلېږي او بيا به د ليکونکي او لستونکي دواړو دپاره د ليک مسئله

راپېدا کيږي. لیکونکي لره څه لیکل په کار دی او لستونکي به څرنگه لیک خوښوي. د دې دارومدار د هغه وخت په ذوق باندې وی. خو د دې ذوق د تسکین دپاره به د اخبارونو، رسالو او کتابونو ضرورت وی او ذوق کښې د بدلون سره سره به دا تقاضې خامخا بدلېږي. خو اخر د لیک لست دا کار به له یوه ځایه شروع کول غواړي. زما په خیال به د لستونکي د ذوق د بهتر تسکین دپاره مفیده ذریعه د هغو کتابونو او مضمونونو ترجمې په پښتو کښې کول وی چې د دنیا په نورو ژبو کښې د کلاسیک درجه لري. که د نورو ژبو د شاعرۍ او فکشن د هغو کتابونو ماهرانه ترجمې وکړې شي چې پرې نوبل انعامونه ورکړي شوی دی نو په لږ وخت کښې به پښتانه لستونکي د دنیا له بهترین ادبه مستفید شي. د دې سره سره که د هرې ژبې خاص طور سره د جرمن، فرانسیسي، انگریزي، روسی، ترکی، چینی او نورو ترقی یافته ژبو د شاعرۍ، فکشن او تنقید پنگه پښتو ته رامنقله شي نو په یوه ټوپ به پښتو هغه مقام حاصل کړي چې حاصلول ئې پکار دی او داسې به په اسانۍ د عصری تقاضو ماونته ایورست فتح کړي شي.

پښتو ژبه زمونږ په سیمه یوه مستقلة ادبی رساله چې باقاعدگی سره چاپ کیږي نه لري. د پښتو اکېډیمۍ او د پرېس انفارمېشن د محکمې رسالې په شتو خوشته ولې د یو شان حالاتو په وجه انتهائی بې قاعدگی سره چاپ کیږي. د ادبی رسالو او مجلو له اهمیتته انکار نه شي کېدو. ځکه چې دا یواځې د ادبی ذوق تخلیق نه بلکې د دې ذوق مسلسل تربیت کوي او د دې سره سره ادب، تل په حرکت کښې ساتي. زمونږ ادب که نن له حرکتته محروم دے نو لویه

وجه ئې ډ ادبي مجلو نشته دے ځکه نو کوم څيز چې ډ دنيا ډ هر ادب
دپاره ډ نننۍ عصر تقاضا ده هغه ډ پښتو دپاره هم اهميت لري او
سترگې پټول ترې يو خورا لوڼې حماقت دے.

ډ يوې ژبې ډ ماضي ډ حال سره پېوستون او په دې پېوستون
ډ مستقبل عمارت جوړول ډ تنقيد او تحقيق موضوع وي. ډ ادب ډ
نورو شعبو په شان په دې مېدان کښې هم هغه ډ شاعر خبره:
يک حرف کاشکه بصد جا نوشته ايم

پښتو کښې څه عمودي ترقي نشته که څه لږه لږه افقي ترقي ښکاري
نو هغه هم له عصري تقاضو نه لږه لږه کمه ده. ضروري خبره دا ده چې
مونږ له سائنسي نقطه نظره په دې لږه اهمه مسئله غور وکړو او ډ
سياسي تاريخ سره سره ډ ژبې او ډ ادبياتو واقعي او حقيقي تاريخ بيا
له نوي سره مرتب کړو ځکه چې له ښه بخته ډ زلميو محققينو ډ
زيارونو په نتيجه کښې داسې حقائق او شواهد مخې ته راغلي دي چې
ډ هغو په وجه زارې معلومات ترميم طلب شوي دي. اوس نوي حالات
دا تقاضا کوي چې زلمه کول او خاص طور سره راتلونکي پښتانه
نسلونه ډ "قال...." ډ تقليدي رواياتو له گمبته بچ کړل شي. تاريخ او
تحقيق کښې لکه ډ ژوند ډ نورو حقائقو په شان يو څيز هم اخري او
حتمي نه وي نو که زمونږ زلميو محققينو زارې امور غلط ثابت کړي
وي نو مونږ لږه لږه پري تندے بوټول نه دي پکار او رښتيا که هر څومره
تراخه وي قبول ئې پکار دي. په دې طريقه به مونږ ډ دې قابل شو
چې ډ خپل سياسي او ادبي تاريخ ابتدا له صداقته وکړو او ډ شک او
گمان له تيرو نه ډ علم رڼا ته راوخو.

پښتو لکه چې مخکښې عرض وشه ډېره زړه ژبه ده خو مونږ له دې حقیقه انکار نه دی کول پکار چې بنیادی طور سره د پښتو کلچر زبانی وه. د دې زبانی کلچر مظاهره زمونږ په اولسی سندرو کښې شوې ده. مونږ له په ډېر جرأت د دې ناکامۍ اقبال جرم کول پکار دی چې مونږ د احساس او شعور باوجود دا اولسی سندري راغڼې نه کړې شوې او په دې طریقه مو یوه لویه عصری تقاضا د پښو د لاندې کړې ده. اوس هم ډېر تاخیر نه دے شوه او هغه د سیند په غاړه د چپو شمېرونکی په شان په تېرو غلطیو د ژړا په ځانې بیا له سره دا چپې شمېرل پکار دی. که مونږ په غرو رغو او کېږدېو کښې ورکېدونکې دا مرغلرې اوس هم راټولې کړې نو د خپل ادب ته بڼا Infra Structure پرې مضبوطولې او دا قیمتي خزانه له فنا کېدو محفوظولې شو.

د دېو ټولو تدابیرو د اختیارولو په نتیجه کښې به داسې خامخا کېږي چې د یو تدبیر له بطنه به بل تدبیر او بیا له بل تدبیره به یو نوه تدبیر پېدا کېږي او د یو عصری تقاضې پوره کول به بله تقاضا راټوکوي. د مثال په طور د ادبی تاریخ د بشپړولو او تر اوسه لیکلو تاریخونو باندې د نظر ثانی کولو او د اولسی سندرو د راغڼېدو په نتیجه کښې به زمونږ د ژبې لمن د خیالونو نه علاوه د توریو د اضافې په وجه هم ډکېږي. دا نوی توری به په ډکشنیو کښې محفوظول ضروری وی نو لازمه خبره ده چې د توریو د زیاتېدو دا عمل به هم مسلسل وی او د دې مسلسل عمل دپاره به په دغه مهېدان کښې د مسلسل تحقیق ضرورت پېښیږي. کار به زیاتېږي او د کړاو،

محنت او زیار زیات ضرورت به پیدا کیږي او دا به ځان له خپلې تقاضې هم پیدا کوي چې پوره کول به ئې پکار وي او که مونږ دېو کارونو کښې له یوه کاره هم بې پرواني وکړه نو دا مسلسل عمل به خامخا د دائرې په منځ کښې د ماتولو باعث کیږي.

هم دغسې د ادبي رسالو، مجلو، کتابونو او اخبارونو د چاپولو مسئله ده. په هغه سطح چې ما ورته اشاره وکړه د کار کولو دپاره به دا ضروري وي چې د چاپولو دا موجوده طریقه بدله کړه شي. د چاپ موجوده طریقه د کاتبانو د زیات شمېر تقاضا کوي. پښتو کښې کاتبان هسې هم کم دي ولې ښه کاتبان خو بېخي کم دي. د سرحد د بې شمېره اُردو خپرو اخبارونو له کبله هم دغه کاتبان اُردو او پښتو په یوه وخت لیکي او نتیجه ئې دا ده چې د پښتو د خط معیار ورځ په ورځ مخ په زوال دے که د اُردو او انگریزي د چاپ شوی کتاب د صفحې سره د پښتو یوه چاپ شوې صفحه د محدبي ښیښې د لاندې کښېښوې شي نو پخپله به ثابته شي چې د پښتو موجوده خط څومره کچه، بې اصوله او زوال پذیر دے. د مطبوعاتي موادو د زیاتي سره به دا مسئله نوره هم پیچیده کیږي بلکې زما په نزد خو اوس هم ډېره پیچیده ده ځکه چې مونږ ته په موجوده پېمانه د کار کولو دپاره هم ښه کاتبان نه میسر کیږي نو چې دا کار زیات شي نو بیا خو به کاتبان بېخي نه یافتیږي.

زمونږ د مطبوعاتي صنعت له ټولو نه نازک مزاجه عنصر دا کاتبان دي. په خپله خوښه خو دوی هیڅکله دې ته تیار نه وي چې ښه کار وکړي او که فشار پرې واچولې شي نو له کاره انکار کوي او د

پښتو په ځانې اُردو ته ترجیح ورکوی. له دې کبله دوی سره ګوزاره ډېره ګرانه شوې ده. د دې مشکلاتو د حل کولو دوه طریقې دي یا خو دې د خوش نویسانو تعداد زیات کړي شی او یا دې له خوش نویسانو نه پښتو ته نجات ورکړي شی.

د خوشنویسانو په تعداد کښې د اضافي کولو هم دوه طریقې دي یا خو دې د پښتو د لیک اُجرت دومره زیات کړي شی چې د پښتو کاتبان د پښتو کار کولو ته د مالي محرکاتو Incentives له وجهې مجبور شي او که داسې کول د ځنو وجوهاتو له کبله ممکن نه وي نو بیا دویمه طریقه دا ده چې په حکومتی سطح دې یوه داسې اداره قائمه کړي شی چې هغه خوش نویسان پیدا کول شروع کړي. د بې روزګارۍ په وجه موجوده صورت حال کښې که د زده کړې په دوران کښې داسې شاګردانو له وظیفه ورکول شروع کړي شی نو دا هیله کېده شی چې په لږه موده کښې به په ګڼ شمېر کښې ښه کاتبان په لاس راتلل شروع شي او په ښه خط به د کتابونو او رسالو وغېره چاپ کول اسان شي.

لېکن که په دې منصوبه د مسلسلو اخراجاتو له وجهې دا قابل عمل ونه ګڼلې شي نو بیا نې متبادل حل دا ده چې هېو د کتابت دا طریقه دې ختم کړي شی او د چاپ په مېدان کښې د راوتلو نوو طریقو نه دې استفاده وکړي شی. د مونو ټائپ او کمپیوټرائزډ چاپ خانو د راوتلو سره دا کار ګران نه ده. اُردو کښې د نوري نستعلیق طریقه اوس عامه شوې ده او ډېرو اخبارونو اوس د چاپ کېدو دپاره دغه طریقه غوره ګڼلې ده. هم په دغو خطوطو مونږ د

پښتو دپاره هم دغه اسانۍ راوسته شو. که د دې مقالې په سر کښې د لیک دود په باره کښې زما معروضات د توجه قابل وگڼلې شي او پښتانه په یو لیک دود راغند کړي شي نو د دغه متفقه لیک دود په بنیاد د چاپ د نوو طریقو نه ډېر مفید کار اخستلې شو. له ښه بخته زمونږ تر منځه اختلاف بنیادی نه دے یو څو توری دی چې د هغو په استعمال اختلاف دے. که دا اختلاف رفع کړي شي نو مونږ د ټاټپ په مېدان کښې له جدیدو سهولتونو نه کار اخسته شو.

مونږ ټول په دې متفق یو چې د پښتو معاشرتی ژوند ډېر په تېزۍ د بدلون له عمله Process تېرېری مونږ چرته په ورشینز Pastoral نظام کښې اوسو او چرته په فیوډلی معاشره کښې. څنو څنو ځایونو کښې دا فیوډلی معاشره هم سرمایه دارانه او صنعتی معاشره کښې بدلېږی. یوه ډېره عجیبه ټوکه زمونږ معاشرې سره دا کیږی چې د ورشینز Pastoral نظام خلق شپه په شپه صنعتی علاقو کښې مېشته شي او داسې د عمرانی تاریخ یوه داسې واقعه راپېښه شي چې د دنیا د عمرانیاتو عالمانو پرې چرې غور هم نه دے کړي. د سوات دیر او چترال د انتهائی پس مانده کلیو خلق چې د مزدوری په تلاش کښې کراچی ته ورسې نو دا معاشرتی انقلاب دومره ژر او تېز رفتار شي چې په خارج او داخل ئې د عمل او رد عمل په اسانه اندازه لگول ډېر گران شي. داسې صورت حال کښې زمونږ کلچر او د کلچر سره سم زمونږ د ادب تقاضې چې څومره ژر بدلېږی، د هغې بدلون په باره کښې د عمرانیاتو ماهرینو هډو تر اوسه څه اندازه نه ده کړې. که دا سلسله هم داسې روانه وه نو د ژبې ډېر الفاظ به متروک شي، ډېر

اصطلاحات به بدل شی او ډېر کلچری علامتونه به ختم شی. او داسې وخت به ډېر ژر راشي چې زمونږه شاعری او زمونږ ادب به د پښتنو لُستونکیو دپاره ناقابل فهم شی. د دې مشکل د حل پیدا کولو تقاضا دا ده چې د پښتون کلچر د ټولو علامتونو د محفوظ کولو دپاره ممکن کوششونه وکړي شی او دا هله کېده شی چې یو داسې میوزیم جوړ کړي شی چې هغه لُستونکی اوس هم او آئنده هم د خپلو کلچری علاماتو په تفصیلاتو پوه کړي شی.

زما په ناقصه رائي کښې د پښتو ادب عصری تقاضې هم دغه دي چې ډېر په اختصار ئې ما ذکر وکړه او چې هره تقاضا ئې په خپل بطن کښې ډېرې نورې د غور قابلې خبرې لري.

(د اُردو نه پښتو ترجمه د سيف الرحمان سيد.

مياشتنی "پښتو" پښتو اکېډمي پېښور يونيورسټي)

د یوې غلطۍ ازاله

له ۱۹۹۰ء نه څو کاله مخکې چې په زېر بحث موضوع ما یوه مقاله لیکلې وه او دغه مقاله په یوه رساله کې چاپ شوې هم وه خو له بده مرغه د رسالې نامه له ما هېره شوې وه او کومو ملګریو نه چې ما پښتنه کړې ده هغوی هم دې سلسله کې د خپلې لاعلمۍ اظهار کړې دے نو د موضوع د اهمیت پېش نظر ما دا ضروری وګڼله چې یو ځل بیا په دې موضوع خپل خیالات څرګند کړم ځکه چې که زما ملګریو او دوستانو نه دا مقاله هېره ده نو عامو لوستونکیو ته به څه یاده وی. بهر حال د خدای پاک نه د تائید دعا سره دا مقاله شروع کوم:

ماته یاد نه دی چې په ورومې ځل د لیکلې مقالې عنوان څه وه خو زما ذهن کې هغه وخت دوه عنوانونه وو. یو خو دا برنۍ عنوان وه او بل "د خوشحال بابا یو شعر" وه. خو چونکې په دې نامه د حمزه مرحوم یو کتاب چاپ شوی وه نو د التباس نه د ځان د بیچ کولو دپاره ما دا بل عنوان غوره وګڼلو. عنوان هر څه چې وه الفاظ هر څه چې وو خو مطلب ئې هم دا وه چې زه ئې اوس خپلو ګرانو لوستونکیو ته پېش کوم. که دې مقاله کې پخوانۍ مقالې سره یو نیم ځانې کېږي اختلاف یا څه اضافه وی نو زه پرې د خپلو ګرانو لوستونکیو نه پېشګی معذرت غواړم.

د اولسي ادبي جرگې په ورځو کښې زمونږ مشرانو او همخوليو مستجاب مومند د خوشحال بابا مخالف، د پښتانه دښمن او د مغلو اېجنټ گڼلو. دېو مشرانو او همخوليو کښې کاکاجي صنوبر حسين مومند، امير حمزه خان شنواري، دوست محمد خان کامل، عبدالحی حبيبي (ځکه چې حبيبي صاحب هيچرې هم د دې خبرې مخالفت نه وه کړې) افضل بنگش، شېخ محمود، اجمل خټک، ولي محمد طوفان، همېش خليل، سيف الرحمان سليم، لطيف وهمي او راقم الحروف شامل وو. (خدائې پاک دې مرحومين وبخښي او ژوندېو له دې لوڼې عمر ورکړي آمين.) دا نومونه خو ماته راياد شو کېدې شي چې نور هم وي چې مانه هېر شوی وي خو د دوی ټولو دا عقیده د خوشحال بابا په دې شعر مېنې وه.

مستجاب مېمند که چرگه د مغل دے

زه خوشحال خټک خو باز يم ځانې مې غر (۱)

دې شعر کښې د "چرگه د مغل" يو داسې ترکيب وه چې د "مرغ دست آموز" سره معنوی شراکت لري ځکه نو ټول مشران او ملگري په هغو معنو متفق وو چې بره ئې ذکر وشه او د دغو مشرانو او ملگريو نه متاثره د زلمی کول اکثر نه بلکې ټول ليکونکي ئې دا معنی کوي.

زه حېران يم چې د کامل مومند مرحوم غندي لوڼي خوشحال شناس د تاريخ مرصع د ايډټ کولو نه پس هم څنگه په دغو معنو قانع پاتې شوه وه خو بهر کېف ماته چې د دې شعر د نويو معنو انکشاف کېدو نو دغو مشرانو او همخوليو کښې اکثر په حق

رسیدلی وو خُکه نو د دغو مشرانو معنی به اجتماعی گڼو او زما دا معنی به کم و بېش انفرادی حیثیت لری.

زما معنی د مشرانو د کړې معنی نه بالکل برعکس ده. زما په خیال خوشحال بابا دې شعر کښې د مستجاب مومند مذمت نه کوی بلکې د هغه سلامتیا ته د خطرې خدشه ظاهر وی. لستونکیو ته دې معلومه وی چې د خوشحال بابا په نظم او نثر کښې د مستجاب مومند د مغلو د دوست یا د پښتانه د دښمن کېدو په باره کښې هیڅ هم نشته بلکې د مستجاب مومند د قتل نه پس په یوه شعر کښې خوشحال بابا د اورنگ زب په مذمت کښې وائی:

مستجاب غریب ی ووزې په ظلم

د خوشحال منصب ئې واخست کوم گناه ده (۲)

خوشحال بابا او مستجاب مومند یو بل سره ډېر نژدې او اکثرو معاملاتو کښې هم خیال وو. د خېبر جنگ (۱۰۸۳ هجری) کښې دواړه یو شان د مغلو په مرسته کښې د پښتنو سره جنگیدلی وو. (۳) دواړه یو ځایي له خېبره د تاترې په لار راکوز شوی وو. (۴) او خوشحال بابا چې کور ته ورسېده نو هم دا مستجاب ئې صلاح مصلحت دپاره راوبللو خو هغه لار نه شه. (۵) او یو عجیبه اتفاق دا هم وه چې لکه څنگه د خوشحال بابا زوئې اشرف خان مغلو گرفتار کړه وه. (۶) دغسې (هر څو که په مختلفو وجوهاتو وه) د ارباب مستجاب خان مومند زوئې ارباب محمد خان هم مغلو گرفتار کړه وه. (۷)

د خوشحال بابا او مستجاب مومند دا هم خیالی او هم کاري

تر دې محدوده نه وه بلکې د خوشحال بابا د ډائري (بياض) مطابق
 ”مستجاب وټه مې په تهنرو کښې ووي چې زور اور کار پېښ شه
 (يعنې د محمد امين خان شکست) راشه يو مصلحت سره وکړو د
 ناقباحت فهم وه دا ئې ووييل چې ښه بيا به سره وکړو. (۸) له دې نه
 مخکښې خوشحال بابا دا هم ليکي ”عالم سره درهم برهم شه د مغل
 پښتانه سره اعتبار لاړ. (۹) د مغلو او پښتنو ترمنځه د خېبر جنگ
 (۱۰۸۳ هجري) په نتيجه کښې دومره بې اعتباري پېدا شوې وه چې
 خوشحال بابا ئې له يوه ځله زيات ذکر کوي مثلاً د فدائي خان د
 راتلو په ضمن کښې وائي ”بيا بادشاه (هغه يعنې فدائي خان) وباله
 هندوستان لره روان شه د مغلو د پښتنو لويه نااعتباري شوې وه.
 (۱۰) او هم د دې نااعتباري پېش نظر شايد چې خوشحال بابا دا
 غښتل چې مستجاب مومند يو متفقه لائحہ عمل اختيار کړي او
 ځکه ئې صلاح مصلحت له راغښته وه او عجيبه اتفاق دا دے چې هم
 په دې موقع خوشحال بابا هغه قصيده وئيلې وه چې دا شعر ئې ”آخر
 کښې دے:

مستجاب مومند که چرگه د مغل ده

زه خوشحال خټک خو باز یم ځانې مې غر (۱۱)

دې پس منظر کښې صفا معلومېږي چې خوشحال بابا مغلو سره د
 خپلې تجربې په رڼا کښې د هغو د شديد رد عمل خدشه لرله او
 چونکې د مستجاب مومند کله کوټکې پېښور سره بالکل پېوست وه
 نو خوشحال بابا د صوبه دار د مستقر سره دا قربت د مستجاب
 مومند د سلامتيا دپاره خطر ګڼله. د دې په مقابل کښې خوشحال

بابا خان نسبتاً محفوظ ګڼلو ځکه چې ځانې ئې غړو ه چې مغل ورته په اسانه نه شو رسېدلې. د دې باوجود هم خوشحال بابا حفاظتی اقدامات کړي وو. خوږې ته ئې کوچ وکړه (۱۲) او چې هرکله مغلو بللې دے نو د ډائري (بیاض) مطابق ”که هرڅو مغلو بللم نه ورتلم ورته مې ووئیل چې د ما اولس هم واقعه طلب دے چیرې به فساد وکا د خپل اولس په بندوبست مشغول یم. (۱۳)

اوس به ګرانو لُستونکیو ته معلومه شوې وی چې خوشحال بابا مستجاب مومند ته د مغلو چرګه وئيله نو مطلب ئې دا وه چې لکه څنګه د خپل انګن چرګه حلالول د هر چا دپاره اسان کار دے دغسې مغلو ته د کوټلې د ارباب مستجاب نیول او وژل هم اسان دی. او مستجاب مومند سره مغلو هم هغه سلوک وکړه چې خوشحال بابا ئې یو کال اګاهو (۱۰۸۳ هجری) کښې خدشه ظاهره کړې وه.

زما په خیال د دېو معروضاتو په رڼا کښې به ګران لُستونکی په دې نتیجه رسېدلی وی چې د نور شهادت په قطعی غېر موجودګۍ کښې محض د دې شعر په بنا مستجاب مومند ته د مغلو وفادار او د پښتنو غدار وئیل یوه ډېره سنگینه غلطی ده او امید دے چې په برنیو کړښو کښې به د دې غلطۍ ازاله شوې وی.

حوالې او حواشی

۱. کلیات د کامل مرحوم ایډېټ شوے وېرومۍ چاپ (اداره

اشاعت سرحد ص. ۵۲۶

۲. ایضاً ص. ۸۳۹

۳. خوشحال خان خٲک (اُردو) دَ کامل مرحوم اداره اشاعت
سرحد ص. ۱۳۶
۴. ايضاً ص. ۱۴۰
۵. ايضاً ص. ۱۴۰
۶. دَ تفصيل دپاره دَ برنی کتاب صفحات ۲۰۲-۲۰۳ ولولئ.
۷. تاريخ مرصع دَ کامل مرحوم ايډٲ کړے ص. ۳۷۴
۸. ايضاً ص. ۲۹۹ دا تورے شايد چي "ناعاقت فهم" وی.
۹. ايضاً ص. ۲۹۹
۱۰. ايضاً ص. ۳۱۲
۱۱. ايضاً ص. ۲۹۹ کليات کښي دَ دې شعر وړومبي مصرعه
داسي ده : "مستجاب مومند که چرگه دَ مغل دے"
۱۲. خوشحال خٲک (اُردو) ص. ۱۴۵
۱۳. تاريخ مرصع ص. ۲۹۹

(مياشتنی مجله "پښتو" جولائی اگست ۲۰۰۱ء پښتو اکېډيمی پېښور

یونیورسٲی)

دوست محمد خان کامل مومند

یوه مطالعه

ښاغلی کامل د پښتو د هغو څو لیکونکیو نه یو دے چې اول
خل ئې شعوری طور باندې د مقصدی ادب لیکلو تکل کړے دے بلکې
په دې وجه خو پښتو ادب ته د هغه بڅښنه نوره هم زیاته قیمتی ده
چې ده د پښتو د دې نوی تحریک نظریاتی او تنظیمی قیادت کړے
دے او زموږ د گول ئې نظری تربیت او روزنه کړې ده. د ۱۹۴۷ء نه
پس ته چې پښتو ادب کښې کوم نوی څیزونه راغلی دی د هغو ټولو د
خوبو دپاره که موږ یو کس ذمه وار وگڼو نو هغه به ښاغلی کامل
وی.

د اولسی ادبی جرگې د مشر سکت پر حیثیت او د نوی ادبی
نهضت د قائد پر حیثیت کامل د پښتو ادب هره شعبه متاثره کړې ده.
د غزل مزاج کښې د نوې زمانې سره د چلېدو دپاره مناسبه
تبدیلی راوستل ډېره ضروری وه لېکن د دې تبدیلی ذکر چې څومره
اسان دے دومره بلکې د دې نه زیاته د دې تبدیلی عملی کول گران
دی. د غزل مزاج کښې تبدیلی به ادبی روایت خامخا متاثر کوی دا
دومره لوڼې Risk دے چې صرف هغه لیکونکی ئې اخستے شی چې
پخپلې فن کارۍ او د فن پر پختگی ئې اعتماد وی. ښاغلی کامل پر
یواځې ځان د غزل مزاج کښې د تبدیلی دا تجربه شروع کړه. او د

کامل خان دا تجربه زمونږ روایت جوړ شو.

د غزل دا روایت نن زمونږ د ادب ډېره قیمتي سرمایه ده. د غزل په اسلوب کښې د مقصد ګډون او د دې غرض دپاره د ټولو استعارو او د تشبیهاتو نوې معنې متعینول او ورسره ورسره نوی اصطلاحات او تلمیحات جوړول دومره لوڼې کار وه چې د یو فرد د وس نه بهر ده. دا دومره لوڼې کار کامل خان یواځې نه وه کړی لېکن په دې ټول تحریک کښې د هغه حصه دومره لویه او دومره اهمه ده چې د ادبی تاریخ د طالب علم سترګې بیا بیا په هغه پرېوځي.

د غزل سره سره په نظم کښې هم کامل خان دغه روایت راننوستلو د کامل خان د اثر د لاندې پښتنو لیکونکیو شعوری طور سره نظم کښې د نوو موضوعاتو تلاش شروع کړو خو د ادبی تاریخ طالب علم ته دا خبره ډېره محسوسېږي چې ښاغلی کامل خان د نظم په مېدان کښې د پښتنو لیکونکیو هغه شان رهنمائی نه ده کړې لکه چې د غزل او د نثر په سلسله کښې ئې کړې ده. د دې وجه عین طبعی ده. د کامل خان مېلان شاعری کښې صرف غزل ته ده او دغه وجه ده چې هغه نظم ته پوره توجه نه ده ورکړې ولې د اولسي ادبی جرګې په تنقیدی ټولنو کښې پېش شویو نظمونو باندې د دوی تنقید د نظم شاعرانو ته د صحې لارې نشاندهی خامخا کړې ده. د نثر په مېدان کښې د کامل خان بڅښنه ډېره عظیمه ده. ښاغلی کامل په ورومې ځل پښتو ته د تکړه صنف منتقل کړو. او په دې صنف کښې "تاتره" او "کاکاجی" غنډې عظیم تکلونه ئې ولیکل. د تکل نه علاوه د

کلاسیکی شاعرانو د مجموعو په مقدمو کښې ئې نوې زاویې راپېدا کړې. د کامل نه اگاهو پښتو تنقید یا خو بالکل نه وه او که څه نه څه نو هغه هم د توصیف او د تنقیص نه علاوه هیڅ نه وه. کامل په خپلو تنقیدی مقالو کښې توازن قائم وساتلو او په ورومې ځل ئې پښتو تنقید د نوو معیارونو سره متعارف کړو.

په نثر کښې د کامل خان یوه بله بڅښنه هغه لیک شان Style ده چې دوی ئې ابتدا وکړه. د کامل نه اول پښتنو لیکونکیو ته دا ضرورت نه وه پېښ شوه چې فلسفیانه فکر ته پخپل ادب کښې ځانې ورکړی. نو ځکه زمونږ نثر کښې د وړو وړو جملو او ساده ترکیبونو دور وه خو چې کامل د منظم او مسلسل فلسفیانه تحریر ابتدا وکړه نو هغه ته دا ضرورت پېښ شه چې وړې وړې جملې پریردی او د موضوع مطابق د مسلسل فکر په مسلسلو جملو کښې اظهار وکړی. دا لیک شان پښتو کښې بالکل نوې وه. نو ځکه ځنې خلقو ته عجیبه غنډې ښکاره شو. نه صرف دا بلکې ځنې خلقو ئې مخالفت هم وکړو. ولې سره د دې مخالفته دا حقیقت ده چې نننۍ ادب کښې ټول تنقیدی او فکری مضامین هم دغه لیک شان کښې لیکلی شی. او د "قبول عام" دا سند دې لیک شان ته ځکه حاصل شو چې بغیر د دې نه د مسلسل فکر اظهار ناممکن ده.

د تاریخ په لړ کښې هم د کامل خدمات د هېرولو نه دی اړدو کښې د خوشحال بابا په ژوند او فن د یو عظیم کتاب د لیکلو نه پس کامل په پښتو کښې هم د رحمان بابا، سکندر خان خټک، نواز خټک او علی خان په حقله ډېرې درنې تاریخي مقالې لیکلې دي. د

دېو ټولو مقالو د لستلو نه پس لستونکي ته ظاهري چي د کامل انداز بيان او رويه د يو صحيح مؤرخ ده. د هم عصر و مؤرخينو غندي هغه نه متعصب دے او نه Wishful Thinker، کامل خان زمونږ د کلاسيکي ادب او د جديد ادب تر منځه پول دے چي يو طرف ته ترې د خوشحال بابا روايات دي او بل خوا ته د نوي ادب مقصدي تجربې دي او په دې اعتبار کامل خان يو عهد آفرين شخصيت دے.

(هفته وار هېواد پښتو پېښور)

ادب نن سبا — نظم

په دې موضوع د څه عرض کولو نه مخکېني ځنې وضاحتونه ضروري گڼم. اول خو دا خبره سپینول پکار دی چې مونږ په ادبي اصطلاح کښې "نن سبا" په لغوی معنو کښې نه استعمالوو او چې هر کله مونږ دا ترکیب د ادب په سیاق و سباق کښې استعمالوو نو د یو مخصوص دور ادب ترې مراد اخلو. ځکه نو د نن د نظم نه زموږ مقصد د هغه ټول دور نظم دے چې د خپل ماهیت او مافیت له اعتباره د اوسنی دور سره تعلق لری. دې خصوصیت کښې ځنې ډېر زاړه نظمونه د نوی دور په نظمونو کښې حسابېدے شی او ځنې ډېر تازه نظمونه چې بطرز قدیم لیکلے شوی دی هغه به د نن سبا د نظم له تعریفه خارج شی. خو سره د دې به هم زما کوشش وی چې زه د نن سبا د نظم په باره کښې د خپل علم سره سم موضوعات او زمانه، خصوصیات او خپل عهد سره را یو ځانې کړم.

یو بل وضاحت دا هم ضروري دے چې موضوع کښې صرف د نظم په باره کښې د خپلو معروضاتو د پېش کولو فرمائش شوه دے نو ځکه که زه د نظم د لیکونکیو شاعرانو ذکر ونه کړم نو د گیلې ځانې به نه وی. دا خبره هم په خپل ځانې ډېر اهمیت لری چې په پښتو کښې د نظم لیکونکی د شمیر په لحاظ دومره ډېر دی چې په دومره لږ وخت کښې د ټولو احاطه کول ناممکن دی او که د چا نوم

اخلم او د چا نه اخلم نو دا به خامخا خنو خلقو ته د شکایت موقع ورکول وی. ځکه نو زما کوشش به دا وی چې زه د شکایت دا موقع هډو پیدا نه کړم.

هم دې سره تېرله وضاحت دا هم دے چې که زه د چا له نظم نه حواله پېش نه کړم نو دا کوتاهی دې هم ماته راوبخښلې شی.

اوس به راشو د موضوع په حقله معروضاتو ته: پښتو ته نظم له ډېرې پخوانۍ زمانې راسې راننوتې دے. خو زموږ نظم هم زموږ د ګاونډي ملکونو د نظمونو په شان په هغو اصنافو کېنې دے چې یا خو موږ د عربي او فارسي نه پښتو کېنې داخل کړي وو لکه قصیده، مثنوی، ترکیب بند، ترجیع بند وغېره او یا بیا دا نظمونه د اولسي شاعرۍ په اصنافو کېنې وو لکه چاربهته، نیمګۍ، لوبې او بګتۍ وغېره.

زموږ د نن سبا ادب کېنې د نظم دا دواړه شکله تقریباً تقریباً ختم شوي دي. زموږ د نن سبا نظم د مغربي نظم نه د ترتیب او ترکیب په لحاظ ډېر زیات متاثره دے. موضوعات یې هم تر ډېره لویه حده له مغربي نظمه اخستي دي. زموږ په شاعرۍ کېنې مغربي نظم د انګرېزي په ذریعه داخل شوه دے. د پېرنګیانو د راتللو سره انګرېزي او بیا خاص طور سره د یونیورسټۍ په سطح تعلیم کېنې انګرېزي ادب چې عام شه نو زموږ په هغو شاعرانو چې کالجونو کېنې یې سبق وئیلو ډېر زیات اثر وکړه او ځنې نوې شاعرانه تکنیکونه زموږ شاعرۍ ته راننوتل. د مثال په طور څوارلس مصرعه ایز نظم "سانېټ" چې په مشرقي ژبو کېنې چا نه پېژندلو، زموږ

شاعری کښې رواج بیاموندلو. او اوس نې تقریباً هر هغه لُستونکې پېژنی چې د پښتو د شلمې صدۍ د شاعری سره دلچسپی لري. هم دغسې د انگرېزي شاعری د یو بل اسلوب "سپنسېرین سټېنزا" حال دے. داسې بندونه لرونکي شاعري هم اول اول پښتو ته د دې صدۍ په ورومۍ نیمایۍ کښې راغله.

خو د نظم عام ساخت چې د نن سبا ټول شاعران نې د خپلو خیالاتو د اظهار د ذریعې په طور استعمالوي هم د انگرېزي د Odes نه د تأثر په نتیجه کښې پښتو سره متعارف شوے دے. پښتو کښې د بندونو دا شاعري له شلمې صدۍ نه مخکښې نه وه. مخمسات او مسدسات وغېره خو زمونږ ډېر زاړه اصناف دي خو د څلورو څلورو او درېو درېو کله زیاتو کله کمو بندونو شاعري زمونږ په ژبه کښې نه وه. زمونږ د شلمې صدۍ شاعرانو کښې د ورومۍ دور شاعرانو په دې تکنیک د طالب علم په حیثیت د پوهې حاصلولو نه پس په دې کښې شاعري شروع کړه او له دوی نه پس ته شاعرانو د متخصصینو په حیثیت د انگرېزي شاعري د مطالعې نه پس په دېو اصنافو کښې پخه وېنا وکړه.

هم دغه شان نظم د ابتدا نه درجه په درجه کلائمکس ته رسول او کلائمکس ته د رسولو نه پس ختمول هم د انگرېزي شاعري نه مونږ زده کړه او زمونږ ډېرو ښو شاعرانو پکښې کامیابې تجربې وکړې. زمونږ په زړه شاعري کښې د موضوع په لحاظ د نظمونو د نومونو اېښولو روایت موجود وه خو د انگرېزي شاعري په تتبع کښې د تأثر او د کلائمکس له اعتباره نظمونو له نومونه ورکول هم

مونږ له انگرېزي زده کړې دي.

د اصنافو په سلسله کښې له ټولو نه زياته اهمه اخستنه مونږ د ازاد نظم کړې ده. انگرېزي کښې ازاد نظم سوونو کلونو زاپه روايات لري او پنځه رکنيز (لس سېلابيزه) مصرعه کښې ليکلې شي خو داسې ښکاري چې هر کله زمونږ په ژبو کښې لس سېلابيزه مصرعه ممکنه نه ده نو ځکه مشرقي ژبو کښې ازاد نظم په دې فرق خپل کړې شوه دے چې که انگرېزي کښې د ازاد نظم تعريف دا کېدے شي چې هغه نظم چې په پنځه رکنيز (لس سېلابيز) بحر کښې د قافيې له انزاله بغير وليکلې شي نو په مشرقي ژبو کښې ئې شايد تعريف دا دے چې هغه بې قافيې نظم چې هره مصرعه ئې يا د زورلي يا نازورلي سېلابه شروع کيږي يعنې که يو نظم کښې ورومبي کرښه د زورلي سېلابه شروع شي نو بيا به ئې هره مصرعه هم دغسې له زورلي سېلابه شروع کيږي او هم دا شان که يو نظم داسې مصرعې نه شروع شي چې ورومې سېلاب ئې نازورلې وي نو بيا به ئې د هرې مصرعې ورومې سېلاب نازورلې وي او دغسې د زورلي يا نازورلي سېلابونو دا ترتيب به يو شان وي.

له ټولو نه اخر کښې چې مونږ له بهر کوم صنف اخستے دے هغه د جاپاني شاعري صنف "هايکو" دے چې لکه د پنجابي د "ماهيا" درې مصرعې لري. زمونږ ځنو زلميو ليکونکيو پښتو ته دا صنف له اردو نه درآمد کړے دے خو رښتيا خبره دا ده چې دا صنف په پښتو کښې د رواج موندلو دپاره ډېر وخت، لويه پخته کاري او د ډېرو پخو او لويو ليکونکيو سرپرستي غواړي.

د نن سبا نظم کښې چې د موضوعاتو له اعتباره کومه تبدیلی او جدت ښکاري هغه ډېر لوڼې اهمیت لري. د پښتو د پخواني نظم یو څو ترلی موضوعات وو. ستاننه، هجو، وعظ و نصیحت او افسانه او حکایت. که ځنې شاعرانو له تخیله کار اخستې د نو د فطرت مناظر ئې خپلو نظمونو کښې را یو ځانې کړې دي او بس. خو د نن سبا نظم کښې د معاشري مسائل، د دې مسائلو په وجه پیدا شوه درد او بیا د دې درد علاج هم ډېر په فن کارانه طریقه ښکاره کړه شوه د دې او څومره چې دا کار په مهارت او فنکاری شوه د دې دومره ئې لیکونکي شاعر لوڼې او د اولس خوښ وی. په دې لحاظ نظم لیکونکیو نه صرف د نظمونو معیار اوچت کړه د دې بلکې د اولس د ذوق معیار ئې هم ښانسته کړه د دې.

د خپلې معاشري نه علاوه د نننۍ نظم لیکونکي د غم جانان اظهار هم د غم دوران په پېرايه کښې کوی داسې یو ډېر ښکلې روماني طرز زمونږ ادب ته راننوتې د دې چې ورځ په ورځ مخ په ترقی د دې.

نننۍ نظم لیکونکي یواځې خپلې مسئلې په خپلې شاعري کښې نه راځانې کوی بلکې د ټولې دنیا د اولس مسئلې خپلې مسئلې گڼي او داسې ئې ښکاره کوی لکه چې دا هر څه په ده تېرېږي. دا مشترک درد هغه د اېشیا، افریقې او لاطیني امریکې د محکوم او مظلوم اولس دپاره محسوسوی چې د انسان د لاسه د انسان د استحصال د لوڼې جرم ښکار دی او د خپلې قومي ازادۍ په جدوجهد کښې مصروف دي.

د هم دغه رجحان په نتیجه کښې پښتنو لیکونکیو د مارشل

لا په هر دور کښې نه صرف خپله شاعری او خپل فن د انسان د
 ازادۍ د انساني شرف د حصول د جدوجهد دپاره استعمال کړې ده
 بلکې په دغو واړو دورونو کښې د ډکټېټر شپ برخلاف د اولس
 جدوجهد کښې ئې د زندانونو ازمائشونه گاللي او تکليفونه ئې تېر
 کړي دي. او دا زمونږ د نظم ليکونکيو شاعرانو له ټولو نوږ رنگ او
 خصوصيت ده.

هجری که امیر؟

”پته خزانه فی المیزان“ کنبی چې ما د ”هواد“ د مفهوم د څرگندونې په سلسله کنبی د پخوانیو شاعرانو د شعرونو حوالې ورکولې نو د امیر د شعرونو او ټپو نه مخکې مې دا تمهیدي خبره کړې وه چې ”دا شاعر چې د ورکې خزانې مؤلف ئې په غلطۍ امیر خان هجری گڼي د دیارلسمې صدۍ شاعر دے.“ (۱) په ”پته خزانه فی المیزان“ د نکته چینۍ په لړ کنبی چې د ورکې خزانې مؤلف دې ځانې ته رارسېدلې دے نو وائی:

”دا شاعر په ورومې ځل راقم الحروف په ورکه خزانه دوېم ټوک مطبوعه ۱۹۶۰ء کنبی معرفي کړه دے.... د پټې خزانې د حقیقت نه مخالف(؟) د امیر خان هجری په باره کنبی هم د خپلې رائي اختلاف ښودلې دے او حسب عادت له دغه حقیقته انکار کوی چې گڼي دا شاعر ”هجری“ تخلص نه کوی خو اصلیت د دغه رائي برعکس دے. د خپلې دعوي په تائید او د ښاغلي هم عصر په تردید کنبی به د شاعر د څو غزلونو په دغو مقطعو اکتفا وکړو:

ستا د هجر تندې واخستم دلیره

امیر خان هجری په وصل کړه سېراب

چې امیر هجری د عشق بدلې وائی

پاس په سر ئې په هوا ژاړی مرغونه“ (۲)

د "ټول پارسنگ" لیکونکي د "څو" په ځانې صرف دوه
مقطعي راوړي دي او په يو کښې هم "هجري" د تخلص په ځانې نه
د استعمال شوه. ورومبي. مقطع په اصل ديوان کښې داسې ده:
ستا د هجر تندي واخستم دلبره

امير هجري په وصل کړه سپراب (۳)

دلته د "ټول پارسنگ" لیکونکي د خپل عادت مطابق په مقطع کښې
تحريف کړې د ځکه چې په موجوده صورت کښې ئې هغه وزن نه
شو برابرولې حالانکې دا مقطع داسې بهتر وه:
ستا د هجر تندي واخستم دلبره

ما امير هجري په وصل کړه سپراب

ځکه چې ورومبي. مصرعه کښې د "واخستم" د واحد متکلم صورت
سره په دويمه مصرعه کښې هم د واحد متکلم ضمير پکار وه او د
"امير خان هجري په وصل کړه سپراب" په شکل کښې "خان" بې
ضرورته وه او دا د "ټول پارسنگ" د لیکونکي د عادت سره سم يو
ښکاره تحريف د.

لکه چې مخکښې عرض وشه دواړو مقطعو کښې "هجري"
تخلص نه د استعمال شوه او که تخلص د شاعر د نوم په ځانې يو
بل اختيار کړی نوم ته وائی نو د امير په هغو دواړو ديوانونو کښې
چې پښتو اکېډيمۍ کښې پراته دي، يوه مقطع کښې هم د "هجري" نوم
نه د استعمال شوه بلکې زما د شمېر مطابق تقريباً دواړو ديوانونو
کښې، ۱۵۹۳ غزلې دي چې پکښې ۱۵۷۸ غزلې مقطعي لري. بې
مقطعي غزلې پکښې ۱۵ دي او په ټول ديوان کښې د مقطعو شمېر

۱۶۲۷ د. د. دېو مقطعو کښې ۱۵۴۷ مقطعو کښې تخلص امير استعمال شوه د. او امير هجري پکښې ۸۰ څله راغلې د. د غزلو نه علاوه په ديوانونو کښې رباعيات، مربع، مخمس، مسدس، معشر او نور نظمو نه هم شته چې پکښې ۱۱۶ څل امير او صرف څلور څله امير هجري راغلې د. له دې شمېره دا صفا ښکاري چې په دواړو ديوانونو کښې تقريباً ۱۶۶۳ څل امير او ۸۴ څل امير هجري ليکله شوه د. اوس گران لستونکي دې خپله اندازه ولگوي چې يوه مقطع کښې هم "هجري" د تخلص په حيثيت نه د. راغلې نو دا وينا به د "تول پارسنگ" د ليکونکي د سرزوري نه بغير نور څه وي چې د امير تخلص هجري وه.

هجري امير د صفت په طور د "مهجور" په معنو کښې استعمالوي او د يو صفت د داسې استعمال په بنياد يو هوښيار او په شعر پوهه سره دا غلطه او باطله دعوي نه شي منلې چې دا صفت د تخلص په طور استعمال شوه د.

د امير په دواړو ديوانونو د کتاب نوم "ديوان امير" ليکله شوه د. د دوهم ديوان په اخري پاڼه په پښتو او انگرېزي کښې د "ديوان امير خان" الفاظ ليکلي شوي دي. نو که هجري د امير تخلص و. نو يو ځل خو به چا د "ديوان هجري" يا "ديوان امير هجري" يا "ديوان امير خان هجري" په لفظونو کښې ورته اشاره کړې وه. هم

دغسې Catalogue of Pushto Manuscripts in the Libraries of the British Isles د برطانوي جزاړو په لائبرېريو کښې د پښتو قلمي کتابونو فهرست کښې په ۱۱۰ نمبر د ديوان نوم "ديوان امير خان" ياد کړې شوه د.

او د کتاب مرتب یو ځل هم ورته هجری نه دی وئیلی. فهرست کښې د کتاب ترقیمه داسې لیکلې شوې ده:

”تمت تمام شد این کتاب مستتاب(?) دیوان امیر خان ولد شهنواز خان محمود زه مسمی بر امیر بحری“ (۴)

په دې ترقیمه ډېر سوالونه کېدے شی. اول خو دا چې د ترقیمه لیکونکي نوم نشته چې دا پته ترې ولگی چې علمی معیار ئې څه وه؟ دویم دا چې د امیر هجری په ځانې د امیر بحری لیکل هم ډېر شکونه پیدا کوی. درېمه دا چې د امیر بحری نوم د امیر خان د پلار شهنواز خان محمودزی نوم سره لیکلے شوه دے. او اخری دا چې دا ترقیمه چې په اصل کتاب کښې شته نو پښتو اکېډیمۍ کښې د دې نقل کونکي نه څنگه پاتې شوه. بهر حال که دا لفظ امیر هجری هم وی نو کېدے شی چې د ورکې خزانې د لیکونکي غنډې د ترقیمې لیکونکے هم د غلط فهمۍ ښکار شوه وی. د ورکې خزانې د چاپ کېدو نه پس د امیر نوم که هر چا ”هجری“ اخستے وی نو څرگنده خبره ده چې هغه به د ورکې خزانې د گمراه کن بیان نه متأثره شوه وی لېکن د خوشحالی خبره دا ده چې زمونږ عالمه طبقه له دغه بیانه متأثره شوې نه ده. د مثال په طور د ورکې خزانې نه یو کال پس چې په اپرېل ۱۹۶۳ء کښې قاضی عبدالحلیم اثر خپل کتاب ”تبر هېر شاعران“ چاپ کړو نو امیر ئې د ”امیر خان“ او ”امیر“ په نامه یاد کړے دے. او یو ځل ئې هم ورته ”هجری“ نه دے وئیلے. دا خبره هم د هېرولو نه ده چې د قاضی عبدالحلیم اثر افغانی مرحوم دا کتاب پښتو اکېډیمۍ چاپ کړے دے چې هغه وخت پکښې د ژبې لوئی لوئی

عالمان موجود وو او هغوی د اثر مرحوم دې تحقیق سره هیڅ اختلاف نه دے کړے. د اثر صاحب دا تحقیق دومره اهم ګڼلے شوه دے چې ښاغلی صدیق الله خان رښتین ئې هم نوټس اخستے دے. دوی وائی:

“(د ورکې خزانې مؤلف) د امیر خان له نامه سره د هجری تخلص هم راوړے دے مګر ښاغلی اثر ورته بیا هیڅ اشاره نه ده کړې.” (۵) او له دې نه پس هم هغه نتیجې ته رسېدلے دے چې مخکښې ذکر شوه یعنې دا چې “کېدے شی چې امیر خان د خپل وطن او خپلو یارانو په یاد دغه تخلص په ځان اېښے وی.” (۶) لکه چې مخکښې تفصیل تېر شه امیر صرف ۸۴ ځل ځان سره د هجری صفت بیان کړے دے نو دا خو کېدے شی چې ۸۴ ځل د هغه خپل وطن او یاران رایاد شوی وی خو دا بالکل نه شی کېدے چې د ۸۴ واره د “امیر هجری” د ترکیب نه مونږ دا نتیجه وباسو چې هجری د هغه تخلص وه.

آخری علمی نگارش چې پکښې د امیر خان ذکر راغلے دے فرهنگ زبان و ادبیات پښتو دے. دې فرهنگ کښې د امیر خان په نامه د دوو شاعرانو او د امیر په نامه د درېو شاعرانو ذکر شوه دے. ژمونږ زېر بحث سره د متعلق شاعر امیر خان ذکر داسې شوه دے:

“امیر خان اجداد امیر خان در لالپوره ننگرهار میزیستند و در عصر اعلیٰ حضرت احمد شاه کبیر (۱۱۸۶—۱۱۹۶؟) ه ق) رهسپار پشاور و در شېرپاؤ مسکون شدند. امیر به عشیره علی زئی طائفه حسن خېل قوم مومند نسبت داشت. در طریقت پابند طریقه

قادريه و تا سال ۱۲۶۱ هـ در قيد حيات بود. شاعر صاحب ديوان است. اشعارش مضامين عشقی و تصوفی را در بردارد. (۷)

دلته دا شاعر دوه ځل د امير خان په نامه او يو ځل د امير په نامه ياد شوه د څو د هجري په نوم ئې ذکر نه دے شوه. او دا محض اتفاق نه دے بلکې د فرهنگ د ليکونکي د تحقيق نتيجه ده. د دېو ټولو حقائقو په رڼا کښې دا دوه خبرې صفا ثابتيری. ورومبی دا چې د امير يا امير خان تخلص هجري قطعاً نه وه او بله دا چې په دې دعوی کښې زه يواځې نه یم بلکې د لر او بر عالمان او مستشرقين هم هغه خبره کوی چې زه ئې کوم او د ورکې خزانې مؤلف او د "تول پارسنگ" ليکونکې په خپل موقف کښې بالکل تنها دے او هيڅ يو ملگر نه لری.

(درې مياشتني کتابي سلسله "مرکه" مردان)

“ه”

د یوې راتې مطابق د املا پخپله د باره ګلی د سیمینار فېصلو زموږ مشکلات تر څه حده کم کړی خو دی ولې ختم کړی نې نه دی. ځکه پکار ده چې په دې مسئله نور هم غور وکړه شی او دا سلسله دې تر هغه وخته جاری وساتلې شی چې موږ یوې نتیجې ته ورسو. زما په خیال له ټولو نه اهمه مسئله د “ه” ده ځکه چې په دې باب له د باره ګلی د سیمینار فېصله کونکې بیخي چپ پاتې شوی دی حالانکې پکار دا وو چې د مفصل بحث نه پس ته نې په دې حقله څه فېصله اړومرو کړه و. بهر حال زه له هم دغه ځایه د دې بحث ابتدا کوم.

“ه” څه نوې تورې نه ده (لکه چې د ځنو “عالمانو” خیال ده) بلکې پښتو کښې دا تورې د کلمې په سر (لکه هېڅ، هر، هم) او مینځ (لکه بهر، نهر، زهر) کښې باقاعده اواز لری. د کلمې اخر کښې دا تورې پښتو کښې تر اوسه نه استعمالېده او هم دغه وجه ده چې د یو مخصوص غږ دپاره چې د “ه” د پاسه د “ء” په لیک یعنې په دوه توریو مستعمل وه. موږ دا شکل غوره وګڼلو. د یو بیل غږ د پاره یو بیل تورې وضع کول هم داسې ضروری وو لکه چې د نورو اوازونو دپاره عالمانو ضروری ګڼلې دی ځکه چې که د کاتب یا پروف رېډر په غلطۍ د “ه” د پاسه “ء” ونه لیکلې شی نو معنی کښې فرق راځی. د مثال په طور له او له، ته او ته، زړه او زړه، وه او وه، هغه او

هغه، ده او دۀ، او داسې نور بې شمېره کلمات د يو همزه په غېږ
موجردگۍ کښې خپلې معنې بدلوي. د "ه" نه د "ء" پرېوتل څه
غېر حقيقي خطره نه ده بلکې هره ورځ بې شمېره داسې غلطۍ زمونږ
له سترگو تېرېږي. د مثال په طور به زه د پښتو اکېډيمۍ د نوې املا
په باره کښې د باره گلۍ د فېصلو تفصيل ته اشاره وکړم چې د "پښتو
د نوې املا" په نامه چاپ شوی دی. د دې کتاب په ورومۍ صفحه
دولسو پوره کرښو او درې نيم گړيو کرښو کښې چې ميزان ئې په
مشکله ديارلس کرښې جوړېږي نهه ځله "په" استعمال شوه دۀ او يو
ځل هم د "ه" د پاسه د "ء" تورۀ نه دۀ ليکلۀ شوه. (۱) حالانکې
د يولسمې فېصلې د لاندې "په" په هغو ټکيو کښې شامل گڼلۀ شوه
دۀ چې همزه به ورسره لگي. (۲) دې فېصله کښې دا وېنا هم غلطه
ده چې د افغانستان او "سوئيلي" پښتونخوا په دې خبره اتفاق راغلۀ
دۀ چې زړۀ، ښۀ، پۀ، تۀ، د مخکښې په شان (دلته هم د "په" په "ه"
همزه نشته) د "ه" د پاسه "ء" ليکو. (۳) دېو لفظونو کښې يو لفظ
"به" هم بيان شوه دۀ چې هيچرې متنازعه نه وه او نه پرې چا چرې
"ء" ليکلې ده. بله غلطۍ دا هم ده چې افغانستان په خپلو املائي
فېصلو کښې له دې نه مختلفه فېصله کړې ده. د ۱۳۲۷ هـ ش د سنبلې
په اتم (۳۰ اگست ۱۹۷۸ء) دا واضحه فېصله شوې وه چې زه، ته، ده
به بې همزه ليکلۀ شي. (۴) اوس نه يو خبر چې د سيمينار دې
فېصلې ته په کوم بنياد د پېښور، سهېلي پښتونخوا او افغانستان
متفقۀ فېصله وئيلې شوې ده.

د "ه" د پاسه همزه په فارسي ژبه کښې هم رواج لري خو هلته

نې اواز او استعمال له پښتو نه دومره مختلف دے چې که بل څه دليل نه وے نو هم په دې وجه د "ه" د پاسه "ء" په پښتو کښې استعمالول نه وو پکار. فارسي کښې د "ه" د پاسه "ء" د اضافت او صفت په معنو کښې پکاريري لکه خانه خدا، يا تخته سياه. هرکله چې فارسي د افغانستان دويمه ژبه ده نو ځکه فارسي ويونکيو او پښتو ويونکيو ته به د "ه" د پاسه د "ء" استعمال مشکلات پيدا کوي. فارسي لستونکي به د پښتو په شان او پښتو لستونکي به د فارسي په شان د دې توري په ادا کولو مجبور وي. داسې به د ماشومانو او خارجي زده کونکيو دپاره مشکلات پيدا کيږي.

هم دغه مشکلات به په يوه بله وجه هم پيدا کيږي. پښتو کښې په "و" او "ي" هم همزه استعماليري خو دغو دواړو ځايونو کښې نې اواز بيل بيل شان دے او ځکه خارجي زده کونکيو او د ابتدائي جماعتونو شاگردانو کښې به د "ه" د پاسه د "ء" بدل اواز خامخا پرېشاني پيدا کوي. د "و" د پاسه د "ء" د ليک نه به يو بل مشکل هم پيدا شي چې زه به نې پخپل ځانې ذکر وکړم.

فارسي کښې د "ه" يانې مجهول او يانې معروف د پاسه د "ء" استعمال په پښتو کښې د "ه" د پاسه د همزه د استعمال نه په يو بل رنگ هم فرق لري. د پښتو الفاظو کښې د "ه" د پاسه د "ء" استعمال هيڅ سېلابي تبديلي نه پيدا کوي بلکې د همزه په وجه سېلاب جوړيږي. د دې برعکس فارسي کښې همزه په نظم او نثر کښې يو سېلاب زياتوي. د مثال په طور دا شعر د نظر لاندې وساتي:

به زمين نارسیده مي پرسد

خانه انوري کجا باشد

د يائي مجهول د پاسه د همزه اواز په دې مصرعه کښې وځيرئ.

جائے تنگ است و مردمان بسيار

په يائي معرُوف د همزه اواز دپاره په دې مصرعه غور وکړئ:

هر که پیدا می شود از دور پندرام تویی

گرانو لُستونکیو به اندازه لگولی وی چې "ه"، "ه"، "و" او "ی" کښې همزه یو سېلاب زیاتوی خو پښتو کښې داسې نه وی بلکې لکه څنگه چې مخکښې عرض وشه همزه چې د هر حرف نه پس راشی نو یو سېلاب جوړ شی. د "و" دپاره مې د مثال ضرورت ځکه ونه گڼلو چې عام طور سره د "و" نه پس يائي مجهول استعمالیږي لکه لولونے عمان وغېره او د يائي مجهول بیان تېر شه.

یو تورے چې په یو ځانې کښې یو اواز په بل ځانې کښې بل اواز ورکوی نو له استعمال نه ئې ترک غوره ده. ځکه نو په "ه" باندې همزه اچول د لُستونکي مشکلات زیاتوی او پکار ده چې لُستونکي سره دا زیاتې ونه کړې شی. بیا خاص طور سره په داسې صورت کښې چې د "ه" یو شکل یعنې "ه" زمونږ دا مشکل ختموی. نه التباس پیدا کوی او نه اواز کښې فرق راوړی نو غوره دا ده چې هم دا شکل د دې اواز دپاره اختیار کړې شی.

د ځنو "عالمانو" خیال ده چې "ه" د پښتو تورے نه ده حالانکې دغو "عالمانو" کښې ځنې چې د خپلو نومونو مختصر شکل لیکي نو د "ه" په ځانې ئې "ه" لیکي. یو اعتراض دا هم کیږي چې

”ه“ ڌ هندی تورے دے او دې ضمن کښې ڌ ”چھجوسنگھ“ په طنزیه ذکر ڌ خپلې دعویٰ ثبوت پېش کوی. ”ه“ ڌ هائي هوز يو شکل دے چې خالص ڌ عربی تورے دے او قرآن کریم کښې ئې دومره استعمال شوه دے چې ڌ سورت فاتحه په اووه آیتونو کښې درې ځل دا تورے راغلے دے. زما يو خوږ دوست دا يو خندنے اعتراض هم کوی چې ڌ ”ه“ نه ڌ ”ه“ شکل ښائسته نه ښکاري. ڌ دې اعتراض په حقله ښاغلی لُستونکی پخپله فېصله کولے شی ځکه چې که ذاتی خوښه او ناخوښه دلیل وگڼلے شی نو ڌ چا به ”الف“ نه وی خوښ چې نیغ ولاړ دے او چاته به ”ب“ ملاسته ښکاري. او داسې به ڌ پټی ټول توری وکړلے شی او ڌ تهجی ټول حروف به ڌ ذاتی ناخوښې ښکار شی او مونږ به داسې حروف پیدا کولو ته مجبور شو چې هر چا ته ښائسته ښکاري چې تقریباً یوه ناممکن خبره ده.

اوس زه ڌ ”و“ ڌ پاسه ڌ همزه ڌ استعمال ڌ هغو مشکلاتو تفصیل بیانوم چې ما ئې مخکښې ذکر کړے دے. داسې استعمال زمونږ په شاعری کښې دا مشکل پیدا کوی چې قافیه غلطوی. ڌ داسې استعمال ڌ مثال په طور به زه ځنې شعرونه پېش کړم. ورومے مثال ئې ڌ خوشحال بابا هغه غزل دے چې مطلع ئې داسې ده:

چې دا هسې بې نیازی کوي دا ښه کړ؟

زه به نور یاران پیدا کړم ته به څه کړ (۵)

ڌ غزل يو شعر دا دے:

زما زړه ورځنې صبر وه چې گنگ دے

نن زما طوطا يو څو خبرې وکړ (۶)

(ما دانسته د کلیات املا استعمال کړې ده چې لُستونکی د قافیو د غلطۍ په سلسله کښې زما په دلیل پوه شی.)

د دې غزل نورې قافیې لېمه، ته، تله، او اوده وغېره دی. ظاهره ده چې "وکر" لېمه کړ، ته کړ، وغېره سره قافیه کېدې نه شی. که دا شعرونه په "ه" لیکلې شوه و نو په لاندې لیکلې صورت کښې به ئې قافیه بالکل درسته وه:

چې دا هسې بې نیازی کوې دا ښه کړې؟

زه به نور یاران پیدا کړم ته به څه کړې؟

زما زړه ورځنې صبر وه چې گونگ دے

نن زما طوطا یو څو خبرې وه کړې

او داسې به د غزل نورو قافیو لېمه، تله او اوده سره سمې شوې وے.

د کلیات املا کښې یوه بله مطلع:

څه د بدو ژغ وه چې ماښام راباند وشه

تندر وه یا توپ وه پرې مې تخنې تخنې زړه شه (۷)

د دې غزل نورې قافیې اوده، مړه، اوبه، څه، په کلیات کښې لیکلې

شوی دی چې د مطلعې د دویمې مصرعې سره سمون نه خوری که

مطلع داسې لیکلې شوه وے:

څه د بدو ژغ وه چې ماښام راباندې وه شه

تندر وه یا توپ وه پرې مې تخنې تخنې زړه شه

او ټولې قافیې هم په دې شکل په "ه" یعنې اوده، مړه، اوبه، ته

لیکلې شوې وے نو په قافیه اعتراض نه شه کېدے.

د کلیات په املا کښې یوه بله مطلع وڅیړئ:

په کاته کاته مې سترگې په خاته شی

چې خبر دې د راتلو راباندې وشي (۸)

د دې غزل نورې قافيې نه، واته، ښه، وغېره دی چې د مطلع د دوېمې مصرعې سره سمې نه دی البته که دا شعرونه هم "ه" سره لیکلې شوي وي نو د مطلع دوېمه مصرعه به:

چې خبر دې د راتلو راباندې وه شي

وي او دغسې ټولې قافيې نه، واته، او ښه وغېره به مطلعې سره برابرې شوې وي.

د ښه، ته، نه، که سره د وه قافیه زمونږ په مثنویانو کېنې ډېر په کثرت سره موندل شي. زه ئې د رحمت داوی د لېلې مجنون له مثنوی نه مثالونه پېش کوم:

زما له لاسه بدې وسوه

رامعلوم چې نیکی نه سوه

لاس مې شل بدې مې وکړه

اوس دعا کړم لاس مې ښه کړه (۹)

پښتون هم خوښ باندې زړه کا

او دعا و ماته وکا (۱۰)

په دې شکل کېنې وسوه، نه سوه، وکړه، ښه کړه، زړه کا، وکا قافيې غلطوي. که د ديو متبادل صورت کېنې چې "ه" سره لیکلې وي:

زما له لاسه بدې وه شوه

را معلوم چې نیکی نه شوه

لاس مې شل بدی مې وه کړه
 اوس دعا کړه لاس مې ښه کړه
 پښتون هم خوښ باندې زړه کا
 او دعا و ما ته وه کا
 نو قافيې به بالکل صحيح وے.

عيسى اخون زاده د پښتو يو اولسى شاعر تېر شوع دے چې
 د جم دارمستېتېر هار و بهار کښې ئې د کلام ډېرې نمونې ورکړې شوي
 دي. د ده يو شعر دے:

اې ظالمې ظلم مۀ کړه
 ما سره خبرې وکړه (۱۱)
 اوس د "مۀ کړه" او "وکړه" قافيې سمه نه خوري. د دې په ځانې که
 دا شعر داسې وليکلې شي:
 اے ظالمې ظلم مه کړه
 ما سره خبرې وه کړه
 نو قافيه به ئې درسته شي.

محمد دين تېلی د نونبار د چارېتې ډېر لوئی شاعر تېر
 شوع دے د هغه د يوې چارېتې سر هم په چاپ شوي شکل کښې
 پېش کوم:

روح مې له تنه ځي روان دے
 چې ځدائې کوي هغه به وکاند
 واړه اختيار مې د جانان دے
 راسره بد کوي که ښۀ کاند

دې چارېته کښې "ښۀ کاند" او "وکاند" په قافیه کښې استعمال شوی دی او داسی د "کاند" ټولې مصرعې لکه راتله، کاته، وغېره هم په دغه قافیه کښې استعمال شوی دی چې د قافیې په علم پوه خلق به ئې هیچرې سمې ونه گڼی. د دې په ځانې که د چارېتې سر او نورې متعلقه مصرعې په "ه" ولیکلې شی نو قافیه ئې درستیری لکه:

روح مې له تنه ځی روان دے

چې ځدائې کوی هغه به وه کاندې

واړه اختیار مې د جانان دے

راسره بد کوی که ښه کاندې

د قافیو د ډېو غلطیو احساس نورو عالمانو او کاتبانو ته هم

شو دے ځکه نو هغوی د "و" په ځانې "وه" لیکي. د مثال دپاره

وگورئ د خوشحال بابا د کلیات دا شعرونه:

هغه یار راڅخه وایې هرگز نه وه

هیڅ مې نه زده که همېش راسره وه ولاړ (۱۳)

په خطا باندې عطا په طاعت قهر

چې په وهم فهم نه وی هغه وه کړ (۱۴)

یا د رحمت داوی د لېلې مجنون دا شعرونه:

په تعجیل ئ سلام وه کړ

د حبیب زیارت ئې ښۀ کړ (۱۵)

راشه ته هم صبر وه کړه

تسلا خپله د زړه کړه (۱۶)

خو د "وه" په ځانې "وه" استعمالول ځکه غلط دی چې "وه" که اُردو کښې (د هغه په معنی) او کم و زیات دغه اواز ورکوی نو وی به خو پښتو کښې "وه" د مؤنث صیغه ده او مذکر ئې وه دے.

اوس به دا بحث رالڼد کړو پښتو کښې یو داسې اواز دے چې هغه نن سبا د "و" او "ه" د پاسه په همزه (ء) لیکلے شی. د دې غږ د پاره که یو تورے پیدا شی چې زمونږ مشکل حل کوی نو پکار دی چې مونږ ئې قبول کړو. مونږ د دې مقصد دپاره "ه" پکاروو ځکه چې دا تورے پښتو کښې شته خو هیڅ کار ترې نه شی اخستے. که زما دې تجویز سره څوک اتفاق نه کوی نو هغوی دې د دې غږ دپاره متبادل تورے. تجویز کړی بیا به پرې بحث وکړو چې زمونږ مشکلات ئې کم کړل که زیات.

(نوټ: دا مقاله د محترم قلندر مومند صاحب مرحوم/آخری مقاله ده. چې د پښتو اکېلیمې په مجله "پښتو" جولائی/اگست ۲۰۰۳ء کښې د هغوی د وفات نه پس چاپ شوې ده).

حوالې

۱. د پښتو نوې املا ص. ۱
۲. ایضاً ص. ۱۶
۳. ایضاً ص ص ۲۴ او ۲۵
۴. لیکوالی املا او انشا د گل باچا الفت ص ۱۲
۵. د خوشحال بابا کلیات ص. ۱۱۷

۶. ایضاً
۷. ایضاً ص ص ۲۶۴ او ۲۶۲
۸. ایضاً ص ص ۳۳۲ او ۳۳۳
۹. د رحمت داوی لېلیٰ مجنون ص ۵۸
۱۰. ایضاً ص ۶۵
۱۱. د پښتونه یا هار و بهار ص. ۱۴۱
۱۲. د وینو جام د انه لم خټک ص. ۲۸
۱۳. د خړشحال بابا کلیات ص. ۱۱۶
۱۴. ایضاً ص. ۱۲۰
۱۵. لېلیٰ مجنون ص. ۳ ب
۱۶. ایضاً ص. ۱۱۱ ب

د قلندر مومند ريسرچ سپل

له خوا چاپ شوي کتابونه

- رنائي د قلندر مومند شعري مجموعه
- د تاريخ ژړا (تاريخ گوئي) د مشتاق مجروح يوسفزي
- ميزان د قلندر مومند مقالي
- تنقيد قلندر مومند

داروان کتابونه

- د قلندر مومند کليات
- د قلندر مومند خطونه
- د صاحبزاده فېضي شاعري
- د پښتو لغت
- په قلندر مومند د زېږ حسرت د پي ايچ ډي مقاله